

పాఠ్యతీదేవి.

చిన్నారిజాబిల్లి నేనక్షోష్ణదపువ్వు

మెట్టరాచబిడారు పుట్టినిల్లు
మగనిసామేను నేమపుటోలగపుమిద్ద
కలువలజవరాలు తెలిమిబోటి

తెలుగంటిక్కముద్దియ లూడిగపుచెలుల్
కడిఁడిబొల్బ మకంబు కత్తలాని
యామటేనుగుమోముసామి ముద్దుపట్టి
జక్కరవిరిబోడి సవతిమిన్న

గాఁగ జగములు గడితంపుఁగనికరంపుఁ
తెంపు రాణింప నెపుడు పాలింపుముడు
సర్వమంగళ మాకు సఖిర్యసర్వ
మంగళావాప్తి నొడఁగూర్చి మనఁచుఁగాఁత.

కూచిమంచి. తిమ్మకవి.

మార్చి - 1929
సంపుటము - 2
పంపుక - 4

గ్రామలక్ష్మి.

వరునివచనము



కన్యా! శుచిమూర్తియగు అగ్నిదేవుడు మనయెదుట ప్రజ్వరిల్లుచున్నాడు. వాక్పరిశుద్ధిగల మునీశ్వరులు వివాహవేదిక చుట్టును ఉపవిష్టులై యున్నారు. వీరిసన్నిధానమున మనము వివాహకర్మమున బంధితుల మగుచున్నాము. మన ఇరువురి హృదయములు ప్రవాహసీరములవలె నిర్మలములును గిరికందరములవలె శాంతిమంతములును అయి మేళింపు నొందుగాక! ప్రాణమునకు వాయువునట్లు మనము ఇరువురమును పరస్పర సహాయ్యులమై యుందుముగాక! ప్రపంచమునకు దైవసహాయ్యమట్లు మనము ఉభయులమును ఒకరికొకరము సహాయ్యులము అగుదుముగాక! గురువు శిష్యులయట్లు మనము ఇద్దఱుమును ఒకరికొకరము జ్ఞానోపదేశికులమై పరస్పరప్రేమానుబంధమున ఈలోకమున జీవయాత్ర సల్పుదముగాక!

ఓ సఖి! పూజ్యమూర్తుల సన్నిహితమున నీపాణిని గ్రహించుచున్నాను. నీవు నావలన లోకమును వెలయింపగల సంతతిని పొంది ధనకనకవస్తువాహనపూర్వకమైన నాశ్రీలన్నిటికిని రాణివై మెలగెదవుగాక! వహ్నిసాక్షికముచేసిన మన ఈస్నేహము ఎప్పటికిని విచ్ఛిత్తి నొందకుండుగాక!

ఓ అర్థాంగీ! కరుణాసింధువగు భగవానుడు నిన్ను నాకు ప్రసాదించినాడు. నీవు నాకు బలముగా, నాశరీరములో శరీరముగా నా కాధారభూతమై యుండువుగాక! 'నూటి

మీద నూరేండ్లు' పవిత్రప్రేమతో నీవు నన్ను అనుసరించువుగాక! ఎల్లవేళల నీవు నా పార్శ్వపర్తినివై మెలగడవు గాక!

ఓ కులలక్ష్మీ! వంశాభివృద్ధినికోరి నేను సౌందర్యవంతురాలవయిన నిన్ను భార్యనుగా పరిగ్రహించుచున్నాను. నీవును అట్లే కులాభివృద్ధినికోరి నన్ను భర్తనుగా పరిగ్రహింపుము. లెస్సగా విచారణచేసి నిన్ను నేను స్వీకరించుచున్నవిధముననే నీవును నన్ను చక్కగా విచారణచేసి వరియింపుము. నేను నిన్ను నిశ్చలప్రేమతో తిలకించుచున్నవిధముననే నీవును నన్ను నిశ్చలప్రేమతో తిలకింపుము. నీవు ఋగ్వేదమువంటిదానవు. నేను సామవేదము వంటివాడను. నీవు భూమివంటిదానవు. నేను సూర్యునివంటివాడను. మనము పరస్పరము ప్రేమానుబంధముతో గూడి చక్కని సంతానమునుపడసి వంశాభివృద్ధి కొనలు సాగింతము.

ఓ గృహలక్ష్మీ! మనసంతానము తామరతంపరయై శాఖోపశాఖలై విస్తరించి మనము ముదిసి ముప్పునబడినప్పుడు మనలను సుఖిపెట్టునుగాక! మనప్రేమానుబంధము శాశ్వతమును పరస్పరానుకూల్యముగలదియును నగుగాక! ఏకహృదయులమై మనము శతవర్షములు సౌఖ్యము నొందెదముగాక! పరస్పరము కామించుచు ఒకరినొకరము నిమిషమేనియు నెడబాయక చూచుకొనుచుందుముగాక! ఒకరిమాట ఒకరము తులసిదళమువలె తలదాల్చుచుందుముగాక!

ఓ హృదయేశ్వరీ! సంపూర్ణమైన హృదయాంగీకారముతో నేను నిన్ను గ్రహించు చున్నాను. ఇప్పుడు ఉన్నట్లే నీవు ఎల్లప్పుడును నాతో నుండెదవుగాక! నావలుకులను ఏకాగ్రచిత్తవై ఎల్లవేళల శ్రద్ధగా చెవినిబెట్టెదవుగాక! సర్వలోకాధినాథుడైన పరమేశ్వరుడు నిన్ను నాయందు అనురక్తనుగాచేయునుగాక! ఆకాశమున సూర్యుడు, బ్రహ్మాండమున భూమి, భూమిని గిరులు, ఎట్లు నియతమై యున్నవో అట్లే నీవు శాశ్వతవిశ్వాసముతో నాపూర్వికులచే సంరక్షింపబడిన ఈకుటుంబమున ప్రవర్తిల్లుము. సృష్టికర్త నిన్ను నాకు ఒసగినాడు. స్థిరవిశ్వాసముతో జోడువాయక నాతో మెలగి నీవు ప్రజలను సృజించి కులమునిలుపుము.

ఆచారమువలన ప్రాణికి జవము, జీవము, కలుగునట్లు ఆజన్మాంతమైన మనసఖ్యము వలన మనహృదయములు సత్యము, ఋజుత్వముల యందు స్థిరములై నెలకొనుగాక!

పాడగలను నేను

పెమ్మరాజు రాజగోపాలముగారు (సారస్వత సమాజము)

పాడగలను నేను భావాల దేలి

ఆడగా నేర్తు నే నానందకలన—

౧

ఈ విశాలోర్విపైనుండి ఆవినీల

విపులగగనాంతరాళము లిపుడు నిండ

దిశల ప్రతిరావములు మించ దివ్యభణితి

మానవులలోని దేవతామహిమ గూర్చి

లోకమున నున్న యాస్వర్గలోకమహిత

సౌఖ్య సంధానమును గూర్చి సాహసముగ

కమ్రతరముగ సత్యుచ్చ కంఠమెత్తి

పాడగలను నేను భావాల దేలి

ఆడగా నేర్తు నే నానందకలన—

౨

దుఃఖ సంకులపంకిల దురితలోక

వృత్తులను దోలి మానవజీవితపు మ

ధురిమ గ్రోలి క్రోలి సుఖసంభరితమైన

సతిమనోహరమైన ప్రేమార్ద్రమైన

విశ్వకల్యాణకమనీయ వివిధవిమల

గీతికామాలికాళి సంస్థితి గూర్చి

పాడగలను నేను భావాల దేలి

ఆడగా నేర్తు నే నానందకలన—

3

నవయుగాగమసూచికానందమధుర
 మధురజాతీయ గీతాళి భావవిహగ
 మటుల సామాన్యజగతికి నందరాని
 దైన యాస్తత్వమున కేగి యద్భుతముగ
 స్వేచ్ఛగా జీవయతముగా చెలువుమీఱ
 పాడగలను నేను భావాల దేలి
 అడగా నేర్తు నే నానందకలన—

౪

హృదయకుహరాల మార్మూల నిదురవోపు
 మృదుల భావాల రాగాల కదిపి లేపి
 జాతి యలసత్వబంధాలు నడలిపోవ
 దివ్యతరమైన స్వేచ్ఛాప్రదీప్తి పైకి
 కళల విరజిమ్మి దిక్కుల కలయబ్రాక
 సర్వమానవభ్రాతృత్వ సరణి గూర్చి
 పాడగలను నేను భావాల దేలి
 అడగా నేర్తు నే నానందకలన—

శారద లేఖలు

శ్రీమతి కనుసర్తి. వరలక్ష్మమ్మగారు.

సౌభాగ్యవతియగు కల్పలతకు:

నచ్చలీ!

కుర్తాళం వెళ్లుటకై మేము తెంకాళీలో దిగి పురముదెస చూడగనే ఆపుర మంతయు నొకే తోటవలె గన్పట్టెను. అటనుండి జండిచేసుకొని ఆచ్చటికి మూడునాల్గు మైళ్లదూరములోనున్న కుర్తాళమునకు బయలుదేరితిమి. మార్గమధ్యమంతయు ఫలవృక్షములతోడను నీటికయ్యలతోడను నొప్పి తెంకాళీనుండి కుర్తాళం వఱకొకే యుద్యాన వనములో వెడలినట్లుండెను. అపుడు మట్టమధ్యాహ్నమై సూర్యుడుతీక్ష్ణముగా నెండగాయు చున్నను మాబాటల కిరుప్రక్కలనున్న యెడతెగని వృక్షపంక్తులచాయలచే మే మెండకన్నెలుగని శుద్ధాంతజనముల భాతినైతిమి. కుర్తాళమునందే ప్రసిద్ధిజెందిన మానస్వాములవారి మఠమున్నది. మఠము నిర్మించిన ప్రదేశము బహురమణీయమైనది. ఆమఠపుభవనమునంటి యొకచక్కని తియ్యనీటిజలధార అహర్నిశలు దొనదొనమని ప్రవహింపుచుండెను. మఱియు చుట్టును పుష్పేద్యానములును జలప్రవాహములును, గోష్ఠశాలలును పరిజనగృహములును గలిగి స్వాములవారిమఠము మఠముగా నుండక శ్రీమంతులభవనమువలె నుండెను. ఆమఠముయొక్క సౌందర్యమును సౌకర్యములను గాంచినవారికొ మఠము రాగవిరాగములసమ్మేళనముగా గన్పట్టును. పరివ్రాజక సామాన్యమగు సాత్వికతకంటె రాజసమే యచ్చట హెచ్చుగా గనుపించును. ఆమఠము లోని యొకానొక గృహమునందు మేము విడిసి వంటజేసికొని భుజించితిమి.

మఱునాడు ప్రాతఃకాలముననే లేచి హరిభియను జలధారయందు స్నానముసేయు నేగితిమి. ఈస్నానము నిమిత్తమే యాత్రికు లక్కడ కేతెంతురు. ఈజలపాతము మేము విడిసినమఠమునకు రెండుమూడు ఫర్లాంగులకంటె నెక్కువదూరములేదు. ఆగ్రామవాసు లెల్లరును దినదినమా జలపాతము కడనె స్నానముచేయుదురు. హరిభయ నెడు జలధార యొకకొండపైనుండి యహర్నిశలు క్రిందపడుచుండును. అచ్చటనుండియే పడమటి కనుమ లారంభమైనవని చెప్పవచ్చును. ఆజలధార మేము చూచునప్పటికి ఒకటిరెండు

గజముల ప్రదేశమును మాత్రమే యాక్రమించి పడుచుండెను. కాని గ్రీష్మఋతువులో నాజలధార చాలవేడల్పు నాక్రమించి భయముగొలుపునట్లు భూమిపై పడుచుండునట. ఆజలధార పడునంతప్రదేశమును నునుపుగానుండెను గాని తక్కిన పర్వతభాగమంతయు పచ్చని లతాద్రుమాదులచేతను కుసుమకొరకములచేతను మనోజ్ఞమై యుండెను. అప్పుడే సూర్యుడుదయింపుచుండెను. ఆయుదయభానుని లేతకిరణములు లతావిద్రుమాలంకృతమగు పర్వతపంక్తులమీద బర్వ నాప్రదేశ మెల్ల నపరంజికాంతు లీనుచుండెను. ఆకొండలపైనుండి దొరలిదొరలి దూకుచున్న జలధార యాలేయెండ్రసారముచే పసిమిజెంది బంగారునీరును గ్రుమ్మరించుచున్నట్లుండెను. అప్పటి యాప్రదేశపుసౌందర్యము వర్ణనాతీతము.

ఆజలధారయందు స్నానముచేయుటకు మొదట మాకుచాలభయముగొల్పెను. కాని స్నానార్థ మేగిన వారమెంత సేపావేశుక సరయుచు నిలువబడుదుము? స్నానము చేయువారు జారిపడకుండ పట్టుకొనుటకై యక్కడ నినుపకడ్డీలు గూడ నున్నవి. ఆకడ్డీలను పట్టుకొనియు మేము ఆజలధారయొక్క చిందులకే జడిసితిమి కొంతసేపు. చిన్నధారల కడలితిమి కొంతసేపు. ఇటుల క్రమక్రమముగా సమీపించి ఆపెద్దధారపాటుకు వెఱచి మొదట నడుమిచ్చితిమి. తదుపరి తల యొగ్గితిమి. ఆనీటిమోడులకు మొదట నాగజాలక పోతిమి. తరువాత విడువజాలకపోతిమి. ఆరంభమున నచ్చట స్నానముచేయుటకెంత భయముగొల్పెనో అంత్యమున దానిని విడిచివచ్చుట కంత విచారముగొల్పెను. ఆజలధార యొక్కనీరే పెక్కు పాయలుగా చీలి యూరినంతను చుట్టి పాటుచున్నది. స్వాములవారి మఠము చుట్టును ప్రవహింపుచున్నది గూడ నదియే. చల్లదనమునకు మాధుర్యమునకును నాజలము సాటిలేనిదని చెప్పవగును. ఆజలధారకు సమీపముననే కుర్తాశేష్వరుని ఆలయమున్నది. ఆ ఆలయములోనికిపోయి స్వామిని సేవించి మాబసకు వచ్చి వెంటనే వంటజేసికొని భోజనాదులుగావించుకొని జనార్దనమను పుణ్యక్షేత్రమున కేగుటకై రైల్వే స్టేషనుకు వచ్చితిమి. సరిగా పదిరెండుగంటలకు మే మెక్కు రైలువచ్చెను. దానిపై నెక్కి పోవుచుండ మార్తెలుబాట కిరుప్రక్కలను కొబ్బరి తోటలును పోకతోటలును అరటి తోటలును పనసతోటలును తమలపాకులతోటలును కనులపండువుగా గన్పట్టుచుండెను. పడమటికనుమలు మా కొకప్పుడు దవ్వుగను నొకప్పుడు దగ్గఱగను చూపట్టుచుండెను. ఒక్కొక్క స్టేషను గడచిన కొలది మాకు తమిళులదర్శన మరుదై మళయాళీలు రెటుచుగాగనుపింపజొచ్చిరి. విదునగరమును స్టేషనున కేగు నప్పటికి మాబండి పూర్తిగా

మళయాళీల మయమయ్యెను. విదువగర మొక జంక్షను. అచ్చటనే మాబండిలో దీపములు వెలిగించి. అప్పటి కింకను రెండుగంటలైన కాలేదు. ఎండ తీక్ష్ణముగానేయున్నది. పట్ట పగటివేళ దీపములు పెట్టుటచేత మూర్తలు పర్వతసారంగములలో జొరబడబోవు చున్నదని గ్రహించితిమి. మేము తలచినట్లుగా వెంటనే మూర్తలొక పర్వత సారంగ ములో జొచ్చెను. కొన్నినిముసములపాటు అంతయు సంధకారబంధురంబయ్యెను. ఊపిరి సలుపక నుక్కిరిబిక్కిరైతిమి. ఇంతలో వెలుగు కంటబడెను. సారంగము దాటితిమి. బ్రతుకు జీవుడా యనుకొంటిమి. అడిమొదలు మా కిరుదెసల పర్వతపంక్తులును చఱియ లును లోయలును గుహలును నెత్తములును సెలయేటికయ్యలును భీకరారణ్యములును కనుపింపజొచ్చినవి.

సాధారణముగా మనప్రాంతములలో కొండలనిన ఒట్టిరాతిగుట్టలని యర్థము. వానిపై పచ్చని మొక్కలే యగును. కాని కల్పలతా! ఆపడచుటికనుము భాగ్యమే మని చెప్పదును? సమస్తపాదపములు, నఖిలలతావితానము, సర్వగుల్మములు, వాని సొత్తు. వికసించిన పుష్పగుచ్ఛములతో, విరియగ్రమ్మిన యాకుకొంపములతో, నాపర్వత ములపైనున్న లతాద్రుమావళు లెంత రమణీయముగ నున్నవనుకొంటివి? కుంకుమపు రాసులుపోసిన ట్లొకచోటను పసుపుకుప్పలుపోసి న ట్లొకచోటను నీలాంబరముగప్పిన ట్లొకచోటను వెల్లమునుంగువేసికొనిన ట్లొకచోటను వివిధవర్ణపత్రపుష్పవిరాజితంబై యాకనుమయందలి ప్రతివృక్షమును ప్రతివల్లరియు సొంపునింపుచుండెను. అచ్చట వీచెడు వాయువు గూడ మాత్రచింతపకవకుళాదికుసుమసారభములనే గాక మన కపరిచితములగు పుష్పపరిమళముల నెన్నిటితో గొనివచ్చి ఘ్రాణేంద్రియ పరితృప్తి గలిగింపుచు హాయిహాయి యనిపించుచుండెను. కొండలపైనుండిపడెడి సెలయేళ్లు చఱియలలోబడి చిన్నచిన్న వాకలై దొనదొనమని ధ్వనిసేయుచు ప్రసహింపుచుండెను. ఆప్రవాహముల కొద్దననేయున్న వెదురుచెట్లు నీటిలోనికి పంగి ప్రవాహవేగమున కుయ్యాల లూగుచు బొయ్యిమనిబోలు ధ్వనిసేయుచుండెను. వివిధములగు జలపక్షు లానీటివాకలలో విహరించుచు కలకలమని మంజులధ్వని జేయుచుండెను. రమ్యమైన ఆకనుమ మార్గమున మా పొగబండి పర్వతసారంగములలోజొచ్చుచు నెత్తముల కెగ్రబాకుచు లోయలలోనికి దిగుచు సెలయేళ్ల దాటుచు బో అని బొబ్బలిడుచు పాముపాకినట్లు మెలికలు మెలికలు దిగుచు బోసాగెను. కల్పలతా! అంతవఱకు నుప్రసిద్ధమైన దక్షిణదేశమున పెక్కు దేవాలయములను దేవతలను దర్శించి హర్షించితిమి. కాని అవి అన్నియు మానవుని బుద్ధి

వైశద్యమునే విశదీకరించెను గాని భగవన్మహిమను తేటపఱుపవయ్యె. నిజమగు భగవన్మహిమను పడమటికనుమలయందే గంటిమి. ప్రకృతియందు పరమాత్ముని గనెడు బ్రహ్మవేత్తల కీప్రకృతిదృశ్య మెంత యాత్మానందమును గూర్చునో గాని మూఁసులకే జ్ఞానోదయమును గలిగించునట్లున్న దా కనుమలసొంపు. ఉన్నతములగు నాపర్వతశృంగములను గాంచి నప్పుడు భగవంతుని యాన్నత్యమును ఆకొండలపైనుండి భూమిపై కుఱికి జలజలబాటు సెలయేల్లను గని నప్పు డా పరమేశ్వరుని దయాపరత్వమును చిత్ర విచిత్రపత్ర పుష్పఫలభరితపాదపావభుల గాంచినప్పుడు జగదీశ్వరుని సృష్టికళానిపుణత్వమును కలకలముని మంజులధ్వని నేయు ఖగగణంబుల కూజితంబు లాలించినప్పుడు విశ్వకర్త యొక్క మృదు మధురమనోజ్ఞవాక్కును స్ఫురించి యొడలు పులకించుచుండెను. విశ్వ గర్భుని స్వరూపసాక్షాత్కారము నిజముగా మాకక్కడనే గోచరమయ్యెనని చెప్పవచ్చును. భగవంతుని మహావిభూతి కా కనుమలు నిదర్శనములు. సర్వేశ్వరుని సర్వాంతర్యామిత్వమున కవితార్కాణాలు. కల్పలతా! వేయిమాటలే? అచ్చటి సృష్టిసాందర్యము అనభ వైకవేద్యమే గాని వర్ణనాతీతము.

ఈవిధముగా ఆప్రకృతిసాందర్యమును చూడంజూడ మనం బాసందనిమగ్నమగుచుండ కొండనెత్తములపై నాకుటిండ్లు గట్టుకొని కాపురముసేయుచు కొండలోయలలో సేద్యము సేయుచు పంటబండ్లించుకొనుచున్న నాటవికుల సచ్చటచ్చట గాంచి సక్కజపడుచుండ క్రమముగా పర్వతములు దూరమయ్యెను. ఆ పర్వతప్రాంతముల గాంచిన వృక్షజాతులు గాని లతానికుంజములు గాని ఇక గన్పింపవయ్యె. గ్రామపరిసరముల నుండెడి పోక తెంకాయ తోపులు కనుపింపజొచ్చెను. అంతటితో పర్వతములు దూరమైనవని నిశ్చయించు కొంటిమి. ఇట్లు మఱికొంచెము దూరము పోవ తెల్లనియిసుకతిప్పలును నాగ జెముళ్లును జీడిమామిడిచెట్లును సరుగు తోటలును గాన్పించెను. ఇదియేమి? సాగరతీరమునకు వచ్చినట్లున్నామే! అని యాశ్చర్యముతో ననుకొనుచుండ నొక గొప్పస్త్రీషను వచ్చెను. అచ్చట యెండతో దొరలు, దొరసానులు, తదితర ఉన్నతోద్యోగులు మాబండ్లలో నుండి దిగిరి; ఎక్కిరి. ఆ స్త్రీషను ఏదియో యని పరికింప ప్రసిద్ధసాగరతీరపట్టణమగు “క్విలన్” అని తెలిసెను. కేరళదేశ మంతయు నారికేళవృక్షమయముగదా! వారి యిండ్లును, వాకిండ్లును, తిండ్లును గృహోపకరణములును వ్యాపారములును వేయేల వారి జీవితమంతయు కొబ్బరిచెట్లతోనే యున్నది. కాన “క్విలను” దాటినది మొదలుకొని మాకు త్రోవపొడుగునను కొబ్బరిడిప్పలను నీటిలోనానవేయుచున్నవారును, నానిన

డిప్పలనుండి పీచును దీయుచున్నవారును, తీసిన పీచును త్రాళ్లుగా పేనుచున్నవారును, కొబ్బరి యాకుతో నిండ్లను దడులను గట్టుకొనుచున్నవారును, చాపలను బుట్టలను నల్లుకొనుచున్నవారును, చిప్పలలోనుండి కొబ్బరి నెండలో నార వేయుచున్నవారును, నార వేసిన కొబ్బరిని బస్తాల కెత్తుచున్నవారును, బస్తాల కెత్తినదానిని కాటాలో వేసి తూయుచున్నవారును, కొబ్బరితీసిన ఒట్టి చిప్పలను గంపలలో బోసి వంటచెఱుకుగా నుపయోగించుకొనుటకై తీసికొనిపోవుచున్నవారును, కాననైరి. ఇంకెలో వర్కలి యను స్త్రీపను వచ్చెను. జనార్దన మచ్చటికి మూడు మైళ్లున్నది. మే మచ్చట దిగగనే ఎదురు గానున్న కస్తమ్మ ఆఫీసులో మాసామానులు పరీక్షించిరి. అచ్చటనే బ్రిటిషునాణెము లిచ్చి తిరువాన్మూరుప్రభుత్వమువారి నాణెములను గొంటిమి. అచ్చట వాడుకలో నెక్కువగాగల నాణెము చక్రము. చక్రము రమారమి మన యెడుపై సలకు సమానమగు నాణెము. అరచక్రము, కాలుచక్రము, కాష్ అను నవి గూడ గలవు. కాష్ అనగా చక్రములో పదునాఱవవంతుగల కడుచిన్న నాణెము. మన ఆర్థపావలా బేడలను బోలు వెండి నాణెములు గూడ కలవు. కాని చక్రప్రచారమే యెక్కువ. మేము జనార్దన మేగునప్పటికి దాదాపు ఏడుగంటలయ్యెను. అప్పు డొకసత్రములో దిగి వంటచేసి కొనుటకై యొకచక్ర మిచ్చి కొబ్బరిపెంకులను కొని తెచ్చుకొని వంటజేసికొని భుజించితిమి.

మఱునా డుదయమే లేచి ప్రాతఃకృత్యముల నిర్వర్తించుకొని సముద్రస్నాన మునకై వెళ్లితిమి. సముద్ర మచ్చటకు సమీపముననే గలదు. పెక్కుచోట్ల సముద్ర మును జూచితిమి. స్నానములు చేసితిమి. కాని జనార్దనములో సముద్రనకుగల భయం కరతరంగము లెచ్చటను గనలేదు. ఆయలలను చూచుటకే భయముగొల్పుచుండ స్నాన మెట్లు చేయగలమని చాలభయము కలిగెను. కాని యెల్లెట్లో మూడు మును కలువైచి యీవలబడితిమి.

సాధారణముగా కొండ లున్నచోట సముద్ర ముండదు. సముద్ర మున్నచోట కొండ లుండవు. కాని జనార్దనములో సముద్రమువక్కనే కొండ యున్నది. కాన ఫేసయుతములైన యుత్తుంగతరంగము లతివేగమున వచ్చి యాకొండకు డీకొని పరా జ్ఞుఖములై పోవుచుండెను. సముద్రపుటాడ్డువఁగల యాకొండనుండి యొకచిన్నజలధార ప్రవింపుచుండెను. ఆజలధారకు బ్రహ్మాతీర్థ మనిపేరు. సముద్రస్నానము చేసిన తరువాత

ఆజలధారవద్ద స్నానముచేసితిమి. ఆది బ్రహ్మ సత్రయాగము చేసిన ప్రదేశమట. మున్నొకప్పుడు బ్రహ్మ ముక్కుటి దేవతలకు నిరతాన్నదానము సేయుచు సత్రయాగము చేయుచు తన యన్నదానమునకు తానే సాటియనియు మఱియొక డిట్టి సత్రయాగము గావించజాల రనియు గర్వముతో తలంచెనట. శ్రీమహావిష్ణు వా వృత్తాంత మెఱిగి బాల వటుడై చనుదెంచి యన్నపురాను లెల్ల ఆహరించి బ్రహ్మచే యన్నము లేదనిపించి యాతనిని వీతగర్వనిగాఁ జేసెనట. ఆబాలవటుడే యచ్చటి జనార్దనస్వామి యని చెప్పుదురు.

జనార్దనస్వామివారి ఆలయ మొక చిన్నగుట్టపై నున్నది. జనార్దనుడు బాలుడు గనే యున్నాడు. ఆస్వామి కాసాదమస్తకము మంచిగంధము లేపనముచేయుదురు. కాన స్వామిదర్శనమున కేగిన వారికి మంచిగంధపుటుండ లిత్తురు. మఱియు నీరు మజ్జగ తీర్థ మిత్తురు. మేము స్వామిదర్శనమున కేగు నప్పటికి సామిమేన చందన ముంచుచుండిరి. నల్లని స్వామివిగ్రహముపై పచ్చని శ్రీచందనలేపనముచేయుటచే చక్కని యాకృతిగల బాలునివలె స్వామియాకృతి యాకర్షణీయముగా నుండెను. తమిళదేశమున యనల్ప శిల్పకళావిరాజితములగు నున్నతోన్నతగోపురప్రాకారాలయములను గాంచి వచ్చిన మాకు జనార్దనస్వామివారిఆలయమును చూడగనే మహాశ్చర్యమయ్యెను. కేంఠదేశపు దేవాలయముల కట్టుబడియే వేరు. జనార్దనాలయము గుండ్రముగ పొట్టిగ నున్నది. ద్రవిడదేశపు దేవాలయములలో నర్భకులైనవారు గర్భగుడి కేగుచే దుర్లభము. పట్ట పగలే కటికచీకటి. కన్నులుండియు నుపయోగపడవు. కనుకుచున్న దీపము లొకటియో రెండోయుండినను నవి యొసగెడు వెలుగువలని యుపయోగముకంటె నీడవలని అపాయ మెక్కువ. గడపలతోడను గట్లతోడను హెచ్చుతగ్గులుగానుండెడి ప్రదేశమును క్రొత్త వారు గుర్తింపలేకపడుచుందురు. కాని జనార్దనస్వామివారి ఆలయము చక్కని విశాల మైన బయలుకు నట్టనడుమనున్నది. స్వామిదర్శనమునకై చీకటిలో త్రొక్కుకులాడ నక్కఱలేదు. ఎంతదూర మునుండియైనను చక్కగా దర్శింపవచ్చును. దేవాలయ కుడ్యము లేమి ప్రాకారకుడ్యములేమి యెత్తిపనితనములేక నునువుగా పలుకలుతీర్చి యున్నవి. ఆదేశపు దేవాలయములవలెనే యచ్చటి స్త్రీలుగూడ నిరస్తభూషలు. మళయాళస్త్రీలు సాధారణముగా నగలుధరింపరు. రంగు వస్త్రములనుకట్టరు. అయినను విలక్షణమైన ఆకృతియు దీర్ఘములైన శిరోజములును వారికి సహజముగనే లభించి వారిని యానందములుగాజేసినవి. దానికితోడు శుభ్రమైనధవళవస్త్రధారణము వారి సౌందర్యము

నినునుడింపజేసెనని చెప్పునగును. మళయాళస్త్రీల వస్త్రధారణముగూడ మన కక్క-
జముగనేయుండును. అచ్చటస్త్రీపురుషులొకే విధముగా వస్త్రములధరింతురు. తూర్పు
నకు (గంజాము విశాఖపట్టణ ప్రాంతములకు) పోయినకొలది స్త్రీల కట్టుబట్ట తొమ్మిది
మూరలే. అటునుండి క్రమముగా దక్షిణమునకు వచ్చినకొలది స్త్రీలచీర లొక్కొక్క-
మూరపెరిగి పెరిగి పూర్తిగా దక్షిణమునకు వచ్చునప్పటికి యిరువదిమూరలగును. కాని
కేరళస్త్రీల కట్టుబట్ట పురుషునికట్టుబట్టలవోలే నాటుమూరలే. ఆధోవతిని వారునడిమికి
మడిచి దాక్షిణాత్యులవలె గూడకట్టుగా కట్టుకొని దానిపైనొక చిన్నతుంగుగడ్డను
వల్లెవాటుగా భుజముపైవేసికొని యొకకొంగును మొలలో దోపుకొందురు. రెవికకు
మాటుగా నటచేతులచొక్కా వేసికొందురు. ఈ పైతుండును వారు బయటికి నచ్చు
నప్పుడుమాత్రమే యుపయోగింతురని తోచెడలె. ఊర్ధ్వభాగమును కప్పటకు వారంతగా
బ్రయత్నింపరు. పైట లేకపోవుట వారికొక యాత్మేశనీయవిషయముగాదు. మేమువిడిసిన
సత్రమునకు ప్రక్కగానున్న కోనేరులో దేవకన్యలను బోలిన యువతులు కొందఱుచిన్న
తుండ్రను నడుములకుగట్టుకొని దీర్ఘములైన విసీలశిరోజములను విరియజూసికొని యధోచ్చ
ముగా స్నానమునేయుచుండిరి. పైట వేసికొననందులకు వారేమాత్రము బిడియపడుటలేదు.
కాన వారి కావిషయమైయంతగా పట్టదలలేదని యనుకొంటిమి. తమిళకేరళరాష్ట్రములు
సన్నిహితములైనను తమిళస్త్రీలకును కేరళస్త్రీలకును బహువ్యత్యాసమున్నది. తమిళస్త్రీలు
తెల్లచీరలకట్టరు. మళయాళస్త్రీలు రంగువస్త్రములనుధరింపరు. తమిళస్త్రీలుసాధారణముగా
కొప్పుపెట్టుకొందురు. లేదా జడవేసికొనియెదరు. కేరళకాంతలు చక్కగా జారుముడి
వైచుకొందురు. తమిళస్త్రీల కర్ణాభరణములు బహుబాధాకరమైనవి. మతియు
నందచందములేని మొఱుదిమ్మెలు. ఆ దిమ్మెలను వారుగుత్తులుగా జేర్చి చెవులకువ్రేలాడ
వేసికొందురు. ఆనగల భారముచేత వారిచేతమ్మెలు రబ్బరుత్రాడులవలె నాగినాగి
భుజములనంటుచుండును. ముందెప్పుడో పసిడిసొమ్ములు పెట్టుకొనుటకై వారు తమ
కొమార్తెలకు పసితనముననే చెవులుకుట్టి కంచుమెట్టెలను సీసపుమెట్టెలను రెండుమూడు
గుదిగ్రుచ్చి చెవులకుతగిలెంతురు. ఆ లోహభారముచేత బాలికల లేతతమ్మెలు సాగి
యూగులాడుచుండును. అనాగరకమును సత్యంతబాధాకరమును నైన నాయలంకారము
జూడంజూడ తమిళదేశమున బాలికయైపుట్టుట పాతకహేతువనిపించినది. మళయాళస్త్రీల
కట్టి కర్ణాభరణములులేవు. ఒకానొకరికున్నను సాధారణముగా చిన్నపాటి చెవికమ్మ
మాత్రమే. తమిళస్త్రీలు పొగాకును జేర్చి యధికముగా పక్కాకు నమలుచుండురు. కాన

వారి పెదవులును దంతములును నెట్టని గారగట్టి అసహ్యముగానుండును. మఱియు వారు కూర్చున్నచోఁజెల్ల నెట్టనియుములతో నశౌచపఱితురు. కేరళస్త్రీల కట్టి దురభ్యాసమున్నట్లు కానము. కావున సహజమైన దంతధవళిమయు నధరరక్తిమయు వారి పదనారవిందములకు చెలువుగూర్చుచుండును. వేయేల, తమిళమళయాళస్త్రీల యాకారములే భిన్నములు. తమిళస్త్రీలు అవయవములు పొందికలేక హెచ్చుతగ్గులుగానుండి అనాకారలుగా గాన్పింతురు. కేరళస్త్రీలు చక్కని యవయవస్ఫూర్తి గలిగి విశాలమును ప్రసన్నమును నైన ముఖారవిందములతో నొప్పి రూపనతులుగా గాన్పింతురు. దక్షిణ హిందూదేశమునగల ద్రవిడకర్ణాటాంధ్రకేరళాది దేశపుస్త్రీలలో కెల్ల కేరళస్త్రీలే చక్కనివారనిచెప్పుదురు. వారినిచూచుటతోడనే ఆమాటనిజమని ఋజుపయ్యెను.

అన్యప్రసంగములకు బోయి ప్రస్తుతాంశమునకు దూరమైతిమి. సఖ! మేమట్లు జనార్దనస్వామిని సేవించి మాబసకేతెంచి భోజనాదులు గావించుకొని వెంటనే స్తేషమనకువచ్చి అనంతశయనమున కేగు రైలునెక్కితిమి. మనము అనంతశయనమును దానినే అచ్చటివారు తిరువనంతపురమనియు బ్రీవేండ్రమనియు అందురు. తిరువనంతపురము తిరువాన్కూరు రాజ్యమునకు ముఖ్యపట్టణము. అచ్చటనే సుప్రసిద్ధమైన అనంతపద్మనాభస్వామివారి ఆలయముగలదు. మేమురైలుదిగి యూరులోనికి వెళ్లిసత్రములో మామూటముల్లెలు పెట్టుకొనివెంటనే స్వామిదర్శనమున కేగితిమి. ఆనాడు మకరసంక్రాంతి. దేవాలయములో గొప్పయుత్సవము. కాన యితరగ్రామములనుండి చాలమంది యాత్రికులు వచ్చియుండిరి. కాన స్వామిదర్శనము కాదనియేయనుకొంటిని. కాని యచ్చట నొకమేలుగలదు. వచ్చినజనులందఱి నొక్కమాటుగా నాలయములోనికి విడువను. స్వామిదర్శనముచేయించుట కాయాలయములో నొకదుబాసియుండెను. ఆయన యేదేశమువారితో నా దేశపు భాషాడి స్వామిదర్శనముచేయించును. ఆదుబాసి సాయముతోనే మేముస్వామిదర్శనముచేసితిమి. అనంతపద్మనాభస్వామి కడు పెద్దసామి. శ్రీరంగములోని రంగనాయకులవలె అనంతపద్మనాభస్వామిగూడ శయనించియుండును. కాని రంగశాయికంటె అనంతుడు రెట్టింపుండును. గర్భాలయమునకు తలవద్దనొకటియు, నాభివద్దనొకటియు పాదములవద్దనొకటియు యూడుద్వారములుగలవు. ఈమూడు ద్వారములలో దర్శించినగాని స్వామివారి సంపూర్ణాకృతి యగుపించదు. పద్మనాభాలయము చాలగొప్పది. కాని యెంచదగిన శిల్పకళలేదు. దేవాలయముచుట్టును దీపములుంచుటకు దగిన ప్రమిదలతో కొయ్యలమర్పబడియున్నవి. అవి లక్షదీపములట. ఆఱుమాసముల

కొకమాటు లక్షదీపములు వెలిగింతురట. దానినే దీపోత్సవమందురు. మేమువెల్లిననాడు (సంక్రాంతి) దీపోత్సవమే. దానినిచూచుటకే యాత్రికు లధికముగా వచ్చియుండిరి. ఆకాశ దీపమనెడి యెత్తైనదీపమును వెలిగించినవెనుక తక్కినదీపములన్నియు వెలిగింతురట. ఆ సమయమున దేవాలయావరణ మంతయు దేదీప్యమానములగు దీపసూలికలతోనొప్పి యపరనక్షత్రమండలమువలె విరాజిల్లునట. దురదృష్టవశమున నే నా నాడాదీపోత్సవమును చూచుట సంభవింపలేదు. కాని మావాళ్లందఱు చూచినచ్చిరి. ఆదేవాలయము నందు మఱియొక యెంచదగిన విశేషమేమన ఆ ఆలయమందేగల స్వామివారి యన్నసత్రములో నిరతాన్నదానము జరుగుచుండును. ఎన్నిమాటులు తినినను యెన్నిదినములున్నను నదియేమని యడుగువారులేరు. కాన పెక్కుమంది బ్రాహ్మణబాలు రాయన్నసత్రములో భుజించిచదువుకొనుచుందురట. అచ్చటవండెడి అన్నమంతయు సామికి నివేదనచేసి ప్రజలకు పెట్టుచుందురు. అయితే ఆభోజనము మనముచేయలేము. చారునీళ్లు, జారుపప్పు, మెత్తని అన్నము, నేయి, పూజ్యమైన ఆభోజనమును దాక్షిణాత్యలేగాని మన తెలుగువారు తిన జాలరు. ఇచ్చడి నేయి లేనిభోజన మాంధ్రులకు పస్తుతో తుల్యముగదా!

మఱియొక విశేషమేమన తిరువాన్మూరు రాజ్యమునకు పద్మనాభస్వామివారే ప్రభువు. కావుననే నాణెములపై స్వామిచిహ్నములగు శంఖచక్రములు ముద్రింపబడి యుండును. పద్మనాభస్వామి తిరువాన్మూరు సంస్థానమునకు ప్రభువైన కారణమేమన, ఒకమారు తిరువాన్మూరు రాజ్యము అప్పులపాలయ్యెనట. ఆఘాతమునుండి విముక్తి గాంచుటకు ప్రభువువద్ద ధనములేకపోయెను. పద్మనాభస్వామికి చాలసోత్తుగలదు. ఆసొమ్మును వినియోగించుకొనిన సంస్థానము ఋణములనుండి విముక్తి నందును. కాని దేవుని సొమ్మును స్వోపయోగమునకు వినియోగించుకొనుట దోషముగదా! కాన మహారాజు తన రాజ్యమును స్వామికి వ్రాసియిచ్చి స్వామిసొమ్ముతో ఋణవిమోచనము గావించుకొనెనట. నాటనుండి అనంతపద్మనాభస్వామి తిరువాన్మూరు రాజ్యప్రభువుగాను రాజాతని ప్రతి నిధిగానుండి పాలకకర్తగా వ్యవహరింపబడుచున్నారట.

మఱునా డాలయములో పూజార్చనాదులు గావించుకొని సాయంత్రము పురము లోని పణ్యస్థలములు వగైరా దర్శించితిమి. తిరువనంతపురము తిరువాన్మూరురాజ్య మునకు ముఖ్యపట్టణమేయైనను నీటికొళాయిలు విద్యుద్దీప్తములు మొదలైన నాగరికపు లక్షణము లేమియులేవు. గృహములు బాగుగలేర్పి యింటిప్రక్కయిల్లుగానుండక

ఒక్కొక్కయిల్లు పెద్ద పెద్దపోకలుంకాయతోటలనడుమ మేలిముసుంగుచాటు మెలతనలె
దృశ్యావృత్తముగా నుండును. కాన పట్టణమంత సొగసైనదిగా కనుపించదు. తిరు
వానూరు రాజ్యములో స్త్రీవిద్య యధికముగా నున్నది. విద్యాంగమంత్రిగా నున్నది
గూడ నొకస్త్రీయే యని వింటిమి. ఆడమళయాళమనిన అచ్చట పురుషులుండరనియు
స్త్రీలు పైట వేసికొనరనియు అక్కడ అంతయు స్త్రీయధికారమనియు మనవారు యేదేదో
వివరీతముగా జెప్పకొనెడివారు. అట్టి వివరీత మేదియులేదు. కాని అచ్చట స్త్రీ
వారసత్వ మెక్కువ. రాజ్యాధికారములు గూడ కొమార్తెపుత్రునకు వచ్చునే కాని
కొమారుని కొమారునకు రావు. వారును రైకలు పైటలు వేసికొనుచున్నారు. కాన
విద్వారముగా చెప్పకొనదగిన సంగతులులేవు. ఏవైన వివరీతాచారములు పూర్వ
మున్నను ఆధునికవిద్యానాగరికత లారాప్రములో గూడ ప్రవేశించెను గాన వారిలో
చాలమార్పు గలిగియుండవచ్చును.

మఱునా దుదయమే లేచి కన్యాకుమారికి మోటారుబస్సులో ప్రయాణమైతిమి.
మేము కన్యాకుమారికి చేరు నప్పటికి దాదాపుగా ఒంటిగంటయయ్యెను. అచ్చటనున్న
చక్కని గవర్న మెంటుసత్రములో దిగి నంట జేసి భోజనాదులు గావించుకొని విశ్రమించితిమి.
మేము దిగిన సత్రము సముద్రమున కతినమీపముగా నుండెను. మేము ప్రయత్నము
చేయకనే గదిలో వాకిలిలో దొడ్డిలో నంటయింటిలో యెక్కడనిలిచిన నీలమేఘ
శ్యామలమై తనరారెడి యపారపారావారము నేత్రానందకరముగా కనువింపుచుండెను.
ఆసాయంత్ర మారుగంటలకు దేవ్యాలయమున కేగితిమి. కన్యక గావున దేవి చిన్న
యాకృతిలో చూడమచ్చటగానుండెను. మఱియు బాలికాసహజమైన పరికిణీ (పానడా)
చొక్కా వేయబడి మేలైన యలంకారాదులను గలిగి దేవి ఆకర్షణీయగా నుండెను.
దేవిని దర్శింప నేగిన వారికి దేవి మేనినుండి తీసిన పసుపును పువ్వులను యిత్తురు. పిల్లలకు
మరమరాలు పెట్టుదురు. మఱునాడు ప్రాతఃకాలముననే లేచి సాగరాదితీర్థములలో
స్నానము నేయ నేగితిమి. సాగరము దేవ్యాలయము నానుకొనియే యున్నది. ఆలయపు
వెనుకనుండి సముద్రములోనికి మెట్లున్నవి. అచ్చట స్నానముచేసితిమి. జనార్దనమునందు
కొండ సముద్రపుటొడ్డుననుండ కన్యాకుమారియందు కొండ సముద్రము లోనికి యున్న
ట్లున్నది. ఆ పెద్ద పెద్దకొండరాళ్లకు సాగరతరంగములు రివ్వురివ్వున వచ్చి డీకొని ఫేన
యుతమైన నీటితో వానిని మాటిమాటికి మజ్జనముగావించుట కడుమనోహరముగా
జూపట్టుచుండెను. ఎటుజూచిన పారములేని పారావారము నడుమ రాకపోకలకు బాట

వేసికొనినట్లు భూభాగపుచీలిక దానియగ్రమున కన్యాకుమారిఆలయము. హిందూదేశపు దక్షిణదిశ ఆలయముతో సరి. కన్యాకుమారిఆలయము కడుపురాతనమైనదిగాఁ దోచుచున్నది. బహిర్భాగమంతయు చాలవఱకు శిథిలమై యున్నది. ఆలయపుకట్టుబడి మళయాళదేశపుసాంప్రదాయముగనే యున్నది. కన్యాకుమారి గ్రామము గూడ చాలచిన్నది. పటాటోపముతోఁ గూడిన నగరరాజములలో నివసించెడువారి కచ్చట నివసించుట రసాతలమునకు విసరివేయబడినట్లు తలంతురు. సముద్రస్నానము వగైరా చేసినవెనుక దేవీదర్శనము చేసి వెంటనే బస్సుపై బయలుదేరితిమి. మార్గమధ్యమున కన్యాకుమారికి నాల్గుమైళ్లదూరములో శుచీంద్ర మనెడి మఠియొక పుణ్యక్షేత్రము గలదు. ఆ పూటచ్చట దిగితిమి. శుచీంద్రాలయము బహుగోప్యది. దేవాలయపు కట్టుబడి మధుర రామేశ్వరమాది దేవాలయములవలె ద్రావిడసాంప్రదాయముగా నున్నది. ఉన్నతమైన ప్రాకారగోపురములు వానిపై శిల్పములు గలవు. దారులోహాదికములచే చేయబడిన రంగురంగుల వాహనములు గూడ గలవు. రంగులతో వేయబడిన బొమ్మలు గోడలపై నేవంకజూచినను డాబుగా గన్పట్టినవి. తిరువాన్కూరురాజ్యములోని ప్రతిఆలయము ప్రత్యేకలక్షణములతో నొకేనిర్మాణపుఫక్కిలో నుండ ఆరాజ్యములోనిదేయగు నీయాలయము ద్రావిడాలయముల పగిది నుండుటెలనో తెలియదు. శుచీంద్రములో స్వామిని దర్శించిన వెనుకనే సత్రములోనికి వచ్చి వంటజేసికొని భుజించితిమి. వెంటనే బయలుదేరి నాగర్ కోయిల మీదుగా తిరునల్వేలి వెళ్లవలె ననెడి యుద్దేశముతో బస్సుకొఱకు యెదురుజూచుచు సత్రపువాకిట గూర్చుంటిమి. ఇంతలో యెవరో కార్డులుచేత బట్టుకొని సత్రపుటరుగులపై వచ్చి కూర్చుండిరి. అవి అచ్చముగ మనకార్డులవలెనే యుండెను. కాని మనవి మాత్రముకావు. అవి తిరువాన్కూరురాజ్యపుకార్డులు. వానివెల కడు స్వల్పము. చక్రమునకు మూడుకార్డులు. అనగా ఒక్కొక్కదాని వెల యింపుమించు రెండు దమ్మిడీలు. ఆకార్డు లారాజ్యమునందు మాత్రమే చలామణీయగును. బ్రిటిషుయిండియాకు వ్రాయవలెనన్నచో మనకార్డులనేయుపయోగించవలెను. స్వతంత్రరాజ్యములోని సౌకర్యము లట్టివి. చూడుము! ఎంతచోకగా నమ్ముచున్నారో! ఐరోపాసంగ్రామసందర్భమున మన గవర్న మెంటువారికి ధనలోప మేర్పడి కానీకార్డును అర్థణాచేసినారు. యుద్ధము ముగిసి ఎంత కాలమో అయినది. ప్రభుత్వము పూడ్చుకొనినది. కాని కార్డుధర అట్లేయున్నది. ప్రజా సౌకర్యముకన్న ప్రభుత్వశోభమును నిండించుకొనుటయే యుత్కృష్టముగా దలంచెడి ప్రభుత్వములో ప్రజల కింతకంటె సౌకర్య మెట్లు గలుగును? ఇందువలన పేదజను

లనుభవించుచున్న కష్ట మనంతము. అయితే ప్రభుత్వమునా రది గుర్తించుటలేదు. ఈ సందర్భమున నొక చిన్న స్వానుభవము జ్ఞాపకమునకు వచ్చుచున్నది. పూర్వము మాయెంట్లో ఒక పనిమనిషి యుండెడిది. ఆమనిషి నన్నొక ఉత్తరమువ్రాసిపెట్టుమని యొక తెల్లకాగితమును తెచ్చి నాకిచ్చెను. కవరేడీ అని నేనంటిని. “కవరక్కల్లేదు. కవరు మీద వ్రాస్తే మాఉత్తరాలు చేరవు. బంట్లోతులు పాతేస్తారు. నటుపేటుత్తరమైతే చేరుద్ది” అనినది. అణాకు రెండణాలు యిచ్చుకోవలసి వస్తుందిగా అన్నాను. “అవును అల్లకు మేమేళినా మా కాళ్లేళినా మాఉత్తరాలు యింతే. రెండణాలు ఇచ్చుకుండేదే. పూరబం మాపిల్లగాడు పుట్టకమునుపు అణాయిచ్చి ఉత్తరం తీసుకోనేవాళ్లం. ఇప్పుడు బేడ యిచ్చి తీసుకుంటున్నాము” అనినది. ఉత్తరమువ్రాసి యిచ్చితిని. రెండుమూడుదినములకు చిరునామాదాగుడు ఊల్లో లేడని ఆఉత్తరము తిరిగివచ్చెను. నటుపేటుత్తరమై నందులకు రెండణాలు అది మరల తిరిగివచ్చినందుల కొకఅణా మూడుఅణాలు వసూలు చేసినాడు పోస్తుజవాను. ఆడబ్బులు దగ్గరలేక చెంబు తొకట్టుపెట్టి మూడుఅణాలు యిచ్చి నానని ఆదానీది నాతో చెప్పి మొత్తుకొనెను. పోస్తులురేట్లు పెరిగినందువలన పాపము పేదజను లెంత గోడుపడుచున్నారని నాకు మహావిచారము గలిగెను. శ్రీమంతులకు లక్ష్యములేకపోవచ్చును. కాని దినమునకు నాలుగణాలు కూలి తెచ్చుకొని జీవించెడు పేదసంసారములో రెండణాలు ఉత్తరమునకు చెల్లింపవలె నన్నచో నెంతకష్టమో చెప్పవలెనా? పోస్తులురేట్లవలన వచ్చెడి అధికాదాయములో చాలభాగ మొకష్టజీవులకు చెందినదే. తక్కిన తపాలా రేట్లెట్లున్నను సర్వజనోపయోగకరమగు కాడ్డు కవరుల ధర లెప్పటిరేట్లకు మార్పుట ప్రజాహితము గోరెడి ప్రభుత్వమువారి కనీసధర్మము. కాని యీ వత్సరము గూడ ప్రభుత్వమువారు తపాలారేట్లను తగ్గించుటకు నిరాకరించిరిగదా. కల్వలతా! యాత్రావిషయములు దెబ్బలలో తపాలారేట్ల గొడవయేమిటని నవ్వుచుంటివా? ప్రస్తావనశిక్షున వచ్చెను గాని ప్రస్తుతాంశ మది గాదని యెలుగకపోలేదు. మే మంతట మోటారుబండి నెక్కి నాగరుకోయిలకు వచ్చి అచ్చటినుండి వేటొకబస్సుమీద తిరునల్వేలికి వెళ్లితిమి. అప్పటికి దాదాపు రాత్రి పదిన్నరగంట లయ్యెను. ఇన్నివందలమైళ్లు రైలుప్రయాణము గావించితిమి. కాని ట్రివేండ్రమునుండి కన్యాకుమారికి అచటినుండి తిరునల్వేలివఱకు చేసిన కొద్దిపాటి మోటారుబస్సుప్రయాణములో మేముపడిన శ్రమలో వీనమైన రైలుప్రయాణమువలన పొందలేదని దృఢముగా జెప్పవచ్చును. ఆ మోటారుకారు డ్రైవరులయు కండక్టరులయు దురాశలును దుష్టత్రములును దౌర్జన్యములును సగౌరవ

క్రియలును జన్మమున్నంతవఱకు మఱువరానివి. మొదట చెప్పెడులెక్క బల్లకు అయిదు గురు ఆఱుగురు అని. పురబాహ్యమునకు పోగనే ఆ అయిదుగురిలెక్క పదుగురుగా మాఱును. వీరు డబ్బిచ్చి శ్రమపడెడి దురదృష్టపు ప్రయాణికులు. ఇక పోలీసువారున్నారు. వారు బస్సుఅధికారులకు గురుదేవులు. వారు ఎక్కడ ఏనమయముగో ఎంతయిరుకులో ఎక్కడమనినను చప్పున బస్సుఆపి యెక్కించుకొనవలసినదే. ఇక మోటరుబండ్లవారి కేసుభయము? పోలీసువారి కొక్కరికి విధేయతజూపి తమవారినిగాజేసికొనినచో ఇక సాదరియెడ అవిధేయతజూపినను భయములేదుగదా!

తిరునల్వేలి తామ్రపల్లి తీరము. ఆనదీన్నా నార్థమే మేమచ్చట కేగితిమి. అచ్చటి సత్రము అనవ్యాముగానున్నది. ఎల్లెట్లో ముక్కుమూసికొని ఆరాత్రి అచ్చట నిలిచితిమి. తెల్లవారి తామ్రపల్లిలో స్నానముచేసి వచ్చి భోజనాదులుగావించుకొంటిమి. అనంతర మొకజట్కబండి కుదుర్చుకొని ఊరిలోని దేవాలయములను విహరింపులను చూడనేగితిమి. తిరునల్వేలిలోని శివాలయము చాలగొప్పదే. కాని అచ్చటి శిల్పములు మాత్రము చూడదగినవికావు. ఇన్ని ప్రసిద్ధదేవాలయములను గాంచితిమి కాని ఆతిరునల్వేలిపట్టణము లోని దేవాలయములోగల యవినీతికరమగు బొమ్మలు మాత్రము మతెచ్చటనులేవు. ఆసాయంత్రమే బయలుదేరి మధురకు వెళ్లితిమి. అచట నొకదినముండి యటనుండి శ్రీరంగక్షేత్రమున కేగితిమి. తిరుచినాపల్లినుండియే మాకు వైష్ణవులు తరుచుగా గనుపింప జొచ్చిరి. ఇక శ్రీరంగమున కేగ నెచటజూచినవారే. రంగనిజలయము సప్తపాకార విరాజితమే గాని యింపుసొంపులేదు. శిల్పము గూడ స్వల్పమే.

శ్రీరంగము సుప్రసిద్ధక్షేత్రమే గాని అచ్చట మేలైన సత్రమేలేదు. దాని కొక కారణము గూడ గలదు. ఆపురమునగల వైష్ణవతిరుమాళిగ (ఇండ్లు) లలో చాలవఱకు సత్రతుల్యములే. యాత్రికుల నీయేజంట్లు మద్రాసులోనే పట్టుకొందురు. మాబసలలోదిగిన సకల సౌకర్యములను గలిగింతుమని సమ్మబల్కి తీసికొనిపోవుదురు. కాని చాతుర్వర్ణములవారిని అసంఖ్యకముగా తమగృహములలో నిలుపుకొనుటచేత నిజముగా యేజంట్ల యిండ్లలో సౌకర్యముగానుండుట గూడ కష్టమే. మఱియు నాయేజంట్లను తృప్తిపఱచుట గూడ సామాన్యవిషయముగాదు. మొదట యాత్రికులను పిలుచుకొనిపోవునప్పుడు తృణము మహామేరువుగా గ్రహింతుమని చెప్పుదురు. కాని వారిబసలో దిగినవెనుక మహామేరువునొసంగినను తృణీకరించి ఇంకను గావలెనని వీడింతురు. యాత్రల కేగెడివారు

యిట్టియేజంట్ల చేతిలోబడుట నిజముగా నొకవిధమైన పారలౌకిక మేర్పాటునుటయని చెప్పనొప్పును. భార్యకచింతచే గాక వారికి సొమ్ముముట్టునిమిత్తము దానధర్మాదులు యాత్రికులు చేయవలసియుండును. దానధర్మాదులు చేయుటకు యిష్టములేక పోయినను, శక్తిలేకపోయినను వారువిడువరు. మగవారికే యేజంట్లచే నీపాట్లు తప్పవు. ఇక ఒంటరిగా వచ్చిన స్త్రీల స్థితి యెట్లుండునో వేతచెప్పనేల? సఖీ! ఇదియొక శ్రీరంగపునమాచారము గాదు. నేజూచిన యాత్రాస్థలము లందంతటను యేజంట్లవద్ద యిట్టి ప్రజాపీడయే గోచరించినది. శ్రీరంగములో బసచేయుటకు వసతియైన సత్రములేక మేము చాలశ్రమపడితిమి. ఇది యాత్రేత్రమునకు గొప్పకొఱతయనియు, స్వతంత్రముగా యాత్రజేసికొన తలంచెడువారికి గొప్పయిబ్బందియనియు చెప్పకతప్పదు. మేము శ్రీరంగములో మూడు పూటలు మాత్రమే యుంటిమి. రెండుమాటులు శ్రీరంగశాయిని దర్శించితిమి. పూజార్చనాదులు గావించితిమి. తిరుమణి తిరుమూర్తములు గొంటిమి. ఆదేవుని ఆలయమందే దేవునివసాదమని అరిసె జంతిక మున్నగుభక్తిములు పెరుగన్నము పులిహోర పొంగలి మున్నగుఅన్నపుముద్దలను వైష్ణవస్వాములు విక్రయింపుచుండిరి. అదియైన యేబుట్టలోనో తట్టలోనో బెట్టుకొనికాదు. నలుగురును నడిచెడి పుట్టిరాతిబండలమీద వేసికొని యమ్ముచుండిరి. దైవసంబంధముగా నది యెంత పూజ్యతమమైనప్రసాదమైనను పారిశుద్ధ్య విషయముగా జూచితిమేని అదియెంతమాత్రము పరిగ్రహింపదగినదికాదు.

శ్రీరంగమునందు కావేరి రెండుపాయలుగా చీలి రంగనిఆలయమును చుట్టి పాటుచున్నది. తల్లి బాహులమధ్య నొదిగి నిలిచిన తనయునివలె ఆయుభయకావేరీమధ్య నున్నాడు రంగశాయి. అచ్చటికి సమీపముననే జంబుకేశ్వరమను పుణ్యక్షేత్రముగలదు. సాయంత్రపువేళ నచ్చటి కేగి స్వామినిదర్శించితిమి. ఆస్వామిపేరు కూడ జంబుకేశ్వరుడే. ఆయనదేవేరి అఖిలాండేశ్వరి జంబుకేశ్వరాలయము గూడ చాలగొప్పదే గాని బహిర్భాగ మంతయు శిథిలమగుటచే మరలకట్టచున్నారు.

శ్రీరంగమునుండి తిరుచునాపల్లి వెళ్లి యచ్చట కొండమీదగల మాతృభూతేశ్వరుని దర్శింపవలెననితిమి. కాని కారణాంతరములచే నచ్చటి కేగుట సంభవింపలేదు. కాన చెన్నపురి వచ్చితిమి. ఒకపెట్టె నెక్కించుటకైన సుకరముగాని యిరుకుదారులతో ప్రయాణికులకు మహాశ్రమయనిపించెడి దక్షిణయిండియానైలు కంపెనీవారి నైలుపెట్టెలబాధ తప్పెను. ఇంతటితో మాదక్షిణదేశపుయాత్ర ముగిసెనని చెప్పవచ్చును. కాని యాయాత్రా

చరిత్రమును ముగింపనున్న సమయమున చెన్నపురిలో మేము బసచేసిన గృహమును గూర్చి గూడ తెలుపకున్నచో సమగ్ర మనిపించుకొనజాలదు. మేము వెళ్లినప్పుడును వచ్చినప్పుడును గూడ మద్రాసులో గృహలక్ష్మీపత్రికాధిపతుల యింటనే బసచేసితిమి. విశేషపరిచయముగలవారము కాకపోయినను వారి గృహమున మాకు గల్గిన ఆదర సత్కారము లపూర్వములు. మేమేగాదు వారిపరిచయభాగ్యముగల వారెల్లరు వారిచే నిల్లె యాదరింపబడుదురని వింటిమి. కాన వారి గృహమున కితరములైన నాగరికపు నామధేయము లిచ్చుటకంటె ఉత్తమమైన “అతిథిమందిరము” అని చెప్పట సమంజసముగా నుండును. కల్పలతా! సెలవు.”

మిత్రురాలు.

శారద.

జగదంబాస్తుతి.

బాలకవి. నేమాని వాసు దేవమూర్తిగారు.

సీ॥ శ్రీకరచంద్రూప సింహాసనంబున
ముసిముసినగవుల మొల్కలొలుక,
వలకేలశ్రీరామ పట్టాభిషేకంబు
వక్షస్థలంబున వన్నెలీన,
యోగదీక్షారక్తి నొంకారపదశక్తిఁ
గనుశంకరునిజూపు గొనలదనుప,
ప్రిపథసితులనాత్మ తెఱగెఱింగెడుతన్న
యులహృదబ్జంబున నూగులాడ,

తే॥ గీ॥ నిండుఁగొలుపుండి జగము లుద్దండలీల
మొలువఁజెలువొంద డిందఁగ మూలకంద
మైన జగదంబ, లలితవిద్యాకదంబ,
మన్ననోపీధి బాయక మనుచుఁగాత.

తెల్లని ఉప్పు

డాక్టరు కే. యు. కేసరిగారు

ఉప్పు మానవుని భోజనపదార్థములలో ముఖ్యమైనది. పదార్థములు రుచికరము లగుటకు జనులు ఉప్పును యథారీతిని వాడవలసియున్నది. కాని దానివిలువను మనవారు గ్రహించినట్లు కనపించదు. ధరలు ఎంతపెచ్చినను మనవారు నెయ్యి మొదలగు భోజన పదార్థములను తప్పక వాడుదురు. కానిమిక్కిలి చౌకయైన ఉప్పుధరలో తలవెక్కువ వానియైన హెచ్చుదలయున్నచో మనవారు దానివాడుకను తగ్గించుటకు ప్రయత్నింతురు. ఇది మిక్కిలి గర్హ్యమైన పని.

ఉప్పు విషయములో మనవారు మఱియొకసంగతిని గమనింపవలయును. మన దేశమున సముద్రజలమును భూమిపైకి పాటించి నిలువచేసెదరు. ఎండవేడిమికి ఆజలము క్రమముగా ఉప్పుగామారును. ఇట్లు తయారుకాబడిన ఉప్పులో మన్నకలసియుండుటకు అవకాశమెక్కువ. కావుననే అంగళ్లయందు విక్రయింపబడు ఉప్పు మన్నతోకలసి చాల నల్లగనండును. ఇందుకుతోడు మనవర్తకులు దీనియందు ఉప్పురంగుగల చిన్నరాళ్లను కలిపి విక్రయించుచున్నారు. అంగడియంచి తెచ్చినదానిని తెచ్చినట్లే మనస్త్రీలు పచనకార్యములందు వాడుచున్నారు. ఇందువలన మన ఆరోగ్యము చెడుటకు మార్గమేర్పడు చున్నది. ఉప్పుతో కలసియున్నవాటిని మనము భుజించుచుండుటచే మూత్రసంబంధమైన జబ్బులును, అజీర్ణసంబంధమైన రోగములును గలుగుచున్నవి. ఉప్పులో కలుపబడినరాళ్లు తినువారి దంతములకిందబడి ఆదంతములకు ప్రమాదములను కల్గించుచున్నవి.

ఈకష్టములులేకుండ చేసికొనవలయునన్న మనము ఉప్పును జాగ్రత్తగా శుభ్రము చేయవలయును. శుభ్రముచేసిన ఉప్పును 'టేబిలుసాల్ట్' అని పట్టణములందు విక్రయించు చున్నారు. దానిధరకొంచ మధికమగుటచే సామాన్యసంసారులు దానిని వాడకున్నారు. మఱియు నిదిమిక్కిలి తెల్లగానుండుకారణమున ఛాందసులగువారు కొందఱు దీనిని 'బాతి

వాడిఉప్పు' ముట్టరాదని పలుకుచున్నారు. పట్టణములందుండు గొప్పసంసారులు దీనిని ఉపయోగించుచున్నను పల్లెలయందుఉన్న వారికి ఈ టేబిలుసాబ్బుదొరుకుట ప్రయాసమూలక మగుచున్నది. అగుటచే టేబిలుసాబ్బు మంచిఆరోగ్యప్రదమును, పరిశుభ్రమును అయినదే యైనను మనలో విశేషవ్యాప్తి గాంచకున్నది. టేబిలుసాబ్బునందుండు మంచిగుణములు కలిగి అంతకంటె తక్కువధరకు లభించుఉప్పు ప్రస్తుతపరిస్థితులలో అత్యంతావశ్యక మగు చున్నది. కావున బజారుఉప్పునందలి దుర్గుణములను పోకొట్టి దానిని తెల్లగా, శుచిగా చేయగల పద్ధతిని దిగువను తెల్పుచున్నాను. విశేషజ్ఞానము, ప్రయాస అక్కటలేకయే మనస్త్రిలు చేయదగినప్రక్రియ కావున మనవారు దీనిని ఆచరణలోబెట్టి తగినలాభమును పొందుదురుగాక యనికోరుచున్నాను.

అంగడినుండి తెచ్చిన ఉప్పు ఒకభాగము పాత్రయందుంచి అందు నాలుగు భాగములు వేడినీటిని పోయవలయును. ఉప్పులయు నీటిలోకరగిపోవువఱకు కొయ్యతో కలియ బెట్టి పిమ్మట అందు ఒకచామగడ్డను నలియగొట్టి వేయవలయును. ఒక అరగంట కాలమునకుపిమ్మట చూచినచో ఆ ఉప్పునందలి రాళ్లు మన్ను నీటికంటె బరువైన పదార్థములు కావున పాత్రయొక్క అడుగుభాగమునకుపోవును. అప్పుడు ఆ ఉప్పునీటి తేటను మఱియొక పాత్రలోనికి గుడ్డతో వడియకట్టవలయును. అట్లు వడియకట్టిన ఉప్పునీటిని పొయిమీదబెట్టినీరుయిగురువఱకు మంటబెట్టినచో అడుగున తెల్లనిచక్కెరవలె స్వచ్ఛమైనఉప్పు పేరుకొనును. పాత్రలోనిఉప్పు గట్టిపడునప్పుడు ఒకకొయ్యతో ఉప్పును అటు నిటు కదుపుచుండవలెను. ఉప్పు పొడిపొడిగా నగువఱకు పాత్రను పొయిమీదనుంచవలయును. ఇట్లు తయారుకాబడిన ఉప్పు పరిశుద్ధమై యుండును. భోజనపదార్థములలో వాడుకొనుటకు ఈ పరిశుద్ధమైన ఉప్పు మేలితరమును, ఆరోగ్యవంతమును అయినది.

* పైనవివరింపబడిన రీతిని తెల్లనిఉప్పును తయారుచేసి నమూనాకు కొంచము మాకార్యశాలమునకు బంపుచో వారియందు అతిష్టచ్ఛమైన ఉప్పుపంపిన వారిని తగినట్లుగౌరవింతుము.

ప్రాచీన భారత స్త్రీ.

శ్రీమతి వెలువోలు వసంతా దేవిగారు.

గీ॥ కత్తిచేబూని భూరసంగ్రామభూమి
కౌర్య మవతార మొందిన చందమునను
గర్వవైరులఁజెండి స్వర్గమున కనిపి
పిఱయలక్ష్మిని వరియించి వెలిసి తొకట.

గీ॥ వెనుకముం దరయని యెదవిగువుతోడ
“భగ్గుభగ్గున” మండెడు పండుచితిని
దూకి నిర్భరదగ్ధవై ధూళియగుచు
నీదు సాహసముంజూపి నెగడి తొకట.

గీ॥ ఉదయగిరి భానుఁ డుదయింపకుండఁ జేసి;
యమునికడనుండి భర్తప్రాణములు తెచ్చి;
ధరఁ (దిమార్తుల శక్తి బాలుకను జేసి;
విమలపతిధక్తి ప్రకటించి వెలిగి తొకట.

గీ॥ చతురుదధిమధ్య సంస్థితసర్వవసుధ
ముదముతోడఁ దంత్రానాపముల్ వెలార్చి
లీలఁ బొలించి ప్రజల లాలించి మించి
నవ్యపరిపాలనపథాల నడచి తొకట.

గీ॥ భవ్యబహుముఖమైన నీ ప్రథిరదీప్తి
మంత ప్రసరించి మము నుద్ధరింతు వసుచా
రక్తశౌంధవ్యనివ్యకారణము కల్మి
ప్రియమునడుదుము సాక్షాత్కరింపు దేవి!

ప్రసిద్ధస్త్రీత్రయము

నిడమర్తి. సత్యనారాయణమూర్తిగారు, బి. యె. (సారస్వతసమాజము)

పురుషుడు స్త్రీని అబలయని వాడినాడు. అట్లు వాడినపుడు అతడు స్త్రీ పురుషునకు లొజ్జగా భావించినాడు. దేహబలమున ఆమె అబల కావచ్చును. అది కూడ కాదనుటకు మహిషాసురమర్దని, రుద్రమదేవి, ఝాన్సీమహారాణి, జోను ఆఫ్ ఆర్కు (Joan of Arc,) తారాబాయి మొదలగు వీరవనిత లున్నారు. ఇట్టి వా రగుదని కొందరు వాడింతురేమో? వాడింపనిండు. ధీవిశేషమున మాత్రము స్త్రీ పురుషున కేవిధ మునను తీసిపోదు. శ్రోత్తవిషయములను కనుగొనుటలోను స్త్రీ పురుషునకు సమానమే. అంతియకాదు. పురుషుని హృదయకాతస్యము యుద్ధములకును నితాంతదుఃఖములకును గారణమగుచుండ స్త్రీయొక్క మాతృభావము దుఃఖనివారణమును శాంతిస్థాపనకరమును అగుచున్నది. ఇట్టి వీరవనితలలో మువ్వరి జీవితములనుగూర్చి యిట తెలుపతలంచితిని. వీ రెల్లరును పాశ్చాత్యవనితలు. మరొకసారి ఇట్టి భారతరమణీమణులనుగూర్చి వ్రాయ గలను.

హెర్తా అచుర్బను:

ఈమె ఇంగ్లాండులోని పోర్ట్స్మోత్ అను స్థలమున జననమందెను. ఈమె తల్లిదండ్రులు యూధులు. పదునారువత్సరముల ప్రాయముననే ఈమె పితృవిహీనయై ఉదరపోషణార్థము ఉపాధ్యాయినీవృత్తి నవలంబించెను. కాని యామె నిరాశవహింపక పనిచేసి 'గర్బను' కళా శాలలో జేరి చదివి గణితమునందు మంచిపేరు సంపాదించెను. అక్కడ ఉన్నపుడే హృదయస్పందనమును గుర్తించు ఒక యంత్రము నిర్మించెను. అనంతరము ఋజురేఖను ఎన్నిభాగములుగా వలయునన్న అన్నిభాగములుగా జేయు ఒకవిభాగినిని కూడ ఆమె నిర్మించెను. దీనితో నామెకీర్తి విస్తరించెను. 1884 వ సంవత్సరమున ఆమె ఫిన్సుబరీలోని లండను టెక్నికలుకాలేజీలో జేరి పనిచేయఁదొడగెను. అక్కడ శాస్త్రాధ్యాపకుడుగానున్న ఎడ్వర్డున్యూజెంటుఅచుర్బనుతో నీమెకు పరిచయముకుదిరెను. తదనంతరము వారు వివాహమాడిరి. ఎడ్వర్డు విఖ్యాతుడగు శాస్త్రవేత్త. హెర్తా అతనికి శాస్త్రపరిశోధనమున

చేదోడు వాదోడుగా పనిచేసి తీగ లేనివంతివార్త విషయములోను, 'సైతతరంగముల' (Sand ripples) విషయములోను, ఎలక్ట్రిక్ ఆర్కు విషయములోను చాలసహాయము చేసెను. ఆమె శ్రోతగాకనుగొనిన విషయములకును, నిర్మించిన సూత్రములకును రాయలుసైటీవారు చాలపొగడి జహూకరించియున్నారు. ఈమె నామము సెర్చిలైట్సు (Search Lights) నిర్మాణమున స్థిరస్థాయిగ నిలచిపోయినది.

మేరీ క్యూరీ:

1867 నవంబరు 7 వ తేదీ యీమె జననదినము. వార్సా యీమె జన్మస్థాన మగుటచే నీమె పరాసువనిత. తండ్రిఅధ్యాపకుడు. చిన్నతనమునుండియు శ్రద్ధగలిగి చదివి ప్రశంసాపాత్రముగ జయమందుచువచ్చి 'సర్వోను' శాస్త్రాలయమున ఉపాధ్యాయునిగా 'పియరీక్యూరీ' యను శాస్త్రజ్ఞుని చేతిక్రింద పనిచేసెను. ఆసమయమున వారిరువురకును ప్రేమకుదురుటయు, వివాహముగుటయు తటస్థించెను.

వారు చాలనిరుపేదస్థితి యందుండిరి. రాబడి బహుస్వల్పము. అయినను పరిశోధనాకాతూహలముతో వారికష్టములను స్మరింపక పనిచేసి 'రేడియము' అను వస్తువును కనుగొనిరి. ఇది చీకటిలో తళతళలాడును. మిక్కిలి శక్తిమంతము. సర్వరోగ నివారిణి. ఇట్టి యద్భుతవస్తువు వారికి ఒక నడ్లగింజంతమాత్రము లభించెను. అది దురదృష్టవశమున క్రిందపడి చితికిపోయెను. అల్పులట్టియాపదకు ఆశోపహతులై యూరకుందురు. కాని మేరీ ధైర్యమునహించి గదియందలి మట్టినంతను ప్రోవుచేసి దానియందలి ప్రతిరేణువును పరీక్షించి తనరేడియమును తిరిగిసంపాదించెను. భర్త చనిపోయిన తరువాత కూడ నీమె యోషికతో పరిశోధనలనుచేసి పొలోనియమును రేడియమును విడదీసి చూపి లోకమునకు మహోపకారమును గావించెను.

స్టారెస్కు నైటింగేలు:

దయకు నిలయమగు నైటింగేలు 1820 మే 15-వతేదీని జన్మించెను. చిన్నతనమున నుండియు నామె రోగుల కుపచారము చేయుటయందు ఆసక్తి గలది. ఆమె విద్య కూడ దాని కనుగుణముగ నుండెను. తెలివితేటలలో అద్వితీయురాలు. సర్పింగువనలో నీమె నిధి.

1854 వ సంవత్సరమున రష్యాతో ఇంగ్లాండునకు జరిగినయుద్ధమున క్షతశరీరులకు సాయముచేయుట కీమె యొప్పుకొని పనిచేసెను. ఈమె చేసిన యేర్పాటులవలన అంతకుపూర్వము నూటికినలుబదిమంది రోగులు చనిపోవుచుండ నీమె సంరక్షణలో ఇరువురుమాత్రము చనిపోయిరి. ఆసమయమున నీమె చూపిన ఓపిక, యోగ్యి, దయ, బుద్ధికాశలమును అద్వితీయములు. దినమునకు ఇరువదిగంటలకు మించి పనిచేసెను. ఆమె చేసిన సేవకు అచటగలరోగులు ఆమె నీడను సైతము ముద్దిడుకొనజొచ్చిరి. ఆస్పత్రులలో ఆచారమందున్న నర్సింగుపద్ధతికి మూలము ప్లారెన్సునైటింగేలే. 1908లో లండనునగరపు స్వేచ్ఛయును (Freedom of the City of London) అంత కొకసంవత్సరముకుపూర్వమే (Order of Merit) అను అసామాన్యమైన బిరుదము నామె పొంది తొంబదితొమ్మిది యేండ్ల కాలమున మరణించెను.

ఇట్టి యుత్తమపనితల చరితము లెన్నియేని గలవు. వారందరును శ్రీలు అబలలు కాక సబలలే యని ఋజువుచేయుచున్నారు. ఈవిషయమును తెలుగుకాంతలు గ్రహించి విజ్ఞానోపార్జనమొనర్చి, పట్టుదలయును సద్వర్తనమును గలిగి పనిచేసి పడియున్న దేశ గౌరవమును పునగుద్ధరింపగోరెదను.

సత్యము

చితారు గంగాధరకవి.

సత్యసంధుఁడు హరిశ్చంద్రుండు తొల్లి
సత్యంబుఁ దప్పక సన్నునికొఱకు
నాలిబిడ్డల నమ్మి యంత్యజుఁ గొలిచి
మాలఁదై వెనువెంట మధుమాంసములను
కావల్ల మోయంగఁ గరుణించి యంత
కావడా వారల గౌరీశ్వరుండు?
నీమాట బొంకక నిర్వహించినను
సోమేశ్వరుండు దయఁ జూడంగఁ గలఁడు.

డాక్టర్. కే. ఎన్. కేసరిగారిబంగరు పతక బహుమానమునందినవ్యాసము.

స్త్రీలు—నాటకరంగ ప్రవేశము.

శ్రీమతి ధర్మవరము లక్ష్మీదేవిగారు

నాటక మానవేమి, దానియందు స్త్రీచాత్రమును స్త్రీలు ధరింపవచ్చునా? లేక పురుషుడే స్త్రీచాత్రధరించినమేలా, లేక స్త్రీలే దీనికి అర్హులా, పురుషులు ఉండుటవలన లాభముపొచ్చా, స్త్రీలులేనిచో నష్టమువిశేషమా, అనునది చర్చింపఁగల గొప్పసమస్య. ఇట్టి సమస్యను విడదీయుటకు చాలామంది విచారశీలురు ప్రయత్నము చేయుచున్నారు. ఇటువంటి విచారింపఁగల గొప్పసందేహమునకు నాదొక చిన్న అభిప్రాయమేమన :

ఇంపైనకావ్య మెట్లు జీవనమునకుసారమో అదేరీతిగా నాటకము మానవజీవితము యొక్క ప్రతిబింబము. అట్లయిన ప్రపంచమందు స్త్రీపురుషులు బాలబాలికలు ఈప్రతిబింబమందు చిత్రింపబడియే యుండవలెను. బింబ మెట్లున్న ప్రతిబింబ మట్లే యుండును. బింబ మందుగల లోపములను తెలియుటకు ప్రతిబింబ మవశ్యకము. మనము మంచిగాయెంచి చేసినచెడుగును, చెడుగుగా తెలియవలయునన్న దానినే పరులు చేసిన యెడల బహుశీఘ్రముగా తెలియగలము. కనుక ప్రతిబింబ మత్యవశ్యకము.

అదియుగాక మానవజీవితమం దంతటను, స్త్రీలు సుగంధమువ్యాపింపజేయు పుష్పమువలె నున్నారు. పుష్పములేని వృక్షరాజ మెట్లురాణింపదో, మానవుల జీవితము అంతే. నారీమణులులేని నాటకరంగము గృహిణులులేని గృహమువలె అరణ్యమై చూపట్టును.

[పతి వత్సరమును డాక్టరు. కే. ఎన్. కేసరిగారు నెల్లూరు ప్రాగ్రెసివు యూనియను తరపున జరుపబడుచుండు అధ్యవ్యాసనచేసే పోటీపరీక్షలకొక బంగరు పతక మొసంగుచుండుట వాడుక. ఈ వత్సరము శ్రీమతి పులవర్తి. కమలావతిదేవిగారికిని, శ్రీమతి ధర్మవరము లక్ష్మీదేవిగారికిని చెరియొక పతకమును యిచ్చిరి. ఈ ధయల వ్యాసములును బహుమానములని పరీక్షాధికారులు నిర్ణయించిరి.



శ్రీమతి ధర్మవరము. లక్ష్మీదేవిగారు
వ్యాసకర్త

శ్రీమతి ధర్మవరము. లక్ష్మీదేవిగారు

ఈమె ముద్రసిద్ధాంతమును, 'నాట్యకళాప్రపూర్ణ' బిరుదాంకితులునునగు తాడిపత్రి. రాఘవాచార్యుల వారి పుత్రిక. ఆంధ్రనాటక పితామహులగు బిరుదాంకితులగు ధర్మవరము. కృష్ణమాచార్యులవారి చతుర్థ పుత్రులగు వేణుగోపాలాచార్యులు (బి.యె.బి.యల్.) గారి ఆధ్యక్ష. ఆంధ్రవ్యాసరచనమునకై డాక్టరు. కే. యల్. కేసరిగారి (గృహలక్ష్మి పత్రికా సంపాదకులు) బంగారు పతకమును బహూమతి నందిన విదుషి. పతకమునందిన ఈమె వ్యాసము ఈ మాసము గృహలక్ష్మి ముఖమున ఆంధ్రలోకమునకు నివేదిరము. ఈమె తనపితృదేవుని గురువులును జగద్వంశ్యులునునగు మహాత్మా తారానాథజీగారి వేదోక్తమైన నీరులనుగ్రోలిన కోవిదురాలు.

నాటకమందు విశేషమైన అభిరుచి కలిగి గొప్పవిద్యావంతులని పిలువబడు ఆంక్షేయులు కూడ మొదలుమొదలు రూపవంతులగు పురుషులచే స్త్రీపాత్రను ధరింపజేయుచుండిరి. ఇప్పుడు వారే స్త్రీపాత్రను పురుషులు ధరించుట చాలాహాస్యాస్పదముగా తలంతురు. ఏలయున, వారలు కాలము ననుసరించి ఇది తగునా తగదా యనువిచారమును పెంచిరి. సమస్తప్రపంచమందంతటను నాటకములు ప్రాకృతభాషయందున్న పూర్వకాలపునాటకములయందు, స్త్రీపాత్రము స్త్రీలే ధరించినట్లు యెన్నియో ఆధారములుగలవు. ఆకాలమందు స్త్రీలు అంత నిర్భీతిగా రంగస్థలములం దుడుటకు రెండు కారణములుండవచ్చును.

(1) భరతశాస్త్రమందు ఉన్నతవిద్యనుబడసి సాగసైన దేహసాందర్యముగల వారలై, మరియు ఇతర విద్యలయం దెన్నిటియందో పాండిత్యముకల్గి, ఇప్పుడి అభోగతీ పాలైన మనసమాజమునుండి “వేశ్యాస్త్రీలు” అనిపిలువబడు ఇప్పుడి నారీమణులే ఆకాలపు అభినయకారిణులైయుందురు.

ఆకాలమందు అంతటి విద్యా, స్వాతంత్ర్యజీవనము గలవారు, యిప్పుడు విద్యయనుపేరుకూడ మరచి దాసులై వారాంగనలని పిలువబడుటకు కారణమేమన, స్త్రీపురుషుల సమాన విద్యా స్వాతంత్ర్యమునకు సెలహాసంగి, కేవలము దేహవాసనలకు లోబడిన పురుషులయొక్క స్వార్థమే దీనికి మూలము. స్వార్థపరులు తలచినంతనే స్త్రీలు లోబడి ఆనందమయమైన ఉపదేశస్థానమగు రంగస్థలమునకు రాజీనామాయించిరి.

ఉదారహృదయులకు అల్పుల కోర్కెతీర్చుటయన పర్యసాధారణము. స్త్రీలు దయాస్థానమైన తమవిశాలమనస్సుచే వీరికిగాను లొంగినది యెట్లున్నదన భైరవుడు భస్మాసురునకు వరమిచ్చి నట్లున్నది. అదియుగాక, భగవద్గీతయందు పరమాత్ముడనిపించుకొనుటకు నోచుకొన్న కృష్ణుడే ‘నన్నేవిధముగ పూజించిన యేవిధముగ తలంచిన ఆయారూపముగ వారల కొర్కెతీర్తు’నని నుడివి యుండ ఇక స్త్రీలెంత? ఇంతకు కారణము కళంకరహితమైన వీరి దయయే.

ఇట్లువంటి నారీమణులను వారివిద్యను విద్యయందుగల అభిమానమును, ధ్వంసముగావించి వారలను యంత్రములుగా మార్చినది అభోగతీపాలైన మనసమాజమే.

ఈస్వార్థపరులైన పురుషులవల్ల కీడుచెందిన సమాజమును ఉద్ధరించుటకు యెందరో మహనీయులు అవతరించి యెన్నియో శ్రమలకోర్చి ప్రయత్నించిరిగాని, యావత్తెలంతావత్ వ్యాఖ్యానం- అను ఆర్యోక్తి ననుసరించి వారి బోధను వారు ఇహలోకమును

నదలినతోడనే ఉదారహృదయులై వారుచెప్పినది మనకేల యని వారిది వారికే అర్పించి కట్టువిప్పిన కుక్కతోకవలె యున్నారు.

(2) లేక నాటకరంగము ఇప్పటివలె సమాజబాహ్య మనుపించుకొనక గౌరవముచే నిండినటులును పైనవివరింపబడిన సతీమణులును జనులయొక్క ఆదరణకును మర్యాదకును అలంకారప్రాయులై యుండవచ్చును. అదియుగాక స్త్రీని నిరాకరించి స్త్రీపాత్రను పురుషుడు ధరించుటకు కారణము లివ్వయైయుండును. పైనవివరింపబడిన సతీమణులు ఇప్పుడు లభింపకయుండవచ్చును. లేక ఇప్పటి సమాజమునుంచి సరియైన శిక్షణలేక అకస్మాత్తుగా అందముగా అవతరించిన యువకులు ద్రవ్యాశకులోంగి నాటకరంగమందు దిగుచుండవలయును. లేక రంగమందు స్త్రీని స్పర్శించుటవలన ప్రేక్షకులమనస్సులు వికారము చెందునని వదలియుండవచ్చును.

అట్లయిన భావములేని నటన బాగుండదను విషయము యెల్లరకు విశదమేకదా! పురుషుడు స్త్రీపాత్ర ధరించిన సంపూర్ణభావ మెట్లుచూపగలడు? సహజమైన భావము ప్రకటించవలెనన్న సహజమైనస్వరూపము కూడ తోడ్పాటుగావలెను. సహజమాధుర్యమైన సతీమణుల భావమును నడవడికను ఊహచే నటించిన 'తా దాసరిగా కున్నపడేసి పంగనా మాలు పెడితే అవునా' అన్నట్లుండును. కొంతవరకు ఊహించిచెప్పిన చెప్పవచ్చును గాని చేయుటకష్టము. ఊహవేరు, సహజమువేరు.

రంగస్థలమందు స్త్రీపాత్రవహించిన నటునితో, వేరొక నటుడు సహ్యముకాని సల్లాపములు నలుపునపుడు నాటకమందు తన్మయులై చూచుప్రేక్షకులు స్త్రీపాత్రవహించినది పురుషుడని తలంతురా! తలంపరు. నాటకము ముగింపబడిన తరువాత బుద్ధిచేవిచారించిన తెలియగలరే కాని భావమందు స్త్రీపాత్రను ధరించినవానిని స్త్రీ అనియే తలంతురు. స్వప్నమందు అనుభవించిన భీతినిగాని ఆనందముగాని జాగ్రతయందు బుద్ధిచే మిథ్యగా తలంతురే కాని, అనుభవమందు సత్యముగానే భావింతురు. స్వప్నమందు భావముపై చిత్రింపబడినదానిని నిజమనిభావించినట్లు నాటకము చూచువారలు స్వప్నమందున్నట్లే తన్మయులై భావోన్మత్తులై యుందురు. నాటకము ముగిసినతోడనే, స్వప్నమునుండి మేల్కొనినట్లగును. కనుక భావమే ప్రధానము. బుద్ధి తరువాత.

స్త్రీలే స్త్రీపాత్రను ధరించిన బహిరంగనాట్యరంగమందు ఇట్టి సహ్యముకాని సల్లాపములు జరుగుట అసంభవము. దీనివలన భావముచెడదు. బుద్ధి వికసించును.

అదియుగాక శ్రీపాత్రను పురుషుడు ధరించుట వలనకలుగుచున్న అపాయములను కొంచెము యోచింపవలయును. మరియు శ్రీపాత్రను శ్రీలే ధరించునట్లుండిన ద్వంద్వ రములగు సవ్యాముకాని పదములను వ్రాయుటకు గంభీరము సాధ్యమా? కాదు. కనుక శ్రీలే రంగమందున్నయెడల యెన్నియో సత్స్వభావముల కాలవాలమై రంగస్థలము రాణించును.

అదియుగాక అన్నిటనువదలి రంగస్థలమందు మాత్రము శ్రీనిషేధమెందుకు? ఒకే ప్రదేశమందెచ్చటను శ్రీపురుషుల కలయిక లేదండమా, ఇరువురి కలయిక లేని కార్యమే లేదు. ఇచ్చట నిషేధము ఇచ్చటలేదు అనుటకు ఏలు లేనేలేదు. తీర్థయాత్రలందు, తిరు నాళ్లయందు, వీధులందు, దేవస్థానములందు, లెక్కెర్లయందు, వివాహములందు, పాఠశాల లందు, కాలేజీలందు, రైలుప్రయాణములందు, కడకు గృహములందు కూడ వీరికలయిక లేనిది కార్యములేదు. రైలుప్రయాణములందు స్థలసంకోచమువల్ల అపరిచితులైన శ్రీ పురుషులు ఒకరికొకరు అంటుకొని గంటలకొలది కూర్చొని యుందురు. అన్నిస్థలములందు ఇట్టి సమయసందర్భము లెన్నియో కలుగును. ఇట్టి విచిత్రప్రమేయములచే ప్రపంచము నిండియుండ రంగస్థలమందు మాత్రము నామణులనిరాకరణ మెందులకు? ఇరువురి యొక్క కలయిక ముఖ్యమా. ఉద్దేశము ముఖ్యమా! ఎల్లరసమృత్తివలన సన్మానము పొందునది ఉద్దేశమేగాని, కలయిక కాదు.

పాఠశాలలందు కాలేజీలందు కలియుట విద్యయొక్క ఉద్దేశము. దేవస్థానములకు కలసివెళ్లుట దైవమందుగలడనియు, పాపములు పోవుననియు, దీని ఉద్దేశము. దేవుడు లేనిస్థలము జేనెడైనను లేదనుమాట నోట; గుడియందు తప్ప వేరొకచోట లేదను దృఢ మైనభావన లోపల.

ఎన్నియో లెక్కెర్లయందు కలయుచున్నారు. ఇదియొకగొప్పఉద్దేశమే. ఏమన ప్రపంచము దినదినము యెట్లుమారుట మనదేశము దినదినమెట్లు పరదేశము పాదముపట్టుట విచారణలురై కాలానుసారిముగా నడచుకొను మహనీయులగు గాంధీ, దాసు, తిలక్, ఇటు వంటివారు ఈదాస్యమును విడుదలచేయుటకై పడినపాట్లు ఇంకను యెన్నియో గొప్పవిషయ ములను తెలియవలెననుఆత్రే పోవుచున్నారు. వీటియందుగల ఘనమైనగమ్యమేమో బాగున్నది. ఉద్దేశమందు ఉద్రూతలూగుచున్నారేకాని, కార్యమందుమాత్రము కాళ్లు జారవిడుచుచున్నారు. శ్రీలు నాటకరంగమందు వచ్చుటకు, ఇట్టి ఘనమైన ఉద్దేశమునే యేలకలిగియుండరాదు? అన్నిఉద్దేశములందును ఈత్రొత్తఉద్దేశమును సరిపోల్చిచూచిన, అన్నిటివలె ఇదియు సహజముగా జనసమ్మతముగానే యున్నది.

రంగస్థలమునకు స్త్రీలు రావచ్చునను నూతనాభిప్రాయమును కార్యరూపముగా ప్రారంభించునపుడు కొన్ని అటంకములు కలుగవచ్చును. కార్యమందుగల పట్టుదల దృఢపడవలెనన్న అటంకములు కల్గిననేగాని లేకున్న విచారము హెచ్చదు. విచారము సన్నమైన వివేకము శూన్యమగును.

అడ్డులేక సరళముగా పారుచున్న ప్రవాహముయొక్క వేగమెంతగలదో తెలియుటకు అడ్డుగట్టిననేగాని తెలియదు. ఊరకవిడిచిన పోవుట గొప్పగాదు. తనకుకలిగిన అటంకమును అత్యమందుంచకపోవుటయే శక్తిగలదానిలక్షణము. వ్యక్తియొక్క కార్యబలమును అంతే. అటంకమును నిర్లక్ష్యముగాచూచి తనకార్యము కొనసాగించుటయే ధైర్యము, సాహసమును.

విశ్వామిత్రుడు క్షత్రియుడై యుండియు బ్రహ్మర్షి యనిపించుకొనవలెనను ఉద్దేశముచే ఘోరమైన తపస్సుచేయునపుడు యెన్నియో అటంకములుకలెను. వాని వలన నిరుత్సాహపరుడై పట్టుదలవదలెనా? మరియు విశేషమేమన పట్టుదలగలవాడై తన ఉద్దేశముయొక్క గమ్యమునుచేరెను. ఇట్టి పట్టుదల కలుగవలెననిన మనసునందు దృఢ సంకల్ప ముండవలెను. రంగస్థలములందు రమణీమణులు రావలయునన్న విశ్వామిత్రునకు గల పట్టుదల గావలయును. అదియుగాక అన్నిస్థలములందువలె నాటకమందుకూడ స్త్రీలు సమభాగినులై యుండియేతీరవలెను. అంతలనునిండియున్న నారీమణులను ఇందు మాత్రమేల నిరాకరించుట? అన్నిటను అర్హతపొందినస్త్రీలు ఇందు మాత్రము అస్హ్యలగుటకు కారణమేమి? స్త్రీలు ఉచ్చస్థానమందుండుటకు తగరనిన జగత్తుకంతటికి పూజ్యులగు బ్రహ్మ, విష్ణు, మహేశ్వరులు, ఒకరు వాక్స్థానమందు, ఒకరు హృదయమందు, ఒకరు శిరస్సునందు, స్త్రీనిధరించు కొనియున్నారు. చతుర్వర్ణములకును స్త్రీప్రాధాన్యము, పూజ్యురాలు. బ్రాహ్మణులకు గాయత్రి, క్షత్రియులకు జయలక్ష్మి, వైశ్యులకు ధనలక్ష్మి, శూద్రులకు భూదేవి, శక్తియే జీవనాధారము. రంగస్థలము మాత్రము వీరులేనిదే యెట్లు రాణించును? ప్రతిమంత్రమునకు శక్తిలేని బీజాక్షరమేలేదు. శక్తిలేని మంత్రమందు మహత్వమేలేదు. స్త్రీలేని స్థానమందు స్ఫూర్తిలేదు. స్త్రీలేని గృహమందు శాంతిలేదు. తల్లిలేని పిల్లలకు తృప్తిలేదు. స్త్రీలేని నాటకరంగము ఉప్పువేయని పప్పువలె నుండును.

దేవస్థానములు పాఠశాలలు వీటియందుగల స్త్రీపురుషులకలయిక ఘనమైన ఉద్దేశముగల ఉపాయము. రంగస్థలములందు స్త్రీని నిరాకరించి పురుషుడు స్త్రీప్రాత్రధరించుట ఉద్దేశములేని అపాయము.

జనాబాయి

శ్రీమతి బులుసు లక్ష్మీనరసమ్మగారు

పాండురంగక్షేత్రమునకు సమీపమున ఒక గ్రామములో ఒక బ్రాహ్మణగృహస్థు గలడు. ఆతడు సంతానములేక పాండురంగనిగూర్చి అనేక వ్రతములు చేయగా నాపరాత్పరుని అనుగ్రహమున ఒక సుపుత్రికారత్నము జనించెను. ఆమెకు తలిదండ్రులు జనాబాయియను నామమునుంచిరి. ఆమె దినదినప్రవర్ధమానయై ఐదేండ్లపాయము నలంకరించెను. నాటగోల విద్యాభ్యాసము నారంభించి యచిరకాలములో ననేకవిద్యారహస్యములు నేకరించి విదుషీమణినా బహుగెను. ఆమెకు బ్రాహ్మణముతో బాటు దైవభక్తి నానాటికి యధికమగుచుండెను. ఐహికసుఖదులయందు చిన్ననాటనుండియు నామె కసహ్యముగానుండెను. తనమనమును పాండురంగనియందు లగ్నముచేసి ప్రపంచమునే మరచియుండును. ఆటలు పాటలు మాటలు కథలు పురాణములు నొందలగు నెవ్వియ యివను భగవద్విషయకములనె గాని యితరములను కలలోనైనదలంపడు.

కార్తిక శు. ౧౧ నాడు పండరిపురమున పాండురంగని దేవాలయములో ప్రతివత్సర మందును గొప్పజాతరజరుగుచుండును. దానిని జూచుటకై కోట్ల కొలది భక్తులుపోవు చుండురు. ఆయుత్సవము సమీపించుటచే జనాబాయి తలిదండ్రులు ఆయుత్సవము చూచుతలంపుతో పుత్రికను దోడ్కొని పాండురంగక్షేత్రము నచిరకాలములో సమీపించిరి. ఆదివ్యక్షేత్రమున నెచ్చటజూచినను భక్తులే. ఏవైపుతిలకించినను భజనలే. ఏదిక్కుబరికించినను హరికథలే. ఇట్లు భక్తిరసాధిదేవత ముర్తిభవించి తాండవమాడు చున్నట్లుండెను.

ఆగ్రామమున నామదేవుడను షరమభాగవతోత్తము డొకడుండెడువాడు. అతడెప్పు డును శిష్యసర్గమును గూర్చుకొని పాండురంగని దేవాలయములో హరిభజనలుచేయుచు తన కాలమును వినియోగము జేయుచుండెడివాడు.

ఆనాడే యేకాదశి మహాత్సవమగుటచే జనాబాయి తలిదండ్రులతోకలిసి సుపవా సాదులను గావించి పాండురంగని దర్శించెను. నాడురాత్రివరకు నాదేవాలయముననే

యుండి కొంతసేపటికి నామదేవుని భజనను తిలకించెను. అంత భక్తాగ్రేసరురాలగునా జనాబాయి శరీరము పులకించి భక్తిపరవశయై నాభజనలో కలసిపోయెను. తలిదండ్రులను మరచెను. తలిదండ్రులామెను పిలిచిపిలిచి విఫలమనోరథులై యెట్టకేలకు నింటికి పోయిరి. జనాబాయి ఆభక్తులతో కలసి తెల్లవారువరకు భజనచేసెను. అంత నామదేవుడు నీమే భక్తి విశేషములకు మెచ్చుకొని యామెను తనగృహమునకు తీసికొనిపోయి యీమెవృత్తాంతము గుణాబాయియను తనభార్యతో చెప్పియామెకు నప్పగించెను. గుణాబాయి రెండవకలహకంటియని చెప్పటకు సందియములేదు. జనాబాయి నొకదాసిగా భావించి తగనిపనులు చేయించుచు ననేక యిక్కట్లు పెట్టుచుండెను. జనాబాయి కెట్టి పనిచెప్పినను వినుగులేదు. కొట్టుచుండినను లక్ష్యములేదు. ఆమెకుభక్తియే ప్రధానము. ఆమె నియమించిన పనిపాట్లను జక్కపెట్టుకొనుచు భగవంతుని నెప్పుడును స్తుతించుచుండును. గుణాబాయి యీమెకెప్పుడును నెంగిలికూడునే యాహారముగానిచ్చుచుండును. జనాబాయి ఆకూడునే భగవంతునికి నివేదనచేసి సగము ధర్మముచేయుచు మిగిలినది భుజించుచుండును.

ఒకనాడు గుణాబాయి నాలుగుకుంచముల బియ్యమును బిండిచేసియిమ్మని జనాబాయికిచ్చెను. పాపమామెచేయగలదా? తవ్వెడుకాపు. మానెడుకాపు. నాలుగుకుంచములు. అయినను అంగీకరింపక తప్పినదికాదు. ఆరాత్రి బియ్యమును వినరుటకు నారంభించెను. కొంతసేపటికామెను నిద్రాదేవత యావేశించెను. బియ్యమట్లేయుండెను. అప్పుడుపాండురంగడు 'తెల్లవారులోపల పిండిచేయకున్న నాభక్తురాలికి సపాయమువాటిల్లనున్నది. ఆమెనన్ను ధ్యానించి నిద్రించినది' అని స్త్రీరూపముధరించి జనాబాయి గదిలో ప్రవేశించి యా నాలుగుకుంచముల బియ్యమును పిండిచేసి జనాబాయిని లేపెను. నిజరూపముననున్న పాండురంగని దరిశించి అనేక విధములస్తోత్రములుచేసినది జనాబాయి. అంతలో భగవంతు డంతర్ధానమయ్యెను. ఆమె యీతని గుణములను గీర్తించుచు మరల నిద్రించెను. అంతలో ఎలుకలు దీపపు ప్రమిదెను త్రోసివేసెను. ఆదీపాగ్ని జనాబాయి చీరపైబడి జ్వాలలిల్లంతయు వ్యాపింపదొడంగెను. అప్పుడింటివారు గోలుమని వీధిలోనికి పరువనాగిరి. ఏమిచేయగలరు? అగ్ని హోమాత్రుని ప్రభావమును గనులార దిలకించుచుండిరి. మహాభక్తురాలగు జనాబాయి కెట్టియాపద రాకుండ భగవంతుడు కాపాడెను. భగవద్భక్తుల కాపదలు వాటిల్లునా? గృహమంతయు పరశురామ ప్రీతియయ్యెను. ఇందుకు జనాబాయియే కారణమని గుణాబాయి తలంచుచు ఆమెను శిక్షింప నూహించెను.

అప్పుడు భగవంతుడు 'నాభక్తురాలిపైనిద పడినది' అనిచింతించి తెల్లవారుజామున గృహ మంత్రయానెప్పటియట్లునిర్మించి శుభ్రపరచి యథాస్థానము నలంకరించెను. పురజనులందరు జనాబాయి భక్తివిశేషము వేనోళ్లపొగడిరి.

ఒకనాటిరోయి పాండురంగడు జనాబాయిని చూడవచ్చి ఆమెతోగలిసి యెంగిలి కూడు నారగించి మణిహారము నచ్చటనే మరచిపోయెను. తెల్లవారుసరికి వర్షకులు మణిహారమును గానక ధర్మకర్తతో జెప్పిరి. వాడును బురమంతయు శోధించి జనాబాయి గదిలో మణిహారమును గాంచెను. జనాబాయిని చెరసాలలోనుంచి యాసంగతి రాజుకు విన్నవించిరి. దేనెదవ్యము హరించిన దోషమునకు నామెకు రాజు శూలారోపణశిక్ష విధించెను. అప్పుడామెను వధ్యస్థానమునకు దీసికొనిపోయిరి. ఆమెకు భగవంతుని స్మరణ తప్పనేమియును తెలియదు. పాండురంగని అనేకవిధముల కీర్తించుచు శూలారోపణశిక్షకు సంసిద్ధయయ్యెను. అప్పుడు ఛండాలు డామెను శూలమున నుంచెను. అంత భగవంతుడు శూలమున నావిర్భవించి నామెను శిరమున నిడికొని జనులందరును ఆశ్చర్యము నొందుచు జనాబాయిని క్లాఘించుచుండగా తనలో లీనముచేసికొని యంతర్ధానము నొందెను.

ఇట్టి పరమభాగవతోత్తమురాలి చరితము సమస్తజనులకు జరస్మరణీయము గదా? ఐరమేశ్వరుడు భక్తులకు దాసానుదాసుడై యుండుననుటకీ యుత్తమురాలిచరితమే నిదర్శనము.

పతిభక్తి

“శతావధానులు” రామకృష్ణ సీతారామ సోదరకపులు
(శంకరోపదేశము)

- చ॥ పతిచరణాబ్జ భక్తిగలభామకుగొంగుపసిండి ముక్తి; యా సతికి మనోరథంబు సురసాలము; సంపద కామధేను; వ ప్రతిహతభోగభాగ్యములుబాయనిచుట్టము; లిన్నియేల? పార్వతి! జగమందునంబడయరానిది సాధ్వికి లేమచూడగల.
- ఉ॥ పాటలగంధి! బ్రాహ్మణసపర్యనోనర్చెడుకాంతగాని; తీర్థాలనసేయఁగాఁజనెడుచుంగనగాని; మురారిపూజ ముమ్మాటును సల్పఁగా దొడఁగుమానినిగాని; సతీమతల్లి కాల్గోటికి సాటిగారు పదికోటులజన్మము లెత్తివచ్చినా.

జ పా ను స్త్రీ లు

పాశ్చాత్య సాంప్రదాయము లలవఱచుకొని శీఘ్రగమనమున అభివృద్ధిలోనికి వచ్చిన ప్రాచ్య దేశములలో జపానుదేశము తొలుతనే గొప్పదగినది. జపాను దేశము ప్రకృతి చిత్రములకుగని. రాజ్య విస్తీర్ణము 260,738 చతురపుమైళ్లు. 1920-వ సంవత్సరమున గై కొనబడిన జనాభా లెక్కల ప్రకారము జపానుదేశపు జనసంఖ్య 55,961,140.

ఆ దేశమున మైదానములు తక్కువ. కొండలు, లోయలు మెండుకొని యున్నవి. అవి దట్టమైన అడవులతో కూడియుండును. అగ్నిపర్వతములు జాస్తి. భూకంపములు తఱచు కలుగుచుండును. వాగులు విస్తారము. అందు మిక్కిలి నిడివియైనది నాలుగువందల మైళ్లుపొడవు. చక్కని సరస్సులు చాలగలవు. సముద్రతీరభూమిచుట్టు కొలత సుమారు 18,000 మైళ్లు. విస్తారముగా జనులు బౌద్ధమతావలంబులు. ఆదేశమున ప్రాథమికవిద్య నిర్బంధము. పల్లెకు ఎలిమెంటరీ పాఠశాలలు 25,000 గలవు. అందువనిచేయు ఉపాధ్యాయులు, ఉపాధ్యాయినులు కలసి 173,000 మంది ఉందురు.

రమణీయప్రకృతికి వేలముపట్టగు ప్రదేశములందు నివసించువారుగాన జపానీయులు సహజముగా కళారహస్యములను గ్రహింపగల శక్తిమంతులు.

అచ్చటి పంటలలో వరిపంట ముఖ్యమైనది. పరిశ్రామిక వృత్తులతో బాటు వ్యవసాయముగూడ సచ్చటి వారికి ముఖ్యవృత్తియైయున్నది. వ్యవసాయమునకు పిమ్మట ఎన్నదగిన వృత్తి చేపలవేట. ఇరువదిలక్షల జనము ఈ వృత్తిపై నాధారపడియున్నారు. జపాను ద్వీపము చుట్టును ప్రపంచమున మఱి యెచ్చటను లేని చేపలుగలవు. జపానుదేశమున సేద్యభూమిలో మూడింట రెండువంతులు వరిసాగుచేయబడుచున్నది. అచ్చట పండింపబడుపరులలో 4000 రకములుగలవట. విశేషముగా వరిసాగుచేయు దేశములలో జపాను మూడవస్థాన మాక్రమించుచున్నది. కాని అందలి పరిరకములు నికార్సు అయినవై మొదటిరకమునకు జెందినవై యున్నవి. వరి తరువాత తేయాకుపంట ఎన్నదగినది. పసిఫికు సముద్రమట్టమునకు 12,400 అడుగుల ఎత్తునగల పూజియామా పర్వతముపై మంచి

తేయాకు సాగు చేయబడుచున్నది. తేయాకు పంటతరువాత ఎన్నదగినది పట్టుపరిశ్రమ. మన



జపాను స్త్రీల వనవిహారము.

రంగురంగుల బట్టల కట్టుకొని వివిధ వస్త్రపుష్ప ములతో కోళించు పాదపముల ననుకరించుచు జపానుస్త్రీలు ఉత్సాహముతో వనవిహారము సల్పుదురు. రసార్థ హృదయులగు కవులకు ఉత్తేజము పుట్టించు దృశ్యమది.

దేశమునందువలెనే ఊడ్పులకు, కోతలకు స్త్రీ జనమే విస్తారము పనియగుదురు. జపాను స్త్రీలు పట్టుపురుగులను పెంచుటలో మంచి నైపుణ్యమును జాగ్రత్తను చూపుదురు. తేయాకు సంగ్రహించుటలోను డబ్బాలకెత్తుటలోను జపానుస్త్రీలు మిక్కిలి మెలకువతో శ్రమించి యజమానుల మెప్పులందుదురు.

జపానుస్త్రీలు చక్కని ఆప్యతిగలవారు. వారిముఖములు వికాసవంతములును, విలాస యుతములునునై యుండును. నేత్రములు పిప్పర మెండుబిల్లలవలె గుండ్రముగనుండును. దేహము పసపుచాయగా నుండును.

వారికి చేమంతి పూవులయందు ప్రేమ అధికము. చేమంతులలో 5000 వివిధజాతులను జపానీయులు సాకుచున్నారు. చెర్రీపూవులు గంపలు గంపలుగ వికసించియుండు ఏప్రియలు మాసమున జపానుస్త్రీలు వనవిహారము సల్పుటకు ప్రయముపడుదురు.

అతిథిపూజయనిన జపానుస్త్రీకి అధికమగు ప్రీతి. ఇప్పుడచ్చటి స్త్రీలు ఇంగ్లీషు స్త్రీలవలె దుస్తులను ధరించెదరు. కాని కొంచము వ్యత్యాసము మాత్ర మున్నది. అచ్చట ప్రారంభవిద్య నిర్బంధము గావున స్త్రీలందఱును చదువను వ్రాయును నేర్చియుందురు. అక్షరజ్ఞానములేని స్త్రీలు నూటికి అయిదుగురు ఉండురేమో? అంగవైకల్యము, మతి భ్రమణము, ముసలితనము అడ్డుతగిలిన స్త్రీలు మాత్రమే విద్యాహీనలై యుందురు. స్వభావాజ్ఞానముతో సంతృప్తి నొందక ఇప్పుడచ్చటి స్త్రీలు ఆంగ్లభాషాభ్యసనమునకు దొర కొనుచున్నారు.

ప్రాంసు దేశమునుండి క్రిమినలు శిక్షాస్పృతిని; జర్మనీ దేశమునుండి పదాతిసైన్య నిర్మాణపద్ధతిని; ఆంగ్లావనినుండి నావికానైపుణ్యమును; అమెరికా సంయుక్తరాష్ట్రముల నుండి విద్యావిధానమును గ్రహించి దీక్షతో అనుసరించి జపానీయు లిప్పుడు ప్రపంచ మందలి వివిధ దేశములలో సభ్యస్థానము నందియున్నారు. తమ దేశము నిట్టి యున్నత స్థానమునకు గొనిపోవుటలో పురుషులకు జపానుస్త్రీలు అనంతమగు సాహాయముచేసి యున్నారు.


జపానుస్త్రీలు పరస్పర గౌరవమును చూపుకొనుచు పరులయెడ దయ, మర్యాద కలిగియుందురు. కాఫీ, టీ గృహములలో వారు అచ్చటికి వచ్చువారి యెడజూపు గౌరవము వర్ణనాతీతమై యుండును.

జపానీయులు చాలచురుకైనవారు. మిక్కిలి బలవంతులు. మనము రిక్ష్టా లను బండ్లను వారు జికార్క్సాలందురు. జికార్క్సాబండ్లు జపాను దేశమున అతివిస్తారము. ఆబండ్లను లాగు జపానీయుడు గంటకు 6, 7 మైళ్ళచొప్పున విశ్రాంతి కోరక యే 8 గంటల కాలము ఎడతెగక ఈడ్వగలడు. అది వారిబలమునకు మంచిగుర్తు. అట్టి బలసంపదగల జాతియందు పుట్టిన స్త్రీలుకూడ సహజముగ బలవంతులును చుఱుకుదనముగలవారును అయి ఉండుటలో నాశ్చర్యములేదు. వయసు మీఱినను జపానుస్త్రీలు ఎల్లవేళల సంతోషమును, ఉత్సాహమును కనబఱుతురు.

జపానుస్త్రీలు భారతరమణులకువలె దినమునకు రెండుమూడుసార్లు స్నానము చేయుదురు. సగ్నలుగానుండి జలక్రీడ చేయుటవారి జాతీయాచారము. స్త్రీలును, పురుషులును, కలసియే భారతీయులకువలెనే నదులలోను, సరస్సులలోను స్నానము చేయుదురు. జపానుస్త్రీలు తఱుచుతలంట్లుకొని ఒడలు పట్టించుకొందురు.

జపానువారి యిండ్లు అతి విచిత్రముగ నుండును. కొయ్య, కాగితము, అట్ట మొదలగు వస్తువులతో కట్టబడి అవి ఆ దేశమున తఱచు సంభవించు భూకంపములను నెదుర్కొనగలిగియుండును. ఇల్లంతయు ఒక్కటేహాలుగా నుండును. గదులుగావలసినచో అట్టలతో నిర్మింతురు. అవసరములేనిచో ఆ అట్టలను తీసివేయుదురు. ఇండ్లు బహిరంగముగా నుండును. చాటుమాటులేదు. వీధిలో బోవువారికి ఇంటియందు ఏమిజరుగు చున్నది సులభముగ తెలియును. ఘోష ఏమాత్రమును జపానుదేశమున లేదు.

జపానుస్త్రీల శుచిత్వము కొనియాడతగినది. చెత్తచెదారములను ఇంటిలోనుంచుట యనిన వారికి తలనొప్పి. వారు తమయిండ్లను అద్దమువలె అతిశుచిగా నుంచుకొందురు. చెప్పలు బయటవదలి మఱి లోపల అడుగుపెట్టవలెను. జోడుతో లోపలికివచ్చుట అశుచి త్వమునకు మూలమగుటచే వారు తప్పగాభావించుదురు. జపానువారు మనకువలె అన్నమును చేతులతో కలుపుకొని భుజింపరు. చెమిచాల నుపయోగింతురు. నిదించుటకు వారికి పరు పులతో పట్టముచములతో పనిలేదు. చిన్నచాప తలగడ డండినచో సరిపోవును.



జపాను స్త్రీ బుద్ధుని కొలువుట తలవంచుకొని, చేతులు జోడించుకొని భక్తి భావముగల జపాను స్త్రీ ఆవతారమూర్తియగు బుద్ధుని మోలనిలిచి ఆశ్రయించుట మాని ఆతనిని భాగ్యనించుచున్నది. ఆమె హృదయమున ఇప్పుడు ప్రాపంచిక చింతలేమియులేవు. ఈశ్వరపాయ జ్యముపై చిత్తము, భావము కేంద్రీకరించియున్నది.

జపాను స్త్రీలలో “ఎయిను” జాతికి చెందినవారు మిక్కిలి మోటుగ అనాగరికులుగ అందవికారముగనుందురు. పేదతనము వారి అందవికారమునకు తోడ్పాటి వారిని పీడించుచు వారిని సభ్యలోకమునకు దూరముచేయుచున్నది. ఎయినుస్త్రీలు దర్శింపగలుగుటచే జీవితము కొరకు విశేషముగ కష్టపడవలసినవారగు చున్నారు. ఇనుముతో చేసినవంట

ఆ దేశమున కాగితముయొక్క డిప యోగము విస్తారము. స్త్రీలు కాగితముతో లాంతెల్లు, గోడలు, పరదాలు, గోడుగులు మొదలగు వస్తువులను చిత్రవిచిత్రముగ, అతి సుందరముగ మంచి పనితనముతో చేయుదురు. ఉన్నత కుటుంబములలోని భారతస్త్రీలకు బద్ధకము బరువు. వంటపెట్టు అయినతరువాత వారు కూటికి గుడ్డకు పనికిరాని కబుర్లతో కాలక్షేపము చేయుదురు. జపానుస్త్రీలు అట్లుకాదు. వారు ఒక్కనిమిషమును వృధాగా పోనీయరు. ఎల్ల వేళల ఏదోయొక పనిచేయుచునే యుందురు. కృషీవలుల కుటుంబములలో స్త్రీలే యింటిపని, బజారుపని, ఆదాయవ్యయములను సరిజూచుట మొదలగు పనులన్నియుజేయుట ఆదేశమున దృఢముగ నెలకొన్న ఆచారము.

పాత్రలు, కొయ్యతో చేసిన మణికొన్ని పాత్రలు, కొయ్యరోలు, రోకళ్లు యివివారి యింటియందుండు పరికరములు. వారివి పూర్తిగా. జారుత్రాళ్లతో కట్టబడిన గడ్డి దుబ్బులు గోడలకు బదులుగా నిలుపున దగ్గిఱదగ్గిఱగా పేర్చబడును. వీరి అభిప్రాయమున ఒక్కొక్కకొండనంటి ఒక్కొక్కచేత ఆవేశించియుండును. కావున ఎయినుజాతి జపానీయులు కొండకొండకు దేవతనామము పేర్కొని పరమభక్తితో కొలుతురు. ఈ జాతిస్త్రీలు మగడు చనిపోయిన పిమ్మట జట్టుతీసివేసికొందురు. విధవ యగుస్త్రీ దీర్ఘములగు శిరోజము లుంచుకొనరాదని వారి సాంప్రదాయము. పరపురుషునితో మాట్లాడునెడ స్త్రీలు తమ వదనగవ్వారమునకు చేతినిఅడ్డముగా బెట్టుకొని మాట్లాడెదరు. శరీరమంతయు అందుముఖ్యముగా ముఖమునకు పచ్చాకు పొడిపించుకొను ఆచారము వీరియందు ప్రబలముగానున్నది. ఈ దురాచారమిప్పుడిప్పుడు శాస్త్రముచే నిషిద్ధమైన దగుటచే క్రమముగా తగ్గిపోవుచున్నది.

జపానుస్త్రీలు తమశిరోజములను అతి శ్రద్ధగా బెంచుకొందురు. దిన దినము హెచ్చి దువ్వి పాయలు పాయలుగా విడదీసి అవి దగ్గఱగా అంటుకొని రేగకుండుటకు గను జిగురునంటి పదార్థమును బూసి విచిత్రమైన ముడులువేసి దానిపై అలంకారముగా విలువగల సూదులను గ్రుచ్చికొని విచిత్రాకారముగల దువ్వెనలను ధరింతురు.

జపాను స్త్రీలయందు కొన్ని దురాచారములు కూడలేకపోలేదు. తేయాకు పాన మున వారు మితినిపాటించకున్నారు. తేయాకు పానీయము లభ్యముగానిచో వారు నేకు అనబడు నొకవిధమైన బియ్యమునుండి తయారుచేయబడు సారాయిని త్రాగెదరు. స్త్రీలు సయితము చుట్టలు కాలెదరు. కనుబొమలు గొరిగించు కొందురు. పండ్లకు కప్పువేయుదురు. ఇట్టి దురాచారములను వదలివేసి వారినుండి మనము గ్రహింపవలసిన విశేషములనే గైకొనుట మంచిది.

పాలు, వెన్న అనిన జపానుస్త్రీలకు అతిప్రీతి. పిల్లలను కనిపెంచుట యందును వారిని సుశిక్షతోపాకీ దేశాభిమానులుగ జేయుటయందును జపాను స్త్రీలు అద్వితీయ లుగా నున్నారు. వారు మన స్త్రీలవలె పిల్లలను చంకలో నిడుకొనక వీపుపై నెక్కించు కొని మూటవలె మోయుదురు.



జపానీయుల భోజనమందిరము.

భోజన పదార్థముల రుచివిశేషమునకు తోడు శుచిత్వము కూడ గలిగి కడుపును, కంటికిని యివ్వవలయుండును. మెత్తని బొంతలపై కూర్చుండి వారు ఆత్మకింపైన భోజనము చేతురు. తన స్వాతంత్ర్యమును 2500 సంవత్సరములనుండి విచ్ఛిత్తి నొకగళ నిలుపుకొని నచ్చుచున్నది. ఇన్నాళ్లుగా ఒక్కసారియు పారతంత్ర్య మెఱుగని ఆదేశ భాగ్యము అద్వితీయము గదా !

మార్చి 31 వ తేది సంవత్సరములోనెల్ల జపాను బాలికలకు మిక్కిలి వినోదకరమైన దినము. ఏమన అదిబొమ్మల పండుగదినము. ఉత్సవానుకూలమైన బట్టలు కట్టుకొని ఆనాడు జపాను బాలురు, బాలికలు గుమిగూడి నానావిధములైన భిక్ష్యములను భుజింతురు. జపాను దేశపు రాజధాని నగరమగు టోకియోనగరమున ఆనాడు బాలికల కొఱ్ఱకైన దుకాణములు పెక్కు ఏర్పాటు చేయబడియుండును.

కన్యాశుల్కము

ఉభయభాషాప్రవీణ బులును సరసింహకా స్త్రీగారు

చ॥ కటికివిధానం బండితులు గన్నెల నమ్మి గుటుంబపోషణ గటకట! సేయనూనుదురు కష్ట మటంచు దలంపరాత్మ నా కుటిలుల తప్పుకాదది యకుంతితశక్తి దల్లిర్ప వారికిం దిటముగఁ గన్యకాళి నిడు ధీరహీతుండు విధాతనిందుడౌ.

అన్యోన్యము మర్యాద చేసి కొనుటకు మనము చేతులు జోడింతుము. వారు నడుము వంచుదురు. వచ్చినవారియెడ గౌరవము చూపుటకు మనము నిలుచుందుము. వారు చతికిలపడుదురు. ఇది వారికిని మనకునుగల న్యత్యాసము. జపాను స్త్రీలకు దైవభక్తి, పాపభీతి మొచ్చు.

హిందూ దేశమునందువలెనే అచ్చటి వారికి తమ ఏలికయగు మికాడో దైవాంశ సంభూతుడని

గాఢనమ్మకము. జపానురాజ్యము

తన స్వాతంత్ర్యమును 2500 సం

వత్సరములనుండి విచ్ఛిత్తి నొకగళ నిలుపుకొని నచ్చుచున్నది. ఇన్నాళ్లుగా ఒక్కసారియు

పారతంత్ర్య మెఱుగని ఆదేశ భాగ్యము అద్వితీయము గదా !

మార్చి 31 వ తేది సంవత్సరములోనెల్ల జపాను బాలికలకు మిక్కిలి వినోదకరమైన

దినము. ఏమన అదిబొమ్మల పండుగదినము. ఉత్సవానుకూలమైన బట్టలు కట్టుకొని

ఆనాడు జపాను బాలురు, బాలికలు గుమిగూడి నానావిధములైన భిక్ష్యములను భుజిం

తురు. జపాను దేశపు రాజధాని నగరమగు టోకియోనగరమున ఆనాడు బాలికల

కొఱ్ఱకైన దుకాణములు పెక్కు ఏర్పాటు చేయబడియుండును.

కన్యాశుల్కము

ఉభయభాషాప్రవీణ బులును సరసింహకా స్త్రీగారు

చ॥ కటికివిధానం బండితులు గన్నెల నమ్మి గుటుంబపోషణ గటకట! సేయనూనుదురు కష్ట మటంచు దలంపరాత్మ నా కుటిలుల తప్పుకాదది యకుంతితశక్తి దల్లిర్ప వారికిం దిటముగఁ గన్యకాళి నిడు ధీరహీతుండు విధాతనిందుడౌ.

సీతాసందేశము.

శ్రీవేంకటపీఠరాజకవులు, కవితారులు

'భుజముపైనిడి నన్ను గొంపోదు'నంటి
కాని, తనపతి నొక్క రాక్షసులుండు
ముచ్చిలిన రాముండు గహస్యముగ నె తనదు
దాగఁగొనిపోయెన్మృగము దనముకాద!

పది నెలలనుండి దుర్భరవ్యథలఁబొదలి
ఈవియోగాంబునిధి నిట్లు తీడుచుంటి
ప్రాణములు నిల్పుటెంక దుర్భరమటంచు
నునవి నీయును! విభుని నెన్ముదిద్రవంప.

అమలకశ్యామలమంట పాధ్యంతరమున
సచ్చరితుఁ డగ్నిదేవుడే సాక్షిగాగ
నన్నువిడనాడనంచుదా నెన్నొగతులఁ
జేసిన ప్రతిజ్ఞకురువంగఁ జెల్లదనుము.

అరఘూత్తము దివ్యపాదారవింద
చింతనస్వాంతనై యీవనాంతరమునఁ
గాలముం బుచ్చుచుంటి దుఃఖములనోర్చి
కంటె! నా దుస్థితలెఱంగు కనివశేన్య

శత్రువాశంకకోద్ధర శౌర్యకాలి
త్రిభువనసమీద్య రామభూవిభుండుకూడ
భార్యఁగోల్పోయె నన నగుతాటుకాద
అర్జునరక్షణోపాయ! అంజనేయ!

కన్నతల్లివిభాన నన్గారవమునఁ
గాంచెడు సుమిత్రజాని దండకావనమున
పరుషవాక్యంబులాడిన పాపఫలముఁ
గుడుచుచుంటినటంచు వాకొనవె తండ్రీ!

అర్యపుత్రుని, నామనోహరు నిటను
నెటులఁదోడ్కొనివచ్చెదో పటురయాన!
ఈవియోగవ్యధాభార జీవితమల
సైవఁగాఁజాలననుము—నాపాపమనుము.

లోధ్రమహిమ

స్త్రీరత్నముల అభిప్రాయములు.

ఆంధ్ర యువతీమణులు

శ్రీమతి కవయిత్రి పులవర్తి కమలావతీదేవిగారు రాజమండ్రినుంచి ఇట్లు వ్రాయుచున్నారు.—

“నాసోదరి బహిష్టయందు కడుపునొప్పిచే చాల బాధపడుచుండెడిది. తమ “లోధ్ర” మూడు బుడ్లను తెప్పించి యామె కొంగుగతిని. నాచెల్లెలు స్వస్థురాలగుటయేగానుండ నిరువురు బిడ్డలనుకూడ కనినది. తమ లోధ్ర స్త్రీలపాలిటి వరప్రసాదిని యనుటకెట్టి సందియమునులేదు. మాస్త్రీల వ్యాధులకు తమలోధ్ర కల్పతరువువలె కన్పడుచున్నది.”

శ్రీమతి ఎ. కనకమ్మగారు, C/o సరసయ్యగారు, విలేజిమాజస్త్రిట్టు, కదిరినుంచి ఇట్లు వ్రాయుచున్నారు.—

“మీలోధ్ర 4 పెద్దబుడ్లను నేవించినాను. 4 నెలలనుండి కడుపునొప్పి బొత్తిగనిలచిపోయినది.”

కర్ణాటక స్త్రీలు.

శ్రీమతి బి. ఇందిరా కుమారిదేవిగారు మెట్టూరునుంచి ఇట్లు వ్రాయుచున్నారు.—

“నేను మీకేసరికంటేగం “లోధ్ర”ను నేవించుచున్నాను. తత్సర్వము నాకు బహిష్టకాలమందు మిక్కిలి బాధకలుగుచుండెను. ప్రతి నెలయును క్రమముదప్పి బహిష్ట యిరువది దినములోపుననే యగుచుండెను. రెండు సంవత్సరములవరకు ఆకుపత్రిమందు పుచ్చుకొంటిని గాని గుణము కనుపించలేదు. పిమ్మట నారు ఆకురేపకా చేసుకొమ్మని చెప్పిరి; నేనిచ్చుపడలేదు. తమ “లోధ్ర” ప్రభావమువిని రెండుబుడ్లు బుచ్చుకొన్న తర్వాత మామూలుప్రకారము క్రమముగ 28 రోజులకు బహిష్టయగుచున్నాను. బాధలన్నియు నివర్తియినవి. మరి రెండుబుడ్లు తమ “లోధ్ర”ను నాకు పంపగోరుచున్నాను.”

శ్రీమతి జయలక్ష్మమ్మగారు, కొల్లిగల్ బాలికాపాఠశాల ఉపాధ్యాయిని, ఇట్లు వ్రాయుచున్నారు.—

“గడచిన మూడు సంవత్సరములనుండి, నాకు పరిగా ఋకుస్రావము కాకుండెను. రెండుమూడు నెలల కొకసారి బహిష్ట కలుగుచుండెను. ఇందువలన నడుమునొప్పి, కీళ్ల నొప్పులు, బలహీనము, దేహము బరువుగతోచుట, మొదలగు బాధల ననుభవించుచుంటిని. మీ “లోధ్ర” రెండు సీసాలు తెప్పించి వాడి నందులో పైకనిన వ్యాధులన్నియు మాయమైనవి. ఇప్పుడు సకాలమునకు బహిష్టాటగుచు నుభయగునున్నాను. మరియు రెండుసీసాలమందును వాడదలచినాను. నావలెనే బాధపడుచున్న స్త్రీలకు లోధ్రను వాడితీరవలెనని ఖండితముగా తెలుపుచున్నాను.”

కైఫియత్ నారీమణులు

శ్రీమతి అన్నాచాండీగారు ఎం. ఎ. ఆనర్స్ ‘శ్రీమతి’ సంపాదకురాలు, కొట్టయంనుంచి ఇట్లు వ్రాయుచున్నారు.—

లో ద్ర మ హి మ

“మీ ‘లోద్ర’ను వాడినాను. శ్రీల ఋకుసంబంధమగు జాడ్యముల కుదుర్చుటకు అపూర్వమగు ఔషధరాజమని చెప్పగలను. తియ్యనిరుచిగల్గి, పక్ష్యపానాదుల పాలింపవలసిన అవసరము లేకుండుటచే, యీ మందును సంతోషముగ వాడవచ్చును.”

శ్రీమతి డాక్టరు అన్నతామన్ అమ్మగారు బెంగుళూరు, ఆస్పత్రి నూపరిండెంటు, ఇట్లు వ్రాయుచున్నారు.

“ఇంగ్లీషు అపుషధములవల్ల గుణము లేనందున తమ “లోద్ర”ను నానోదరికి వాడితిని. ఆమెకు హాల్బర్ట్ మైన గుణము నిచ్చినందుకు సంతోషించుచున్నాను. ఇకమీదట ఈ యపుషధమును వారోగులకు వాడెదను.”

శ్రీమతి కె. ఇనయగారు, ఎ బి. మిషన్, సత్తెనపల్లి, గుంటూరుజిల్లా, ఇట్లు వ్రాయుచున్నారు.

“మీ ‘లోద్ర’వలన నాకుమిక్కిలి ఆరోగ్యముకల్గినది. నాకు వచ్చుచుండిన దగ్ధనయ్య మైనది.”

శ్రీమతి మిసర్సు. ఏ. దేవదాసుఅమ్మగారు ఇ. డబ్ల్యు. ఎమ్. స్కూలు, సాలిక్, మిక్ బుజిల్లా, ఇట్లు వ్రాయుచున్నారు---

“మీవద్దకొన్న “లోద్ర” నాలుగు బుద్దను, ఋతుసాహచోషములచే బాధనొందుచున్న శ్రీల కిచ్చినాను. వాటిని వాడినందున వారి రోగములు కుదిరినవి.”

కేరళ వనితలు

శ్రీమతి ఎడవిల్లి పార్వతమ్మగారు తిరుచూరునుంచి ఇట్లు వ్రాయుచున్నారు.

“నేను 25 సంవత్సరములుగ ఋకుసంబంధమగు జాడ్యములతో బాధపడుచుంటిని. ఎన్నియో మందులను వాడినను గుణముగపడలేదు. తుదకు మీ ‘లోద్ర’ను కొద్దికాలము మాత్రము వాడగా అత్యద్భుతముగ రోగనివారణ గావించెను.”

శ్రీమతి అమ్మకుట్టియమ్మగారు, సంగీత ఉపాధ్యాయిని, సర్కారు హైస్కూలు, తిరుచూరు, కొచ్చినుంచి ఇట్లు వ్రాయుచున్నారు.

“చాలాకాలముగ అనేక విధములైన గర్భాశయ రోగములవల్ల బాధనొందుచుంటిని. అనేక విధములైన చికిత్సలను పొందితిని గాని నివారణము కాలేదు. కడపట తమ “లోద్ర” నేవించిన వారము రోజులలోనే గారడీవిద్య వరుగమందు పనిచేసెను. దానిప్రభావమును వర్ణింపజాలను.”

శ్రీమతి మిన్ గోపాలపణిక్కర్ గారు, శారదావిలాసము, చిత్తూరు, కొచ్చినుంచి ఇట్లు వ్రాయుచున్నారు.

“మీవద్దనుండి తెప్పించిన 6 లోద్రబుద్ద లో 2 నేనును తక్కిన 4 మాచెల్లెలును నేవించుటచే మాయెక్క ఋకుకౌలము మాయమాయెను.”

శ్రీమతి మిసర్సుకర్తగారు, కోరోలి ఆమ్మనాత్ హవుస్, ఇరింజలకుడ, కొచ్చినుంచి ఇట్లు వ్రాయుచున్నారు.---

“పది సంవత్సరములుగ ముట్టుకుట్టువల్ల బాధపడుచుంటిని. దానిని మీలోద్ర అత్యద్భుతముగ నివారణచేసెను.”

సమయమునకు తగిన గ్రంథము!

సరిసులకు తగిన రహస్యకావ్యము!!

సంసారమును ఆనందమయముగ చేయుటకై యవేక్షించు భార్యార్థము

తత్త్వణమే యీగ్రంథమును కొని చదువుడు.

ముద్దులమర్తము

గ్రంథకర్త శ్రీమతి ప్రభావతి కుమారి.

ముద్దులు!—ముద్దులగు దాని రుచి తెలియనివారెవరు? దాని యింపైన యమృతమును గ్రోలనివారివరు? ప్రాచీనకాలమునుండియు ముద్దులమగుల మర్యాద సామాన్యమా? ముద్దుల పుట్టుక, ముద్దులచక్ర, ముద్దులవలన గలుగు లాభనష్టము, తపాలు, తంతి, తెలిపోనువ్వారా ముద్దులపంపుట, మొదలగు మృత్యువు లెన్నియోయందుకలవు. ముద్దులకాసి! ముద్దులధార!! ముద్దులమాల!!! ముద్దులమర్తము!!!! యౌవనదంపతులు సంతసముతో సుఖముల ననుభవించుట కను, తమ బీభత్సములను స్వర్ణకుల్యముగ గడపుటకును, వలయు రహస్యము లిందు కుప్పటిప్పులుగ నున్నవి. శోభనపుగది రహస్యము, ఆలుమగల యానంద రహస్యము, ప్రేమమును పెంచు దారులు, మోహ-ప్రేమ వ్యత్యాసములు, పెండ్లియొక్క లాభనష్టములు, పెండ్లిపద్ధతులు, యేకాంతస్థ యువతీయువకుల తలంపులు, లజ్జగల శ్రీపురుషుల సంభాషణములు, ప్రేమపరీక్షలు ముద్దులరుచి గ్రహించు దారులు, పడకటింట సతిసతులు విజయముపొందు విధములు, శోభనపు గది సింగారము, పడకటింటికిపోవు ఆలుమగల యలంకరణము, లజ్జలోగల సౌందర్యము, రతి లేనివారిగతులు, పడకటింట ప్రథమప్రయత్నములును తద్వారా కలుగు ఆనందము, గర్భాధాన కారణము, గర్భాధానసమయమున సతిసతుల ఉండవలసిన తలంపులు, వారి పద్ధతులు, సంసర్త సమయము, కాలనియతిలేక కలియుటవలని కష్టమును, కామవ్యాధి, తన్ని వారణములు, శోభనపు గదిలో సతిని పతి-పతిని సతి-జ్ఞుంపవలసిన పద్ధతులు, మొదలగు సుమారు 100 అపూర్వ రహస్యములు యిందు వివరింపబడెను. నీతికి, ధర్మమునకు, పుణ్యమునకు విరుద్ధముగానుండ వ్రాసిన గ్రంథ మగుటవలన, శ్రీపురుషులు, పయోధికుల నందరును చదువుటకొర కేగ్గరిచినది.

వెల రూపాయి 1-0-0

ఎం. ఎస్. రాములు & కంపెనీ,

కల్కుండపముగోడ్డు, రాయపురము, మద్రాసు.

M. S. Ramulu & Co., Booksellers, Rayapuram, Madras.

ఆరోగ్యశ్రమము.

చెన్న పట్టణమునకు సమీపమున ఆరోగ్యపద్ధతుల ననుసరించి
చికిత్స జేయుటకు చక్కని ఆశ్రమము.



నూరడుగుల యెత్తును, చక్కని నీడలును, పచ్చని
బయళ్లును, నిర్మలమైననీరును, ఇసుక నేలయును గల్గి వనప్రదేశ
మైనను నివాసయోగ్యమై ఋష్యాశ్రమము బోలు నీప్రదేశము
మిక్కిలి ఆరోగ్యవంతమై యున్నదని డాక్టరు ముత్తు మొదలగు
ప్రకృతి శాస్త్ర వేత్తలు హెచ్చుగా కొనియాడి యున్నారు.

వివరములు కావలసినవారు

డాక్టరు ఆ. లక్ష్మీపతి, బి. ఏ., ఎం. బి. సి. ఎం., భిషగత్న

మేనేజింగ్ డాక్టరు గారు

43, హాంప్స్టడ్, మాంటూరోడ్డు పోస్టు, మదరాసు,
అని వ్రాయవలెను.

తులసి-చిల్వ

ఇవి తులసి చిల్వ అను జాతీయ మూలికలను గూర్చి శాస్త్ర విషయక
పరిశ్రమచేసి వ్రాయబడిన ఉత్తమ గ్రంథరాజములు. ఈ మూలికల ఓషధి
గుణము, వైద్య ప్రయోగములు, శాస్త్రచర్చ, పురాణ వివరము సరళ శైలిలో
వివరింపబడినవి. వైద్యులకు, భక్తులకు మిక్కిలి ఉపయోగకరమైన గ్రంథములు.
క్రాను సైజున మంచి ఫెదరువైటు కాగితము మీద ముద్రింపబడి గృహలక్ష్మి
గ్రంథమాలలో ప్రథమద్వితీయ కుసుమములుగా ప్రచురింపబడినవి.

గ్రంథముల కర్తలు. డాక్టర్ కె. యకా. కేసరి

ప్రతిబిక్కుంటికి 0-8-0

గృహలక్ష్మి కార్యాలయము

పోస్టుబాక్సు నెం. 752

ఎగ్మూర్, మద్రాసు.

మోహనాంగి

అండ్. శేషగిరిరావుగారు. బి. యె: (సారస్వతసమాజము.)

బ్రహ్మరి మండలములోని ఆనెగొండికి సమీపమున నుండిన విజయనగరము రాజధానిగా కటకము దొట్టి కన్యాకుమారి పఱుకునుగల దక్షిణభారతదేశమున కంతకును క్రీస్తుశకము ౧౫౦౯-వ సంవత్సరముమొదలు ౧౫౩౦-వ సంవత్సరముదనుక ఛత్రపతియై చెలువొందిన ఆంధ్రభోజుడు శ్రీకృష్ణదేవరాయలకు మోహనాంగియును కూతురుండెను. కృష్ణదేవరాయలు సంస్కృతాంధ్ర భాషలయందు సరసకవనము చెప్ప నేర్చి 'కవితాప్రావీణ్యఫణిశు'డని బిరుదమందిన విద్యావంతుడు. మోహనాంగి రాజకవి శిఖామణియగు కృష్ణదేవరాయలకు సర్వవిధముల తగిన కూతురు. ఆమె ఎన్నికగన్న విద్వాంసురాలు; విశేషించి గొప్ప కవయిత్రి.

మోహనాంగి కవిత్యమండలి మంచిచెడ్డలను పరికించి పట్టగల ప్రాజ్ఞురాలు. రసవంతమైన కవిత్యమునందు వెలలేని అభిమానముగల ఉచితజ్ఞురాలు. ఈ సంగతులు మాధిపతి చుచు జనులొకకథ చెప్పెదరు. అందలి సత్యాసత్యము లెట్టివైనను ఆకథ వినసాంపుగా నుండును గావున నిచటవివరించుచున్నాను.

“ఆంధ్రకవితాపితామహుడగు అల్లసాని పెద్దనార్యుడు 'శిరీషకుసుమపేళల సుధామయోక్తుల'ను చరిత్రమును రచించి కృష్ణదేవరాయలకు అంకితముచేసి ఆప్రభు రత్నమువలన ఆపూర్వ సన్మాన గౌరవమునొందెను. ఆవృత్తాంతమునువిని సంకులసాల నరసింహము అనుకవీశ్వరుడు తానుకూడ నొక ప్రౌఢప్రబంధమును రచించి కృష్ణదేవరాయలకు గృతినిచ్చి గౌరవమునందఁ గోరెను. అట్టికోరికతో నాతఁడు కవ్వపడి 'కవికర్ణ రసాయన' మనుప్రబంధమును వ్రాసెను. అతఁడ్రాగంధమును తీసికొని రాయలరాజధానీ నగరమగు విజయనగరమునకుఁ బోయెను. పిమ్మట ఆతఁడచ్చటి ఆస్థాన కవిశ్రేష్ఠుడగు అల్లసాని పెద్దనార్యుని దర్శించెను; తన గ్రంథమును ఆమూల్యగ్రముగ నాకవివర్యునకు వినిపించెను; తనకు రాజదర్శనము చేయింపుచుని ఆతనిని పలువిధములఁ బ్రార్థించెను.

ఆంధ్రకవితాపితామహంః జాగ్రంథము నాలించి అందలి కవితాచనుత్కారమునకు అబ్బురపడెను. ఆమనోహర కావ్యమును కృష్ణ దేవరాయలకుఁ జూపినయెడల ఆతనికిఁ దన మనుచరిత్రమాది గౌరవము డిందు పొందునని పెద్దనార్యుఁడు కించపడెను. ఆతని హృదయము ఆసూయాగ్రస్తమయ్యెను. అట్లు అసూయా పితౌచగ్రస్తుడై ఆతఁడు నృశింహకవికి రాజదర్శనము కానియ్యక 'అదిగో, ఇదిగో' అని కాలయాపన చేయ సాగెను. పాపము నృశింహకవి పెద్దన్నసాయమున తనకు తప్పక రాజదర్శనలాభము కలుగునని నమ్మించిరకాల మట్లేవిజయనగరమున సొంతసొమ్ము వెచ్చించుచునుండెను.

ఇంతలో నతనిచేతనున్న కానుపీనమంతయు సెలవైపోయెను; పెద్దన్న ఆతనికి రాజదర్శన లాభ మొనగూర్చునన్న ఆశ నక్కాశయయ్యెను. ఆసితిలో నాతనికిఁ దనకావ్యములోని పద్యములు విక్రయించినఁగాని దినభుక్తికి మార్గము కానరాకపోయెను. అట్లగుట నాతఁడు తనగ్రంథములోని కొన్ని రసవత్తర పద్యములనేర్చి తన పరిచారకునకిచ్చి వానిని పురమున అమ్ముకొని రచ్చునివంపెను. నేవకుఁడును ఆపద్యరత్నములను తీసికొని పోయి పట్టణమంతయుఁదిరుగుచుఁ బద్యమునకుఁ బనివరహాలు విలునయని కేక నేయుచు రాజనగరిలోనికి వచ్చెను. రాజకుమారికయగు మోహనాంగి హాస్యాగ్రముననుండి ఆకేక వినెను. కావ్యగీతి ప్రియుయగు నామె వెంటనే ఆపద్యములను తెప్పించిచూచెను. రసగ్రహణమున అసమానురాలైన మోహనాంగి ఆపద్యముల నొక్కసారి చదువుట తోడనే అందలి పదశయ్యారసచాక చమత్కృతిని పూర్తిగఁజూఱలాడ గలిగెను. అప్పుడు వాఁ డడిగిన మూల్యము నొసఁగి ఆవిద్వాంసురాలు ఆపద్యములను విలిచెను; విమర్శక దృష్టితో దానినిపఠించి కంఠస్థమొనరించుకొనెను.

రాజాదరణ లభింపమిచేఁ గవికర్తరసాయనప్రబంధనిర్ణాత ఇక 'ప్రభుమరాత్మల' ప్రస్తుతింపనని ఒట్టుపెట్టుకొనెను. తనగ్రంథమును రాజాంకితము చేయనని అభావనైరాగ్యమును తెచ్చుకొని ఆతఁడు పద్యములు అమ్ముగా వచ్చినధనమును పుచ్చుకొని శ్రీరంగమునకుఁ బోయెను. అచ్చన ఆతఁడు ఆముప్పికార్థియై తనగ్రంథమును శ్రీరంగధామునకుఁ జింకితముచేసి ధన్యజేవనుడయ్యెను.

అనంతరము కొంతకాలమునకు ఒకనాఁడు మోహనాంగి తనతండ్రియగు కృష్ణదేవరాయలతోఁ బఠురంగ ఘాటుచుండెను. అసమయమున మోహనాంగి నడుపుచున్న

బలములోని ఒకబంటు కృష్ణదేవరాయలు నడుపుచుండిన బలములోని మంత్రి, ఏనుగుల పగచేతఁ దొలగిపోవలసివచ్చెను. ఆసందర్భమునకుఁ జక్కగా హత్తునట్లు అప్పుడా కవయిత్రీమణి తానుకొనిన పద్యములందలి:

‘ఉద్ధతులమధ్యఁ బేదలకుండఁ దరమె?’

అను అర్థాంతరన్యాసమును ఎత్తివలుకుచు బంటును వేటొక యింటికి నెచ్చెను. అది వినిరాజుమెచ్చి ఆయర్థాంతరన్యాసముగల పద్యమునంతయుఁ జదువుమని తన తనయ నడిగెను. ఆమెలప్పుడా పద్యమును చదవి తండ్రికి వినిపించెను. కృష్ణదేవరాయలా పద్యమునందలి చమత్కారమునకు సంతసించి ‘ఇదియే గ్రంథములోనిది?’ అని మోహనాంగిని ప్రశ్నించెను. దానికామె ఆపద్యము సంకులసాల సృశింహకవికృత కవి కర్ణర సాయనము లోనిదనియు, దానిని తాను విలిచితినియు బదులుచెప్పెను. అందుమీఁద గలిగిన ప్రసంగవశమున కృష్ణరాయలు సృశింహకవికి పెద్దన్నచేసిన మోసమును తెలిసి కొని మిగులవగచెను.”

సరసకవిత్వమునందు మోహనాంగికిఁగల గాఢాభిమానమును వివరించుటకుఁగాను ఈకథ ఇటీవలివారిచేఁ గల్పింపఁబడియుండునని పలువురయభిప్రాయము.

మోహనాంగి ‘మారిచీపరిణయము’ అనుశృంగార ప్రబంధమును రచియించెను. కృష్ణదేవరాయ లొకనాఁడు అల్లసాని పెద్దన్న, ముక్కు తిమ్మన్న మొదలగు అష్టదిగ్గజములతో భువనవిజయాఖ్యసంపద్యవనమున నిడుకొలువై యుండగా మోహనాంగి తనప్రబంధమును అచ్చటచదివి వారికి వినిపించెను. అందలిమేలెంచి వారుదానిని మంచి కావ్యమని ప్రశంసించిరి. కాని ఆపుస్తకమిప్పుడు లోకమునకుఁ జేకూఱకున్నది. అకారణమునఁ గొందఱు మారిచీపరిణయ మను కావ్యము అసలు రచియింపఁ బడనేలేదని వాకొనుచున్నారు. కాని అగ్రగ్రంథము రచియింపఁ బడియుండెననుటకు ప్రమాణములు లేకపోలేదు. ఆశృంగార ప్రబంధము కాలగర్భమున జీర్ణించిపోయినదో లేక భావిపరిశోధనమున బయలుపడునో మాత్రము మనమిప్పుడు నిర్ణయింపఁ జాలము.

మోహనాంగి యావనదశయందే ప్రాణనాయకుని గోల్పోయెననియు, అప్పుడా పరమసాధ్వి సహగమనముచేసి పతితో నుత్తరలోకమునకుఁ బోయెననియు జెప్పుదురు.

“అంగ్రవిదుషీమణుల”మండి.

శ్రీ యశోదాకుమార!

శ్రీమతి జూలూరి తులశమ్మ గారు.

చిరుగజ్జయలధ్వని చెవులపండువు సేయ సప్తస్వ యని జేరనరుగు నపుడు
ఆవ్యక్తమధురిమ నలరు వాక్తతిమిార నమ్మ! యేమైనఁ బెట్ట నెడు నపుడు
పడుచు లేచుచు వచ్చి పైటనుదిగలాగి పాలించు మారాముబట్టు నపుడు
మెడలోని హారముల్ దడవుచు పాల్ద్రావి హాయిగా కన్నులుమూయు నపుడు

ముద్దు లెన్నియొ గలవెన్న మురవిదార!
ప్రకటగుణగేయ! మునిజనభాగధేయ!
భక్తజనపాల! గోపికాపాణలోల!
తరుణమందార! శ్రీయశోదాకుమార!

పాలీయ కింటిలోఁ బనిదీర్చు జనఁ గిన్నఁ గుండ బోగొట్టు నీ కొంటెతనము
పట్ట ద్రిమ్మరగఁ గన్నడిన నిన్ బెడరింపఁ గనుల నుల్కుమఁజూచు కలికితనము
వెదకి గాంచఁగలేక వేసారు నందుని వెలదికి దొరకిన బేలతనము
భూరుహద్వయమును పురుషమూర్తులుగాగ పచరించు నీడు నేర్పరితనంబు

తల్లి! నీమాయ లెన్న విధాత జాలఁ
డనఁగ మరియెవ్వరికిఁ దగు? నమలచరిత!
భవ్యయోగీంద్రసేవిత! భక్తవరద!
తరుణమందార! శ్రీయశోదాకుమార!

వెనుక పాటున వచ్చి కనుమూసి యెవ్వరో? చెప్పకో మని తల్లి జేరు నపుడు
జంగమలతలాగు సన్నిధి కరుదెంచి ఆమ్మ! నక్షబట్టు మంచుగు నపుడు
పాలారుచెక్కులపై దూగు ముంగురుల్ డాకేల మీతల్లి తడవు నపుడు
బర్హి పింఛము నాకుబాగు చేర్చుక్కను అన్నయ్య కిడుమమ్మ! యనెడు నపుడు

మరిపమొనగెడు నీదగు ముద్దు లరసి
స్వాంతమునఁ బొంగు భాగ్య మెవ్వారి కబ్బు?
కరువుదీరంగ మీయమ్మ గాంచెగాక
తరుణమందార! శ్రీయశోదాకుమార!

మూపునఁ బరశువు ముంగేలఁ జనుకోల పాలచెం బెడకేలఁ బరగు వేళ
సంగడిండను గూడి సహజవై ఖరితోడ నాలతో బాల మేగునట్టి వేళ
సెలగోల నటనుంచి చలిదిబోనముఁ జేసి తోడిబాలుర కిడి యాడువేళ
కాసంత యెండలో కాగి చెట్లకు బాకి స్వాదుగా వేణువు నూదువేళ

ముద్దులనుమూటగట్టు సీమూర్తి జూచి
ధన్యతములైరి నీదగు తల్లిదండ్రుడి
బాలగోపాలగోపికాపశుగణంబు
తరుణమందార! శ్రీయశోదాకుమార!

మునిమాపు పసులతో వెనుకొని వేవచ్చి యమ్మయొడిని బరుండునట్టి సొగసు
పులిగో రెదిర? యంచు పొలతి కన్నెఱసేయ వెఱచిన ట్టిటునటు బరచుతీరు
జలకంబుగావించి చలువగట్టఁగనిచ్చి బువ దిన రమ్మన్న బోవుసౌరు
తెలిసెజ్జవై నిద్రదీర రమ్మని పిల్వ తోడిబాలుర గూడి యాడు విధము

ముద్దు లొలికెడు సీచర్య ముదముదీర
గాంచ నోచెను గదర నిన్ గన్నతల్లి
రమ్మగుణసాంద! త్రిభువనరాజచంద్ర!
తరుణమందార! శ్రీయశోదాకుమార!

లక్ష్మీదేవి-బాలంభట్టు.

ఒంగోలు వేంకటరంగయ్యగారు, వియె. వియల్.

దేశస్థ్రీలు న్యవహార (law) పరీక్షలందు గెలిచి నియుక్త (advocate) పదవుల మెలగుటనికి
మీద చూడగలము. ఇపుడిపుడే ఆచటనవట నొక కిద్దరు వెలసియున్నారు. రాజకీయ విషయ
ములలో నుహమ్మదీయులు తమ తెగలవారికి సంబంధించిన వ్యవస్థలు తమతోని వానికిని తమ మతస్థునికిని దలసి
నటుల యితరులకు స్ఫురింపజాలవనియు, అదికారణముగ తమ జనమునకు ప్రత్యేక ప్రాతినిధ్యము (separate
representation) ఉండవలయునని కోరుచుండుట జూచుచున్నారము. అబ్రాహ్మణులు బ్రాహ్మణాభిప్రాయ
తమ తమ సంపద్విస్తృతులు చక్కగ వెలువరింప బడజాలవనియును; తమ హానివృద్ధులు తమ జనమునకే
గోచరింపగలవనియును ఉద్దేశములగొని అబ్రాహ్మణ సామ్రాజ్యత్వమును నెలకొల్పుకొనిరి.

అటులనే సాంసారిక విషయములందువలె వ్యావహారికములందును కొన్నియంశములు శ్రీధృష్ట్య ప్రపంచితములగు విధము చేయగలుగవచ్చును. ఉదాహరణము గావలయునన నొక్కదాని జాపవచ్చును. పూర్వమున మహారాష్ట్రదేశమున సాయగుండె వైద్యనాథభట్టు అనునొక బ్రాహ్మణుడుండెను. ఈతడు మహా పండితుడు. వ్యాకరణశాస్త్రమున మహావిద్వాంసుడు. నాగజిభట్టు శిష్యుడు. “కలా” “చిదన్ధిమాలా” లోను ననేక వ్యాకరణగ్రంథముల రచించిన ప్రసిద్ధపురుషుడు. ఈతనిభార్య లక్ష్మీదేవి. వీరికాలము క్రీ-శ. 17-వ శతాబ్దముని కొందరు 18-వ శతాబ్దముని కొందరు చెప్పెదరు. శతాబ్దమెద్దియైనను పారాజిక మూర్ఖులు కారు. ఆయమ లోకమున సంసారము జేసిన శ్రీ. ఆమెకు కళాకృష్ణుడను నొకకొమరుడు గూడనుండెనట.

ఈలక్ష్మీదేవి శ్రీమహావిప్లువత్నివలె సమస్తసంపదలకాకరమై యుండినదో లేదో తెలియదుగాని వేద ములనుచ్ఛసించిన చతురాసుని రాజీవలె విద్యాసంపన్నురాలు. ధర్మశాస్త్రములందు ప్రవృత్తిగలిగి యాజ్ఞా వల్క్యస్మృతికి ముఖ్యవ్యాఖ్యానముగు మితాక్షరికి సంస్కృతమున నొకవ్యాఖ్యానము వ్రాసినది. దీనికి లక్ష్మీవ్యాఖ్యానముని పేరు. ఈ పండితురా లేకారణముననే “బాలంభట్టు”యను పురుషవాచమును గ్రహించినది. ఆ లక్ష్మీవ్యాఖ్యానము “హిందూలా” గ్రంథములలో బాలంభట్టియము అని గానవచ్చుచున్నది. బాలంభట్టు ప్రశంస మెయింపు హిందూలా (Mayne's Hindu Law) లో దాయభాగమును గూర్చిన యధ్యాయమునగలదు. రాజశుమారసర్వాధికారియను బంగళిపండితుడు రచించిన దాయమునుగూర్చిన (Inheritance) గ్రంథమునను విశేషమును ప్రశంసగలదు.

ధర్మశాస్త్రపజ్జులపై సంచరించునపు డీయను చర్చితచర్చణముజేయక బుద్ధిదాస్యమును జాపక కొన్ని పట్ల స్వతంత్రముగ ప్రవర్తించినది. ముఖ్యముగ పురుషులలోపాటు శ్రీలకును దాయభాగ నిర్ణయమును నిర్ధారము జేసినది. సుమారులకువలె సుమారితలకును దాయభాగమును నిర్ణయించుచు “పుత్రాద్విగ్రహజేన కన్యా నామసిగ్రహణం” అని నిర్వచించియున్నది. అనగ పుత్రశబ్దము “పుత్రకు” గూడ నూచించుచున్నదియని భావము. (ఇండియా శిక్షాస్మృతిలోని (Penal Code) పరిభాషాపచ్చేదమున “వాడు” అను సర్వనామ మును దాని రూపభేదములును శ్రీపురుషుల కిద్దరికిని అన్వయించునట్లు) “అంగాదంగాత్సంభవతి పుత్రవ ద్దహితాస్యణం” అనియేపాఠికాలమునను కుక్రుడు తన నీతిసారమున కానించియున్నాడు.

మరియు మన లక్ష్మీదేవి, సపత్నీమాతను (సవతితల్లిని) గూడ దాయభాగ్యుల (వారసులు)లో జేర్చినది. ఎటులనగ:—

మాతాజననీ ఆభావేనాపత్నీ మాతానీ మార్తాపదోక్తతి—భార్యాపుత్రులు లేనివాని తల్లి సజీవురాలుగనుండిన వానికినామె వారసు అని అందరు అంగీకరించియున్నారు. లక్ష్మీదేవిజేసిన విశేషమేమనగ కన్న తల్లియును లేక సవతితల్లి మాత్రమున్నయెడల ఆమెయు వారసు అగునని. ఏలననగ ఆమెయందును మార్తపద మన్వయించుచుండుటచేత. సపత్నీమాతను వారసుగ యే ప్రాజోద్భవారును యిప్పటివర కంగీకరింపలేదు. లక్ష్మీదేవి శ్రీయగుటచే హిందూసంఘములలో సవతితల్లియొక్క దుస్థితి దలసికొనినదై ఆమెకును దాయార్హత కల్గించినది. ప్రాజోద్భవులు ఎపుడోయొక సన్ని వేశమున సవతితల్లికిని వారసత్వగతికల్పింపగలరు. ఏలనన తల్లితోబుట్టినవాడు మేనమామ వారసునుండుట ప్రసిద్ధమైయున్నది. మాతృస్వపత్నీ భ్రాత—తల్లికి సవతి యన్న దమ్ముడు (Mother's step brother) వారసునా కాదా యను వివాదమొకమారు మద్రాసు ప్రాజోద్భులోపాసగి చంద్రాంకుధవశిర కీర్తిమూర్తియై మద్రాసు ప్రాజోద్భునందు వెలుగుచుండు శ్రీ శ్రీ శ్రీ

న్యాయమూర్తి ముక్తుస్వామి ఆయ్యరుగారు 16 మద్రాసు 23 (24) నందు ధర్మశాస్త్రములను, ప్రసక్తములగు వ్యాకరణాంశములను పూర్ణముగ పరిశీలించి తల్లి సవతి యన్న తమ్మునికిని మాతులత్వము సాధించియున్నాడు. మార్మకబ్దమునకు “దులచ్” ప్రత్యయ సంయోగముగలిగి “మాతుల” శబ్ద మేర్పడుచున్నదనియు వైయాకరణ సంవిధానమున మాతులశబ్దార్థమున తల్లితోడబుట్టినవాడే మాతులుడగునని విధింపబడకయుండుటచేతను భిన్నోదరునికిని మాతులత్వ మాపాదింపగలదని నిర్ణయించియున్నారు. భిన్నోదరునికి యాధారమే ర్పడియుండ సావత్రిమాతృవిషయ మింకొక మెట్టులానున్నది. లక్ష్మీ దేవియాశయము సేర వేదవచనము.

ఇంకొకవిషయమునను మనలక్ష్మీ దేవివృత్త వ్యవహార ధర్మస్వారంత్రియమును జూపియున్నది. పెండ్లియైన కుమారుడు విద్దలు లేకనే తనతండ్రికంటె ముందు చనిపోయిన యెడల అట్టి వాని భాగ్యము దాయపతకమున నున్నత స్థానమిమె జూపియున్నది.

“పితామహో వితిభిన్నపదం. ఏతదగ్రస్సు సావోధ్య” ఇత్యాది.

బంధువుల (Cognates) విషయమునను “అత్రాపి పుత్రాదిగ్రహణేన కన్యానా మపి గ్రహణం” అని శ్రీలనును దాయార్హతను తెప్పియున్నది. ఆదుతోబుట్టువులు (Sisters) వివాహము వలన భిన్నగోత్రమువారగుచున్నారు. వీరికి దాయార్హత బొంబాయి రాజధానిలోనున్నటుల మద్రాసులో లేనందున ఈ లోపము నివారంప న్యాయమూర్తి శేషగిరి ఆయ్యరుగారు పోరాడిరి. సభలముకాలేదు. ఇత్యాది విషయమున సేకముల లక్ష్మీ దేవిస్ఫుటముగ చర్చించియున్నది. ఒక్కొక్కపుడు ధర్మమిమాంసకేయు సవసరమున, వైయాకరణ ప్రాడిమను ఈ మెజాపుచున్నది. (Inheritance does not always follow sacra) పిండము తెట్టువానికే దాయమగతికముగ సంక్రమింపవలయునను నియతివిధింపబడియుండ లేదను విషయమున పంపిడించుచు “పిండదత్వ ప్రయోక్తాంశ హంత్యస్యన శాస్త్రీయత్వమితి అనయోక్తిభోనవ్యాఖ్యన్యాపక “భావః నాసిపాచ్ఛత్రికం సమైత్యతత్వం” ఇత్యాది తొక్కసంప్రదాయముల గుప్పించినది. (Obligation to offer funeral oblation (pinda) and the right to inherit are not invariably coextensive అనితాత్పర్యము. అనగ కర్మచేసినంత మాత్రముననే ఆస్తికిహక్కు కలుగ సేరదు అని.)

లక్ష్మీవ్యాఖ్యానము పూర్తిగ అచ్చుపడినటులలేదు. దీనిలోదాయభాగమునకు సంబంధించిన ప్రకరణములు మాత్రము యెచటో అచ్చుపడియున్నటుల డాక్టరుజాలియన్ జాలివిరచితమగు “హిందూ ధర్మశాస్త్రములు, అచారములు (Hindu Law and Custom) అనునూత్న గ్రంథముయొక్క అంగ పరివర్తనమున పుట్టకొంది నూచికలలో (foot note) నున్నది. ఆగ్రంథము లభింపలేదు. ఈచిన్న వ్యాసమున నుదాహరింపబడిన వాక్యములు ప్రాయశఃముగ సర్వధికారిహిందూ న్యాయధర్మము (Hindu Law of Inheritance Tagore Law Lectures) అను గ్రంథముననుండి గ్రహింపబడినవి.

ఈ ధర్మశాస్త్రజ్ఞురాలు “బాలంభట్టు” నామధేయమును స్వీకరించిన కారణమూహ్యముగనున్నది. శ్రీయొకతే ధర్మ ప్రవచనముచేసినదన్న నాగ్రంథమునకు గౌరవము గలుగజాల దనుభీతియె కారణముగ నుండునా? ఆమెననె. వ్యవహారములోనుండు ధర్మశాస్త్రములు పురాణములు అన్నియు ఆయా ఋషులు రచించినవి కాక పోవచ్చునను నూహయొకలదు కదా. శ్రీమద్భాగవతము బోధదేవకృతమా లేక వైయాసికమాయనువివాదము తీర్మానము నందలేదు. అటులనె యెవరోగొప్ప భట్టారకుడు రచించినటుల ప్రవర్తింప

జేయుటకు కారణమై బాలంభట్టు అనుపేరు యేర్పడియుండును. దీనియందంత మింకను విమర్శింపవలసియున్నది. ఓరుగంటిసామ్రాజ్యమేలిన రుద్రుడు దేవికి “రుద్రమదేవ” యని గ్రాంథికప్రశస్తిగలదు. విమర్శకులు దీనికేమి కారణము జెప్పగలిగియున్నారో ఛాందసపునుబ్బుల నడుచునుండు ఘోష గార్గి మైత్రేయీ లోనగు వారివలె గాక మనలక్ష్మి దేవిపేరు చుిత్రాంకితమైయున్నది. ఈమె వ్యాఖ్యాన ప్రచారము కాశీప్రాంతముల మెండుగనున్నటుల నోచుచున్నది.

జేదాంతపరిచయమున వాచస్పతి మిత్రకృత శ్రీకాంకరభాష్య వ్యాఖ్యానమునకు “భారతి”యను పేరును భాస్కరాచార్య విరచితమగు గణితశాస్త్రమునకు “రీలావతి” యను పేరును బోపచారికములుగ నంకితముల యింటులుగాక లక్ష్మి దేవి ప్రత్యక్షముగ ధర్మశాస్త్ర వ్యాఖ్యానమునరచించి కీర్తిపడసినది.

మన పాయగుండె లక్ష్మి దేవిబాయి గాక పదునాల్గవ శతాబ్దప్రాంతముల మిథిలాదేశము నేలినచంద్రసింహుడను గొప్పరాజయొక్క భార్య లక్ష్మి దేవియను నామయొక్కర్త యుండినదియట. ఆమెయు గొప్ప విద్వాంసురాలయి తన భర్తగారియందలి భక్తిప్రేమల గమపరచుచు వారపేరు కొంత గూర్చి “వివాద చంద్రము” అను ధర్మశాస్త్ర గ్రంథము నొకదాని వ్రాసినటులను సర్వాధికారిగారు పూర్వోక్తస్వకీయ గ్రంథ మున జెప్పియున్నారు. ఈ గ్రంథప్రచారము విశేషముగ మిథిలారాజ్యమున గలదని తెలియుచున్నది. ఆమెయు తన గ్రంథమునకు తనపేరు పెట్టుకొనక తన మేనల్లుడగు మిశరుమిత్రుని పేరు పెట్టినట్లు దెలియుచున్నది.

దేశస్త్రీలు వ్యవహారధర్మముల గూర్చి ప్రచారముజేయుట మనదేశమున నవాదిగనున్నది. అంగ్లేయుల కును విరోధియులకునువలె ఇరుపదియవశతాబ్దమున నుట్టిపడిన దివ్యావిర్భావముకాదు. ఎవరోయొక్కర్త ఇంగ్లాండున బారిష్టరు అయినదనగనె వాం కబ్బురపాటుకలిగినది. మనదేశ సరిత్రము మన మెరుగక యున్నారము. హిందూదేశ స్త్రీలును వ్యామవాదినులై స్త్రీజనముయొక్క ఆభివృద్ధికిని వ్యావహారికదాష్య విముక్తికిని నిశోధకములగు ప్రతిబంధములను నొలగించికొని అనాధృతముగాని స్వేచ్ఛ ననుభవింపవలయును.

(ఈ వ్యాసము అచ్చునకు బంపిన వెనుక జయదేవకి విరచిత “చంద్రాలాకము” అన నలంకార శాస్త్రమునకు ఈ లక్ష్మి దేవిభర్తయగు పాయగుండె వైద్యనాథ రచితరమాఖ్య వ్యాఖ్యయొక్కద బొంబాయిలో గుజరాతి ప్రెస్సులో నచ్చుపడియుండినటుల దెలిసి దానిని దెప్పించి చూడగా ప్రకాశకుల వీరిక యందిటులనున్నది:—“అనేన కబ్బెందు శేఖరచిద్రో స్థిమాలా, పరిభాషేందు శేఖరేగదా, కబ్బరత్నే భావప్రకాశికా, మహాభాష్య ప్రణీతోన్యోరేచాయా, వ్యాకరణ సిద్ధాంతమంజూషాయాంకలా యాజ్ఞవల్క్య మితాక్షరాయం లక్ష్మీనామ్ని, చంద్రాలాకరమాభిధాదేతి వ్యాఖ్యా: ప్రణీతా: లోకేషు ప్రసిద్ధా: అయం లోకేషు బాలంభట్ట ఇతి నామ్నా ప్రథిత ఇతితాస్మిన్నా అపి బాళంభట్టి నామ్నా వ్యవహీయస్తే”. దీనిని బట్టి చూడ వైద్యనాథునిక బాలంభట్టు అనిపేరు అయినట్లు కనుపడుచున్నది.

మరియు కాశీలోనుండు చౌఖంభముద్రాక్షరశాలగారు మితాక్షరికి వ్యాఖ్యానమగు “వ్యవహార బాలంభట్టి” యను గ్రంథమును ప్రకటించుచు అది పాయగుండె వైద్యనాథ విరచితమని తమ పుస్తకముల పట్టికలో ప్రకటించియున్నారు. గుజరాతి ప్రెస్సువారి యొక్కయు చౌఖంభవారియొక్కయు యూహల కాధారములు మృగ్యముగనున్నవి. బహుశ్రుతులును బహుగ్రంథకోధకులును నగు సర్వాధికారి జాలిగార్ల అభిప్రాయములే గ్రాహ్యములు. బాలంభట్టు లక్ష్మి దేవికి నామాంతరము.)

శ బ రి

సాహిత్యసరస్వతి వావిలాల గోపాలకృష్ణయ్యగారు

(కెనుకటి సంచిక తరువాయి)

రంగము ౫

[అందరివి పూర్వపు కేషములే. సమయము మట్ట మధ్యాహ్నవంతరము నందు ఘడియలు. శబరి తన యాశ్రమములోఁ గూర్చుండి ఫలములనన్నింటినిసరిచూచికొని సంతృప్తిపడచు ద్వారమువైపునకే సర్వదా చూచుచుండును. మొగమునుండి స్వేదబిందువులు ప్రవాహమైపాతీ క్రిందఁబడుచుండ ముందు శ్రీరాముడును వాతని వెనుక సామిత్రియు వాశ్రమమునఁ బ్రవేశించుచుండురు.]

రాముడు

(ముందుకుఁజూపి) సామిత్రి! ఈ వృద్ధవృత్తయే శబరియనితో చెడిని.

సామిత్రి

అన్నా! కబంధువుచెప్పిన జాడలఁ బరికించిచూడ నాకును నటులనే దోచు చున్నది. ఆమె మనలఁ జూడలేదు మనము సమీపింతుము. ముందునకు నడచిపోము.

(ముందున కిరువురు నడచురు)

శ బ రి

(శ్రీరామలక్ష్మణులఁ జూచి, గుర్తించి, సంతసమున దన్మయురాలై)

సామిత్రి! వందనము. రామా! నన్నతరింపఁజేయు నెంచి మీరెంత దూరము నుండి నడచి వచ్చితిరి! ఎంతయలసితిరో? ఈచిన్నపీటపైఁ గూర్చుండును. నేను జలమునుదెచ్చి మీ పాదములపైఁగల ధూళిఁగడగుదును. ఒడలంతయు నెంతచెమ్మట పోసినది. జలములదెత్తు. సెలవా! మహాత్మా! నీరుదెమ్మనియెదరా?

రాముడు

(తనలో) ఆహా! ఈమెభక్తి. ఈమెది మూఢభక్తియనడగు. (ప్రకాశముగ)
తల్లీ! అటులనే తమయిష్టానుసారము నిర్వృత్తింపుము.

(శబరశ్లోకము)

శ బ రి

(ప్రవేశించి, రాముని కడకువచ్చి) రామచంద్రా! నీపాదముల నిటుదెమ్ము. చాల దూరమునుండి వచ్చుటచే నీరాతిగుట్టలలో సంచరించుటచే మీపాదములెంతగ నొప్పినిఁ గుడిచియున్నయవియో?

రాముడు

అమ్మా! నీవుమాకన్నను బెద్దదానవు. నీవునాపాదములంటుటనాకు శ్రేయస్కరమా? నాశ్రేయమును గోలుచు నన్నిటులఁ గోరనగునా? తల్లీ క్షమింపుము. అజలముల నిటుదెమ్ము. నేనేపాదములఁగడిగికొనియెడ. తమరీ విషయమునఁగూడ క్షమించవలయునా? తల్లీ! నీరిమ్ము.

శబరి

తండ్రీ! తమరట్లన తగునా? నేను బ్రాయమున కొకవేళ పెద్దనేయైనను నిజముగ నాలోచించిన దమరేయన్నిట బెద్దలు. సత్యమునుబరికించిన తమరు ప్రాయమునందైనఁ బెద్దలే. సృష్టికాదిభూతులైనది తమరేగదా! మహాత్మా! తమరట్లన దగునా, దయఁజేసి మీపాదముల నిటునుంచుడు.

సామిత్రి

తల్లీ! అన్నగారన్ని విధములఁ జెప్పుచుండ వినరాదా!

శ బ రి

సామిత్రి! నామీద నీకుగూడ దయలేదా? నీవు శ్రీరామచంద్రునకుఁ జెప్పివారి పాదములు నాచేత గడుగబడునటులొనరింపజేయుము. తండ్రీ!

సామిత్రి

(రామునితో) అన్నా! ఎంతజెప్పినను లాభములేదు. ఆమె కోర్కెదీర్చుము.

రాముడు

(సౌమిత్రితో) సరియే ! అటులనేయొనరింపనిమ్ము !

శ బ రి

(శ్రీరాముని పాదములఁ గడిగి జలమును శిరముపై జల్లుకొని తన వస్త్రముతో శ్రీరాముని పాదములఁ దుడిచి, యావస్త్రమును తన నేత్రముల కద్దుకొనుచు సౌమిత్రితో) సౌమిత్రి ! నీపాదములనిటుఁ దెమ్ము !

సౌమిత్రి

తల్లీ ! అదిశ్రేయమా?

శబరి

నామాటవివరకఁ దప్పదు. (సౌమిత్రి పాదములఁ గడిగి కన్నుల కద్దుకొని) శ్రీరామచంద్రసౌమిత్రిలారా ! తాము తానంభాచరింతురా?

రాముడు

తల్లీ ! అటులనే జేయుదుము. దూరపుఁ బ్రయాణమును జేయుటవలన నొడ లంతయుఁ జెమ్మట పోసినది. నీరిచ్చిన స్నానంభాచరింతుము.

శబరి

తండ్రీ ! నన్ను బ్రతివిషయము నడిగిన దానినెల్లగావించెద. నన్ను మీతల్లికి సమముగ నెంచుకొనుచు, తల్లిపుత్తులకు జలములఁబోయదా? నేనటులనేయనుకొనుఁడు.

రాముడు

(నవ్వి) సరియే తల్లీ ! అటులనేగానిమ్ము. (శబరితోనెట్లున.)

సౌమిత్రి

అహా ! ఈ శబరిజన్మము ధన్యము. జన్మించినదాది యింతవఱకు నొక్క నిమిషం జేని శ్రీరామచంద్రమూర్తి నెడ బాదుక వాని కష్టములే నాకష్టములుగ నెన్ను కొనుచుంటినే ! ఒక్కనాడేనియు శ్రీరాముని పాదపద్మములఁగడిగి యాజలమ్మును జన్మ పావనముగలోనికి స్వీకరించి యుంటినా ! శబరిజన్మమే జన్మము !

(రామశబరులు ప్రవేశింతురు)

శబరి

రామా! నీవీ పీటపైని గూర్చుండుము. సౌమిత్రిని జలకమాడించి తీసికొని వచ్చెదను. అన్నా! లక్ష్మణా! నీవికలెమ్ము! వేగిరమెరమ్ము! (సౌమిత్రితో వెళ్లును.)

రాముడు

ఆహా! ఈ శబరి శ్రద్ధాభక్తులు శ్లాఘ్యపాత్రములు. ఈమె జన్మము ధన్యము. పరాత్పరుని మెప్పింపవలయుననిన మూఢభక్తియే వలయును. మూఢభక్తిలోనుండిన మూర్ఖభవము మఱేవిధమగు భక్తియందును లేదు.

శబరి

(సౌమిత్రితోఁ బ్రవేశించి) తండ్రీ! సౌమిత్రి! నీవీశీతంబునఁ గూర్చుండుము. రామా! లక్ష్మణా! మీ కాకలివేయుచున్నదని తలంచెదను. మీరిచట కెంతదూరము నుండి వచ్చుచున్నవారలో తమ కెంత యాయాసము కలిగినదియో కదా! కావున మీకుఁ దప్పక నాకలివేయుచునే యుండును. నా మూలముననేఁ గదా తమకిట్టి కష్టము సంప్రాప్తమగుట! మీరీబడిగాడ్చులకెంతగ డస్సితిరో! నేను కొన్ని ఫలంబులను సేకరించి యుంచితిని. ఇదిగో గంప! ఈగంపలోని పండ్లను వివరముగాఁ జూపించెదను. దయ యుంచివానిలో మీ కేఫలంబు లిష్టములో వానిని స్వీకరింపుడు. ఫలమునఁగొంత భాగమును గోసినటుల గుర్తుఁగాంచితిరా? ఆ ప్రక్కన నొక ముక్కనుగోసి రుచిజూచి నాకుసంతృప్తిని, సంతసమును గలిగించినది యగుటఁజేసి యిది శ్రీరామచంద్రమూర్తికి భోజ్యార్హమని తలంచి సేకరించియుంచితి. వెదకితెచ్చినవీ కదలీఫలంబులు. చూచితిరా? ఈ గెల యందొకఫలంబుతక్కువయైయున్నది. దానినిగెలగోయక పూర్వము నేను ముందుగఁగోసి రుచిజూచితిని. అంత ఫలంబులు రుచ్యంబులుగ నుండుటఁగాంచి గెలఁగోసి తెచ్చితిని. కాని ఫలంబులన్నియు రుచికరములుగ నుండునను నమ్మకములేక — చూడుడు! ప్రతిఫలమునందును గొంతకొంతఁదని బాగుగనున్న వానిని మాత్రమే యుంచితిని. మహాత్మా! వీనిని దయతో స్వీకరించి నన్నుకృతార్థురాలిఁజేసి నాశ్రమము సఫలపఱచుడు.

రాముడు

అయ్యో! మామూలమునఁగదా నీకింతశ్రమకలిగినది. జననీ! క్షమించుము!

శబరి

తండ్రీ! తమరిటులనఁజెల్లునా?

రాముడు

(కొలదిగ ఫలంబులను భుజించును. కొలదిగమిగిలియుండును.)

శబరి

అన్నా! సామిత్రి! నీ వీఫలంబులను స్వీకరింపుము. తండ్రీ! రామచంద్రా!
నీ వింకను ఫలంబులను స్వీకరింపుము.

రాముడు

తల్లీ! నాకుజాలును. నేనింతకన్న సధికముగ స్వీకరింపజాలను. బలవంతపెట్టకుము.
క్షమింపుము.

శబరి

సామిత్రి! నీ వింకను భుజింపకుంటివేమి!

రాముడు

అమ్మా! సామిత్రిని బలవంత పెట్టినను లాభములేదు. సామిత్రి యీ చతుర్దశ
వర్షంబులును నిరశన వ్రతుండైయుండ నిశ్చయించుకొని యదినిర్విఘ్నముగఁ గొనసాగింపఁ
బడుటకుఁ బ్రయత్నించుచున్నాడు. అతని జనని సుమిత్రయు నాతఁడు నిరశనుండై జీవిం
చునటుల వరంబొసంగి నాతోడఁ బంపె. వాని నీ విషయమునందు క్షమింపకఁ దప్పదు.
క్షమింపుము.

శబరి

తండ్రీ! రామచంద్రా! సామిత్రి! గుణసాంద్రా! అదియును నాదురదృష్టమే.
(తనలో) ఆహా! సామిత్రి అన్నకై సర్వస్వమును వదలుటయేగాక నాహారంబును
సంతయేగాక ఫలభక్షణమును సైతము వర్జించినాడే!

రాముడు

తల్లీ! నీవిచట నెన్నియో దినంబులనుండి నివసించి స్థిరనివాసము నేర్పరచికొని
యుంటివికదా! నీకీవసవాసము సౌఖ్యదాయకంబుగనున్న యదియో?

శబరి

సౌఖ్యముగనున్నదా యనియో నన్ను బ్రశ్నించుచుంటివి? ఆ—సౌఖ్యముగనున్నదా యని ప్రశ్నించితివా? తండ్రీ! ఎంతపిచ్చివాడవు. రామచంద్రా! నీయంత పిచ్చివాండ్రు నా కెందును గానుపించలేదు! సౌఖ్యమును మాటకర్థముఁ దెలియ నెంచు ప్రతివారును నిందు నిలచిననే—నిచట నివాసమేర్పరచు కొనిననే—సౌఖ్యమును పదంబున కర్థమును గ్రహింపఁ గలుగుదురనిన నిందలి సౌఖ్యమును నీవు గ్రహింతువు గాక!

రాముడు

తల్లీ! ఈ తీర్థప్రభావంభానతిమ్ము. విని సంతసించెదము.

శబరి

తండ్రీ! ఇది మతంగముని పుంగవుడుండి పోయిన యాశ్రమంబు. అదియే మతంగ పుంగవుడు స్నానంబాచరించిన సరోవరంబు! అదియే వారిచే బంపఁబడిన సారంగ సంతతి. మహాత్మా! మతంగ సహస్రి పుంగవుల మాహాత్మ్యంబులు వర్ణింప నాబోటి యల్పజ్ఞురాలికి సాధ్యమా? ఈ యాశ్రమంబు మీపాదఘాతి సోకినంతనే పవిత్రతమము లాయెను. నేను మీకాతిథ్యంబొసంగి ధన్యనైతిని.

సౌమిత్రి

తల్లీ! అటులనుట భావ్యంబా! శ్రీరామచంద్రమూర్తి మొదటనే మనవిఁజేసి యుండెను గదా మమ్ముల నీకన్న సామరుల భాతిఁదలంచుమని.

శ బ రి

అట్లనకుము తండ్రీ! సౌమిత్రి! అటులెన్నంటికిఁ దలంపఁజనదు! రాముడనిసంత మాత్రముననే నీయన్నగ మాత్రమే భావించితివా? జగమంతయు, సృష్టియంతయు నాతనినే రమించుటఁజేసియే యీరామునకు రాముడను నామమువచ్చినది.

రాముడు

(తనలో) ఈమెజన్మము ధన్యము! నేనాదివిష్ణుడనని యీమె గ్రహింపఁజాలినది. కాని, యీ సౌమిత్రి యెవడని గ్రహించినదో! సావము! అదికేఘండే యీ సౌమిత్రి యని గ్రహించలేదు. కానిమ్ము! ఈమె మూఢభక్తియే విజయవంతంబగుఁగాక!

సౌమిత్రి

తల్లీ! ఈరాముడు సర్వజగన్ని యామకుడని ధైరముగఁ బలుకుచున్నావు. సంతసము. నీవలన నేర్చికొనిన విషయము లత్యమూల్యములు. అనితరములు. అమ్మా! రాముఁ డీరాత్రికి ఋశ్యమూకంబును జేరఁ నెంచియున్నాడు. కావున నేడీ రామచంద్రుని వీడ్కోలుపుము.

శబరి

రామచంద్రా! ననువీడి ఋశ్యమూకంబును నేటిరాత్రికిఁ జేరఁదలంచియుంటివా?

రాముడు

బౌసమ్మా! నేనచటికేగి సుగ్రీవాది వానర శ్రేష్టులతో గలసి వారితోఁ బ్రసంగించవలసిన విషయము లనేకములుగలవు. మేమే విషయమును గుఱించి మాటాడఁదలంచియున్నదియును దమకుఁ దెలిసియేముందును గదా! అందులకై నేనేగవలయును.

శబరి

తండీ! నాకిదివఱకే దెలిసినది. కూర్చున్నప్పుని మర్దనము చేయఁనెంచియేగదా! సరిపెద్దదాననగు నేనాశీర్వదించెదను. రామచంద్రా! భవదీయ ప్రయత్నము ఫలించుగాక! రామచంద్రా! నేనీ యిహసుఖంబులఁగోరను. నేనింతవఱ కనుభవించిన ప్రాపంచిక సుఖంబులు చాలును. నాదగుసంత్యకాలము సమీపించియున్న యదియని నేనెఱుఁగుదును. అందులకై యే నేను నీరాకకై యెదుఁజూచుచు వేచియుంటి. నేటికా కోర్కెయు నీడేరే! నేను మతంగాది మహర్షి పుంగవుల పరిచారికనను సంగతి మీకింతకుమున్నె విశదీకరించు కొంటినిగదా! నేనింకవారి కడకేగఁదలంచి యుంటిని. వారు నాకమునకేగిరి. వారు చనునప్పుడు రామదర్శనంబందినంతనే మమ్ముగలయఁగలవని యానతిచ్చి యుండిరి. కావున దయఁజేసి యనుగ్రహించి యిహయోహికంబులను వీడి నేను బరమార్థమును బొందననుజ్ఞ నొసంగుచు ననువొసరింపఁ బ్రార్థించుచున్నదానను. అనుగ్రహింపుము.

రాముడు

శబరి! నీకొర్కె సావనము. నీయిచ్చమైఁ బ్రవర్తింపుము! మేమును బయలువెడలి రాత్రికి ఋశ్యమూకంబును జేరఁబ్రయత్నింతుము.

(అందరు నిష్క్రమింతురు)

క ను ల ప ం డు వు

శ్రీమతి. జాగర్లపూడి. జానకమ్మగారు

శ్రీచెన్నపురము భగవంతుని సృష్టిని పుణతన పెల్లడించు నగరంబులలో నొండనుటకు తార్కాణ మగుచున్నది. అందు వీచిని జూచి యేతీరవలయును. విదుమైల్లనిడివిగల మెరీనాగోడ్డు తారుపూయబడి యుండు టచే నల్లనిగచ్చు చేయబడియున్నట్లు చూచుటకింపుగ నుండును. దీపములు వెల్గించినపిమ్మట మరింతసొంపు గుఱ్ఱుచుండును. నక్షత్రమాలికలరీతి విద్యుద్దీపములు చూడమనోహరములై బ్రకాశింపుచుండును. నుమారు నాలుగు గంటలు మొదలు యొక్కొక్కమోటారుగవచ్చి బారులుదీరి నిలచియుండుటజూడ ముచ్చటగ నుండును. వివిధభాతులకాంతలు తమ బంధుమిత్రులను గూడి నానావిధాలంకారములచే నుత్సవాదుల కేగువారివలె నుల్లాసంబున నేగుచుండుట జూడ నానందంబగుచుండును. బిడ్డలవెత్తికొనియు ఒండొరుల కరంబులగీలించుకొనియు వినోదంబుగ పికారునడచు యువతీయువకులను జూడ ముచ్చటై దోచుచుండును. నిర్మలమైన పులిసప్రదేశంబున అచ్చటటచ్చట గుంపులై వెచ్చెలులగూడి నుభాసీనులై కాంతలు నానావిధముగ సంభాషించుకొనుచు విచారంబుల మరచి నిశ్చింతలై యుండురు. ఇనుకలో నిండ్లను గోపురంబులను గట్టికొనియు రథితరంగంబులలో నాట్టంబుల సల్పియు ఇందునందు పరుగిడుచు వినోదించు బాలురును, సముద్రతరంగంబుల లెక్కబెట్టువారివలె నొకటివెంట నొకటిగవచ్చు యలలజూచుచు రత్నాలయగంభీరతకును భగవంతుని విచిత్ర మహిమంబును వెల్లడింప జేయుటకై వెలసిన సాగరమును జూచి అక్కజమంది కదలక మెదలక గూర్చుండి యుండు శ్రీపురుషులును గల్గి నేల యూనినట్లు నినుక ప్రదేశంబంతయు విండియుండుటజూడ సంపారుచుండును.

అట్టిసాగర తీరంబున చల్లనివాయుస్పర్శచే దేహంబులకు హాయిదోప నిర్మల వాయువు లీన్పుటచే మనస్సున కానందముదోప ఎంతప్రాద్దు గూర్చున్నను వినుగుదోపకుండుట కాళ్ళర్యంబేమున్నది? చిన్నచిన్న గృహంబుల వసించుటచేతను పనిపాటలచే నలసియుండుటచేతను తాపముచే చిరాకు నొందినవారిలకు సముద్రము జేరవచ్చినంతమాత్రమున సకలశ్రమంబులు బటాపంచలై బోవుట నిశ్చయంబగు. భగవంతుని మహామహిమంబుల వినుపించులాగునను బ్రపంచంబు మాయాసహితంబు సర్వలోకంబులు గడపటనాలోనే గలియును గాన దేహంబున్నంతలోనే సద్ధర్మంబు లాచరించి భగవంతుని యందుభక్తి భావంబుంచి పర మాత్ముని గలియువిధంబు తెరుంగుడని నొక్కితెప్పేడి మాడ్కి ఘోషించెడి యలలజప్పుడు విన్న నేరిమనంబు గఱుగకుండును? ఎడతెగక నొకటివెంట నొకటిగ వచ్చుచు నురుగులుగట్టుచు పైకెగరుచు మహా ఘోషం బునవచ్చెడు తరంగంబులు సంసారసాగరంబున నెడతెగకవచ్చెడు కష్టపరంపరల దోపజేసెడు. వీపంబులు వెల్గింపబడిన స్త్రీమరులగాంచిన భగవంతుని నమ్మిభజించిన సంసారసాగరంబునముంపక ఇటులనే జ్ఞానదీపం బొసంగి తీరంబుచేర్చునని జాటునట్లుండును. హార్షయనందున వరుసగ వెల్లడి విద్యుద్దీపములును వికాలపులిస ప్రదేశంబును అందు వినోదంబున ప్రాద్దులుచ్చు ప్రజలను వచ్చుచు బోవుచునుండెడి మోటారులు గుఱ్ఱపు బండ్లు ద్విచక్రకళకటములును పికారునడచెడి జనులను గాంచిన కనులపండు వగుచుండును.



పాడిపశువులు—పాలగుణములు.—

‘రెడ్డిరాణి’ పత్రికలో శ్రీయుత యేజెళ్ల, శ్రీరాములు చౌదరిగారు ‘పాడిపశువులు—పాలగుణములు’ అనువిషయమునుగూర్చి యిట్లు వ్రాయుచున్నారు.

“ఆరోగ్యవంతులును, అనారోగ్యవంతులును, పసిబిడ్డలును పాలనువినియోగించుచున్నారు. పాలు సామాన్యముగ బలము కలుగజేయు సమయగతి నెల్లరకు తెలిసినవిషయమే కదా! కావున పాలిచ్చు పశువులు కూడ బలముగలవిగ, ఆరోగ్యవంతములుగ నుండవలయును. లేనిచో దుగ్మతగల తల్లిపాల గ్రోలిన శిశువు లెంత అనారోగ్యకరముగ నుండురో అదేరీతిగ నారోగ్యములేక బిడ్డ చిక్కినట్టి పాడి పశువుల క్షీరము గ్రోలినవారుకూడ నబలులగుటయే గాక రోగబీడితులగుటలో నాశ్చర్యమేమియులేదు. కాబట్టి పాడిపశువు లారోగ్యముగ నుండవలెననిన వానిని కట్టివేయు కోర్కెములు సాధ్యమైతే పరిశుభ్రముగ నుండవలయును. వాని యాహారవిషయములలో తగు జాగ్రత్తవహించి కాపాడవలయును. ప్రతిదిన మొకసారియైనను పశువు జీహము ముంకిలేపిండ్ కడుగవలయును. కట్టణములలో గొల్లవాండ్రునెలు నిరు పేదలగుటచే యెగడ్డియొ కొక కుక్కుగడ్డివేసి పశువుల రక్తమాంసముల సయితము పితికి తమ్మలమున తీనించుచున్నారు. వారి పశు నిలయముల కేగినచో దుర్గంబగు దుర్గంధములే నిమనమాత్రమైన నందు కాలు నిలుపుటకు నీలు లేకుండును. అట్టి ప్రదేశములయందు రాత్రింబవళ్లు పశువులను కట్టినచో అవి ఆరోగ్యముగా నెట్లుండగలవు? పాడిపశువుల పాలు పితుకువారు సయితము ఆరోగ్యవంతులుగ, పరిశుభ్రత గలవారుగ నుండవలయును. ముఖ్యముగ పాలను పితుకు వాని హస్తములు శుభిగా నుండవలెను. అనేకమంది వ్యాధిగ్రస్తులే మనకుపాలను పిండియిచ్చుచుండుట మనము కన్నులార గాంచుచున్నారము. కాని అందువలన గలుగుప్రమాదములు మన మేమాత్రము గ్రహించుట లేదు. ఇంతియేగాక పాలనమ్మవారు పాలలో నీళ్లుపోయు పద్ధతి మహాఘోరముగా నున్నది. ఆపాలు త్రాగినచో ప్రయోజనము లేకపోవుటయేగాక పెక్కురోగములుకూడ తటస్థించుచున్నవి. నీరుకలిపిన పాలు నీలి రంగుగ నుండును. గ్లాసులో పోసి చూచినచో నీలవర్ణముగ కనపడును. మామూలు పాలకంటె నీరుకలిపిన పాలు తేటగా నుండును. నోటిలోపోసికొని చూచినయెడల గప్పగను, అరుచిగను ఉండును. మంచిపాలు చిక్కగను, మధురముగను ఉండును. నీరుకలిపిన పాలు మామూలు పాలకంటె త్వరగా పులుపెక్కును. మామూలుపా లాకపాత్రలో బోసి కొంచెము వేపుచినచో పైభాగమున అట్టమాదిగ మీగడవంటి పదా

ర్థము చేరుకొనును. నీరుకలిపిన పాలపైన ఆరితిగ చేరుకొనదు. నీరుకలిపిన పాలలో వెన్న త్వరగారదు. మంచిపాలలో వెన్న నిమిషములో పచ్చును.

పశువుల జాతినిబట్టియు, వానికి పెట్టు ఆహారమును బట్టియు, అవి యానిన ఋతువులను బట్టియు పాలగుణములు మారుచుండును. పశువురంగుగల పాలలో వెన్నను కలుగజేయు క్రొవ్వుపదార్థ మెక్కువగా నుండును. జిగురుగలిగి చిక్కగనుండు పాలలో పెరుగును గలుగజేయు పదార్థ మెక్కువగానుండును. నీలి రంగుగలపాలు రుచికి తియ్యగనుండునుగాని అందులో మిగడ, వెన్న ఎక్కువగారదు. చిక్కనిపాలకంటె పలుచనిపాలే శిశువులకు, రోగులకు ప్రకృష్టము. శేరు మంచిపాలలో నొక నవటాకు వెన్నయుండును. పశువు పయస్సుముడినికొలది పాలు చిక్కబడును. మాడి పశువుపాలు శిశువులకు మంచివికావు. ఇంకను పాలలో మండు ద్రవ్యములలో గొన్ని యెక్కువగా నుండుటవలనను, లెక్కువగానుండు పశువులయొక్క పాలాక్కొక్కప్పుడు కొంచెము నీలివర్ణముగానుండి పలుచగనుండును. పాలాక్కొక్కప్పుడు తీసినవెంటనే కరుడు గట్టును. ఇందుకు కొన్ని నూత్నతీవులే కారణము. ఒక్కొక్కప్పుడు పాలు తీసిన కొంతసేపటికి అవి చిక్కగ, జిగురుగ వగును. ఇందుకు మరికొన్ని నూత్నతీవులు కారణము. ఒక్కొక్కప్పుడు పాలు కొంచె మెరుపురంగుకలిగి యుండును. ఈరంగు పొదుగులోనుండు పాలలో రక్తము కలియింపవలన గలుగును. ఈపాలు కడుపకుండ నుంచినచో రక్తస్థంబంధముగు పదార్థములు క్రిందికిదిగును. ఈరీతిగనే పాలు తీసిన కొంతసేపటికి నెత్తిబడుటయు, మిగుల పల్చబడుటయు, చేదగుటయు, వివిధములగు నూత్నతీవులచేత యని కొందరి కాత్మజ్ఞుల యభిప్రాయము. పొదుగు కొంతవరకు మూత్రపిండమువలె శరీరమందుండు కొన్ని విధముల మాలిన్యములను దీసివేయుటకుగూడ నుపయోగపడును. మేలయందుండు కొన్నిద్రవ్యము లిట్లు తొలగింపబడును. కావున పాలస్వభావము మేల మార్పుగలదు. కొన్ని ద్రవ్యములలో గూడి మేలమేసిన పాడిపశువుల పాలు మనుష్యులకు జబ్బుచేయును. పాలవలన తీయ మొదలగు వ్యాధులు సంభవించును. కొన్ని పశువులొక్కొక్కప్పుడు ఈమనుష్యులము వచ్చినను పాలిచ్చుచుండును. ఇది నొకవ్యాధిగా పరిగణింప నవసరము లేనన్నను జంతువు యొక్క బల మిందువలన క్షీణించును. కావున యీనుటకు కొన్ని నెలలముందు పాలిచ్చుట మాన్పవలెను. ఇంకను పాలగ్రంథులకు విక్రాంతి గలుగనియెడల యీనినమొక పాలు తగ్గవచ్చును.

10 వేల పార్ల ఆవుపాలలో 8717 పార్ల నీరు, 355 పార్ల మాంసకరపదార్థములు, 488 పార్ల ఉష్ణ కరపదార్థములు, 71 పార్ల ఉప్పు, 369 పార్ల నేయి కలిగియుండును. ఆవుపాలు చురురముగ నుండును. వీర్యపుష్టి, బలము కలుగును. రోగులకు శిశువులకు గోక్షీర మత్యవసరము. ఈ పాలలో పుష్టిని కలుగజేయు పదార్థము లెక్కువగా నుండును. పశువురంగుగల కామధేనువుయొక్క క్షీరము వాతహారము, పైత్యమును పోగొట్టును. ఎఱుపురంగుగల గోవుపాలు వాతహారము, కఫమును పోగొట్టును. తెలుపురంగుగల ఆవుపాలు శ్లేష్మకారి. గురుత్వము చేయును. కపిలగోవుపాలు శ్లేష్మములకు చలువ చేయును. నిడుపుకొమ్ములుగల ఆవు పాలు వృద్ధులకు, ధాతువు క్షీణించినవారికి అనుకూలముగ నుండును. బోడిఆవు పాలు పీనన గలిగించును. వాతపైత్యముల హరించును. తొలియారావుపాలు శ్లేష్మవాతములను పోగొట్టును. రెండవకూతపాలు వాతము పోగొట్టును. మూడవకూతపాలు శ్లేష్మవాతములను పోగొట్టును. నాలుగవకూతపాలు త్రిదోషముల హరించును. అంతకంటె యెక్కువ యీతలీసిన పశువుపాలు త్రిదోషముల హరించును. లేగటిఆవుపాలు శీతలము, వాతముచేయును. తరిసిఆవుపాలు కాకతేసి వాతమును హరించును. తెలికపిండిలినిన ఆవుపాలు గురుత్వము కఫము జేయును. ప్రత్తిగింజలు తినిన ఆవుపాలు వాతము జేయును. అపథ్యమైనవి. ఎందుగడి

మేసిన ఆవుపాలు త్రికోమరహితముగ నుండును. వుడిలి త్రాగిన ఆవుపాలు పదేశము, అరుచి పుట్టించునని వస్తుగుణసీక తెలుపుచున్నది.

10 వేల పార్ల గేదపాలలో 8141 పార్ల నీరు, 610 పార్ల మాంసకరపదార్థములు, 415 పార్ల ఉష్ణ కరపదార్థములు, 81 పార్ల ఉప్పు, 747 పార్ల నేయి యుండును.

ఆవుపాలకంటె గేదపాలు చౌక. గేదపాలు చిక్కగానుండి చలువచేయును. గేదెన్నె ఆవువెన్నంత రుచిగా నుండక మిక్కిలి తెల్లగా నుండును. ఆవువెన్న కొంచెము పసిమివర్ణముగ నుండును. గేదపాలలో నున్నంత నెయ్యి తక్కినపాలలోలేదు. లవణపదార్థములు సహితము దీనియం దెక్కువగానున్నవి కాని ఈ పాలు త్వరగా తీగ్లము కావు. అందువలన రోగుల కివి యపథ్యములు. గేదపాలు వీర్యవృద్ధి, దేహముపుష్టి కలిగించును”

స్త్రీవిద్యావశ్యకత.—

ఈ విషయమునుగూర్చి బలభద్ర కోటయ్యగారు ‘సత్యసాధని’లో నిట్లు వ్రాయుచున్నారు.

“విద్య పురుషులకంటె స్త్రీల కలిముఖ్యమనుట కనేక కారణములుగలవు. శిశువోషణకు వలెనే బిడ్డలకు విద్యాబుద్ధులు గలవుట యందును స్త్రీలధిక నేర్పుగలిగియుండురు. బిడ్డలు కలుగజేయు శ్రమలన్ని టిని వహించునంతటి సహనము స్త్రీల యందధికముగ నుండును. గురువుల యందుండవలసిన సమస్త ధర్మములలో ముఖ్యమైనది దయ. దాక్షిణ్యమనునది స్త్రీల వైపుననే స్థాపింపబడినదన వచ్చును. విదేశముల యందు బాలికలకు మాత్రమే గాక బాలురకు సైతము ప్రారంభవిద్య గలవుటకు స్త్రీల సుపాధ్యాయినులుగ నుండెదరు. ఉపాధ్యాయినులుగా నుండుటకు బనికీపత్తురు గావున స్త్రీలకు విద్యనేర్పుట ముఖ్యము. వశీకరణ విద్యయందు స్త్రీలధికులు. అది వారియందలి సహజగుణము. ఒకప్పుడు చల్లపల్లి బాలికాపాఠశాలలో బాలికలకు బహుమతులిచ్చు సందర్భమున వ్యక్తుల వహించిన కోపల్లె కృష్ణారావుపంతులు గారిట్లనిరి. ‘కర్తమ ప్రభువు హిందూదేశమునుండి యింగ్లండుకు బోయి వెలిబుచ్చుచున్న తన ప్రవాస చరిత్రమున, హిందూదేశ మున స్త్రీలు చదువను వ్రాయును జాలరు సరిగదా గడపదాటి వెలికివచ్చి మాటాడనైన జాలరు. కాని అది యేమి ప్రజ్ఞయో తమ పురుషులను పట్టివంచినటుల వారిచేత దమకు గావలసిన వానిని చేయించుకొనగలరని తెలిపియున్నాడు. మన మెప్పుడైనను స్త్రీల వశమున నుండకలేప్పుడు. కావున వారికి మంచి మంచి మార్గములను చూపినచో మనచేత మంచి కార్యముల నైన జేయింతురు.’ కావున స్త్రీలకు విద్య నేర్పవలయును. పూర్వలిట్టి సందర్భముల నెన్నిటితో గమనించి స్త్రీని విద్యాధిదేవతగా నేర్పవలయున్నాడు. స్త్రీని విద్యాధిదేవతగా జేసి, విద్యాభివృద్ధికై స్త్రీని బ్రార్థించు దేశమున స్త్రీలకు విద్య లగడనుట వెఱ్ఱితనము.

ఆనందమయమగుఅనుభవము.—

గాంధీమహాత్ములవారు ఆంధ్రదేశసంచారమును గూర్చి “యంగుళిండియా”లో వ్రాసిన ఈ వాక్యములను ఆంధ్రస్త్రీలు సంతోషముతో చదువగలరు.

ధనమును సమర్పింప గోరువారు యథాశక్తిగ నియ్యదలచిన తృణమోషణమో చాల ప్రీతితో నిచ్చుచున్నందున ఆశాసంతోషములు పొడముచున్నవి. తునిలో స్త్రీలసభ బరిగినసిమ్మట నేనీ వాక్యములను వ్రాయు

చున్నాను. 75 ఏండ్ల వయసుగల పెదకాలగునోకవృద్ధురాలు నేలమట్టమునకు వంగిన నడుముతో నాకడకు వచ్చి నేత్రములందును ముఖమునందును ఆనందవికాసము గోచరింప ఒక పాపలాకాను (నాలుగణాలు) సంతృప్తితో నాచేత తెట్టినది. పెంటనే మధ్యవయసుననున్న మరియొక స్త్రీ ఖద్దరుచీర కట్టుకొనివచ్చి 5 రూపాయలను ఒక కానిని నాకొసగినది. “మిరిద్దరు నిచ్చిన మొత్తములలో నేటి సునము!” అని నేను మధ్య వయసు స్త్రీ నడిగితిని. “కెందును సునమే” అని హర్షముగా తెలిపినది. ఆమె ఆటుల ననుటవలన నాకపరి మిత్రుగు నానందము కలిగినది. ఏలననగా వృద్ధపోదరి యొసగిన నాలుగణాలును తానొసగిన అయిదురూపాయి లును సమానమే అని ఆమె అనునని నేనుకొనలేదు. “నేను పెక్కువత్సరములనుండి జాతీయోద్యమమునం దాసక్తి గలిగియున్నాను. నాకు ఖద్దరునందు నమ్మకము కలదు. నేనెల్లప్పుడును ఖద్దరునే కట్టెదను” అని ఆమె నుడిసెను. ఆంధ్రదేశ సంచారమునందు సంతోషప్రదములగు నిట్టి అనుభవములు నాకు ప్రతిదినమును పెక్కు సార్లులు చేకూరుచునే యుండెను.

పాలిచ్చుగోవువధ. —

ఏప్రియలు మాసము ‘రూరలు ఇండియ’ పత్రికలో ఇట్లున్నది.

“శ్రీశైవ. గోవిందాచార్యులు తిరిగి యీ ప్రకంసను, రెజిస్ట్రేషన్ ఆఫీసులో చర్యకు తెచ్చిరి. ఈ దేశ ములో పిల్లలమరణముల సంఖ్య, భయంకరముగా గొప్పదిగా యుండుటకు కారణము పాలకొరతచేసి జ్ఞాపకముంచిన యెడలగదా, యీ గోపాత్యైపాముఖ్య మొంతలబయలుపడును. ఈ దేశములో నేనలోనుండు హూణదేశభటుల తిండి కొరకై మూడేండ్లకు పైగా తొమ్మిదేండ్లలోపుగానుండు గోతీవములే బలియివ్వ బడుట, ఈ హత్యవ్యవసాయమునకు కుండకము గదా! గోమాంసమే పైనిపలకు అంతముఖ్యయాహారముని తలంచబడునెడల కొంతభరీదు పొచ్చయినను సరే, యితర దేశములనుండి అట్టిమాంసమును దిగుమతిచేయుచుట మంచిది. శ్రీశైవ గోవిందాచార్యుల రిజిస్ట్రేషన్ కాన్సిల్లో వోట్లలోటుచే ఆపబడినను ఈ పశుహత్యవల్ల గలుగునట్లము మఱచి పోదగినదని కాదు, గోవులకొరతచే పాలలేమి కలుగుటేకాదు ఎడ్లకణువుకూడగలుగు చున్నది.

నిమ్మపండ్లరసము. —

ఈ విషయమును గూర్చి “ప్రకృతి” పత్రికలో వ్రాయబడిన వ్యాసమునుండి క్రింది భాగములు ఉద్ధృతములు: —

“అశోగ్యము సరిగానుండవలెననిన రక్తము పుశుభ్రముగను సమృద్ధిగను నుండవలెను. రక్తము పు శుభ్రముగ నున్నచో సాధారణముగా నెట్టి వ్యాధియును కలుగదు. కావున రక్తమును మిక్కిలి పరిశుభ్ర ముగ నుంచుకొనుట కెల్లప్పుడును దృఢప్రయత్నము చేయుచుండవలెను. నిమ్మపండ్లరసము రక్తమును శుద్ధి చేయుటలో మిక్కిలి శ్రేష్ఠమైనది. బాగుగాపండిన పండ్లరసమునే త్రాగవలెను. బాగుగా పండిన నిమ్మ పండ్ల రసము రుచికి పుల్ల గానుండును. నిమ్మపండ్లరసమును త్రాగినచో రక్తము పలచబడువనియును, ఎండి పోవుననియును కొందరను చూచురు. ఇది వివేకములేని మాటయని నమ్మవలెను. రక్తములో మలినములు విస్తారమున చేరినచోనది చిక్కబడును. నిమ్మరసము ఆమలినములకు తొలగించును గాన రక్తవండువలన పరి శుద్ధమై యెప్పుటివలె పలచగానుండును. కాని నిమ్మరసమువలన రక్తము పలచబడదు. కాలేయమును (లీవరు) శుద్ధి చేయుటలో నిమ్మరసమునకు సాటియైనది మరేదియును లేదు. క్రిమిసంహారణకై నిమ్మరసములో సహజ

ముగానే యున్నది. కరువులు, నరుగులు, పుండ్లు మున్నగునవి కలిగినచో నిమ్మరసమును వానిపైన రాచిన యెడలనవి మానిపోవును. నిమ్మరసమును లోపలికి ద్రాగినచో విషజ్వరము (మైఫాయిడు), మాంససంతాపిక (డిప్తీరియా) మున్నగు వ్యాధులను కలిగించు క్రిములను గూడ నశింపజేయును. నిమ్మరసమును లోపలికి పుచ్చుకొనినచో మొటిమలు వ్రణములు మున్నగునవి గూడ శీఘ్రముగ నయమగును. ఎండలోపండిన నిమ్మపండు రసము మిక్కిలి శ్రేష్టము. శోజాకు కనిసము మూడు నిమ్మపండ్లరసమునైన త్రాగవలెను. ఉదయమున ఒక గ్లాసులో నీళ్లుపోసి ఒక నిమ్మపండు రసముదానిలో పిండి త్రాగుట చాలవలసివిది. రాత్రిపయిండుబోవునపుడు గూడనటులే చేయవలెను. నుభ్యాహ్మము మరియొక పండురసమును త్రాగవలెను. వలడిన పద్మామలను తినువారు ఆహ్లాదములో కలుపుకొనుట మజ్జిగలో పిండుకొనుటమున్నగు వానివలన గూడగుణము కలుగును. కాని ఉదయమున ప్రత్యేకముగ పుచ్చుకొనుటవలన నధికమగు గుణము కలుగును. చక్కెర చేర్చుకూడదు. నిమ్మ నారింజపండ్లు జులులుచేయునని యొకప్పుడు భావించుచుండిన వైద్యులుకూడ వీని మాహాత్యము నీవుడు తెలిసికొనుచున్నారు."

మద్దిపట్ల. వేంకటరమణయ్యకవి యకాలమరణము.—

1929-వ సంవత్సరము ఏప్రిలులు నెల 27-వ తేదీ నాటి "ఆంధ్రపత్రిక"లో చాగంటి. విశ్వవతిశాస్త్రి (బి.యె) అనువారు ఇట్లు వాయుచున్నారు.

"వేంకటరమణయ్యకవి నరసాపురము తాలూకాలోని మొగలికుట్టు గ్రామమున జనించెను. నరసాపురము హైస్కూలులో స్కూలుపైసలు పరీక్షయందు కృతార్థుడై 1915 సంవత్సరములో రాజమహేంద్రవర కళాశాలయందు ఇంటర్మీడియేటు క్లాసులోజేతను. ఆపైటికే ఆరవీకే తోడి వారికంటె స్వభావాజ్ఞానము ఆత్యధికముగా నుండెను. ఆసంవత్సరమే బ్రహ్మశ్రీ వడ్డాది. నుబ్బరాయకవిగారు తత్కళాశాలయందు ఆంధ్రపండితులుగా నియమితులైరి. ఆపైటినుండియు 1919 సంవత్సరములో ననురాయకవిగారు ఉపకారవేదనము గైకొనునరకు నాయనయొద్దనే భాషాసేవ చేయుచుండుటవలన బరిశుద్ధమైన భాషతో మృదుమధురమైన కవితారచనము చేయుట ఆతని కలవడినది. వేంకటరమణయ్యకవి గ్రంథాలమాళిమాసము మొచ్చదగినది. గెండునెలలక్రిందట దనకు వ్యాధియంతరించువఱకు మహాభిమానముతో నరకు రాజమహేంద్రవరమునందలి గౌరమిగ్రంథాలయ కార్య నిర్వహణము గావించుచుండెను. ఆరవీకే అంతరించిన వ్యాధి కాలక్రమమున పొందుక్షయగా మాతీ 21-4-29 ఆదివారమునాడు అపరాహ్ణము మాడుగంటలకు ఆతనిని మింగివైచి గర్భవతిగానున్న యతని భార్యను నాలుకేండ్ల పిన్నికుమారుని దుఃఖ సముద్రమున పడ్రోసెను. మరణకాలమునాటికి ఆతనికి ముప్పదిసంవత్సరములు. ఈరమణయ్యకవి తన జీవితకాలమున ఆరాధనము, ప్రతిబింబము, సింహగడము, బాజీప్రభువు, శబ్దభేదనము, యురీతరణము మున్నగు పద్యవ్యాసములు విరివించి ప్రథమ, విభవ భారతి పత్రికలలో ప్రకటించుచు వచ్చెను. ఇతని అకాలమరణమువల్ల దేశమునును భాషను గలిగిన కొంత అనంతము. రమణయ్యకవి యార్తకు పరమేశ్వరుడు కాంతిని ప్రసాదించును గాక!"

ఆధునికాంధ్రకవికుమారులలో ఎన్నికగన్న శ్రీయుత మద్దిపట్ల. వేంకటరమణయ్య గారి అకాలమరణము స్త్రీవిద్యాభిమానుల నెల్లరను అంతులేని విచారమున ముంచివేయగలదు. నేటి తెనుగుకైతగాండ్లు తమ గ్రంథపాఠకులలో విశేషవిద్యాగంధములేని

స్త్రీలును, బాలబాలికలును పలువురుగలరను సంగతి విస్మరించుచున్నాడు. కావుననే వారి రచనములు ప్రాధానికీర్ణ సమాసములతో పిక్కిటిల్లుచు నిశ్శ్రేయమునకు దూరమగుచున్నవి. సరసులగు ముగ్గురు నలుగురు కవికుమారులు మాత్రము సులభసుందరతైలిలో కావ్యపుష్పములను వెలయించి స్త్రీలకు, బాలబాలికలకు ప్రత్యేకము పద్యవాఙ్మయ సౌరభమును వెదజల్లుచున్నారు. అట్టివారిలో శ్రీయుత మద్దిపట్ల వేంకటరమణయ్యగారు సీరి ప్రక్షగలవారు. 'భారతి' పత్రికాముఖమున లోకమునకు చేకూరిన వారి పద్యవ్యాసములను పఠించినవారికి పైవిషయము అనుభవపునరుక్తమగును. చదువనేర్చిన వా రెల్లరు ఆకథలను సులభముగ నర్థముచేసికొనగలరు. ఇట్లునుటచే నవి పేలవముగ నున్నవని తలంపరాదు. ఉన్నతకవితాలక్షణములగు జిగి, బిగి, శుచి, రుచి మున్నగు వానికి వేంకటరమణయ్యగారి పద్యమాలికలయందు లోపములేదు. ఆంధ్రసారస్వతమునకు, గ్రంథాల యోద్యమమునకు వీరి మరణమువలన గలిగినలోటు తీరరానిది. తన చిత్రరచనా కాశల్యముచే కళాప్రపంచమున అపూర్వప్రతిష్ఠగడించిన దామెల్ల. రామారావు నిన్న గాక మొన్న ఇరువదియేడువత్సరముల ప్రాయమునను, చారిత్రకములగు పద్యకథలచే పాఠకలోకమును రసవాహినిలో తెప్పలు తేలించిన మద్దిపట్ల. వేంకటరమణయ్య నేడు ముప్పదివత్సరముల ప్రాయమునను మరణించియుండుట మిక్కిలి సంతాపకరమగు విషయము. మఱియు ఈ యువకమణు లిరువురును రాజమహేంద్రవరపుర వాసులేయై యుండుట గమనింపదగినది. రాజమహేంద్రవరమున వృత్త్యంజయుడగు మార్కండేయ మునినాథుడు ఇలవేల్పు అయి ఉండగా ఆంధ్రకీర్తిని వెలయింపగలనిట్టి యువకమణులు ఆపట్టణమున అకాల మరణము నొందుటకు కారణము ఆంధ్రదేశజులు చేసికొన్న పాపఫల మైయుండును.

సవ్యభారత దేశము-స్త్రీలు.—

సోదరినివేదిత 'ప్రబుద్ధభారత' పత్రికలో 'సవ్యభారత దేశము-స్త్రీలు' అను విషయమును గూర్చి ఈవిధముగ లిఖించుచున్నది.—

"హిందూ సంఘమునకు పునర్జన్మ స్త్రీజనములవలననే కలుగునను వాక్యము తఱుచుచువినుచుచున్నది. ఆ వాక్యముయొక్క ఆసలు ఆధమును తెలిసికొనకయే పలువు రద్దానిని పలుకుచున్నారు. నిజమేమనగా ప్రస్తుతము స్త్రీవిద్యయన స్త్రీలకు నాగరికత గణపట్ల అని అర్థమగుచున్నది. మేము పలుసారులు నొక్కివక్కాఠించినట్లు భారతీయుని ఆదర్శము కుటుంబపలయముమండి మఱలించి సంఘము, దేశముపై ప్రసరింపఁ జేయుటయే ప్రస్తుతసమస్య. ఈ సమస్యను స్త్రీల లోడ్వారులేనిది పురుషుడు చేయఁజాలఁడు. నీతి విషయమునను, వ్యక్తి విషయమునను స్త్రీల పలుకుబడి హెచ్చు. స్త్రీల జాగ్రతలోనే తీవ్రత మాధుర్యము

ఇమిడియున్నది. తేవనార్థము బయటికిఁబోయి కాయకట్టముపడు పురుషునిశీలము స్త్రీజనపాలితమగు గృహముననే నిర్మితమగుచున్నది. అగుటచే మానవుని తేవనపథమును స్త్రీలే నిర్మింపఁగలరనుట మాటికి ముహూర్తికి సత్యము. పురుషుడు తెలివైనదిద్ద మాత్రమే. స్త్రీలయొక్క పోషణము, రక్షణములయందే ఆతనిజీవితసుఖము ఆధారపడియున్నది. కృత్యవిభాగమున కొన్ని విషయములలో పురుషునిదేపై చేయిఅయిఉండుట నిజమే. కాని తేవనపథము లన్నియు కొంచెమో గొప్పయో స్త్రీజనములకు పరిచితములై యుండవలయుననుట కూడ ముఖ్యము. సంసారసుఖమునకు భార్యార్థర్థల మేలుకలయిక ఎట్లు మూలదుంపయగుచున్నదో సంఘాభ్యుదయమునకు పారిపొచ్చుములేని స్త్రీపురుషుల ప్రయత్నము అట్లు అత్యవసరమగుచున్నది.

సంఘాభ్యుదయమునకు స్త్రీజనోద్ధరణము మిక్కిలి ముఖ్యమైనది. కావున మనస్త్రీల ప్రేమ కుటుంబ వ్యక్తుల సేవనుండి దేశారాధనమువఱకు వినియోగపడవలయును. ఈమహాస్యాచరిష్కాగమే నవ్యనాగికతా ప్రయత్నమునకు ప్రథమసోపానము. ఏమనగా? ప్రస్తుతము మనస్త్రీలదృష్టి కుటుంబవలయమునుండి దాటి పోవుటలేదు. ఆస్థితిని మనము ప్రయత్నించుచున్నప్పుడు తొలఁగించితిమేని మన స్త్రీలయందు నూతన భావములు పెంపొంది నవ్యతేజము గలుగుటకు మార్గమేర్పడును. అప్పుడు మన స్త్రీలకు విద్యయెడల ఆదరణ కలుగును. చదువును వ్రాయును నేర్చిన స్త్రీ జాతీయత అననేమో తెలిసికొనును. అయితే యిప్పుడొక నూతన సమస్య. బాలికలు, యువకులు చదువును, వ్రాయును నేర్చుకొనగలరు గాని పెద్దవారి మాటయేమి? ఇప్పుడు వారని తెలిసికొననేరని కారణమున వారికి సంఘమున తగిన స్థానము లేకుండ వలసినదేనా? అవసరములేదు. విద్య అనగా చదువును, వ్రాయును గలిగియుండుటయేకాదు. జీవితమును సన్మార్గమున నడిపించుటయే విద్యయొక్క ఫలము. రసార్ధహృదయము, జాతీయచరిత్ర జ్ఞానమును గలిగి సుప్రసిద్ధతీర్థ యాత్రల నీవించి దేశవిషయమైన పరిజ్ఞానమును సేకరించిన స్త్రీ బహు విషయములను గూర్చి చర్చింప స్త్రీకంటే వేయిమడుగుల అధికురాలు.

ఒకప్పుడు నీత, సావిత్రి, గాంధారి, దమయంతి మొదలగు ఉత్తమనారీమణులగన్న ఈపవిత్రభూమి తిరిగి ప్రాక్తనవైభవమును పొందుటకు ముఖ్యమాత్రమగు హైందవస్త్రీల అభివృద్ధిని గూర్చి పురుషులు నిరంతరము ప్రయత్నించుదురాక!"

అలంకారములు.—

‘అలంకారములు’ అనుశీర్షికతో బయ్యవరపు. పల్లంరాజుగారు ‘తెలగ’ పత్రికలో వ్రాసిన ఈక్రింది వాక్యములు స్త్రీజనపతనయోగ్యములై యున్నవి.—

“సామాన్యముగా హైందవ్యమనియు, గౌరవమనియు దలచు ఘవర్ణాలంకారములు అలంకారములు కావు. ఈఅలంకారములు కట్టనట్టముల పాల్జేసి, సుఖదూరులనుగా జేయునని నొక్కిచెప్పవచ్చును. తీర్థయాత్రలప్పుడును, బంధువులిండ్లకు వెడలునప్పుడును ఇరుగుపొరుగువాని కూడ ధర్మముగొని బయలుదేరుదురు. మార్గమధ్యమున చోరులుకొట్టియు, తుదకు ప్రాణములుతీసియు తన్నుకొనుదురు. తల్లిదండ్రులు ముద్దుముచ్చటకని తమ బాలబాలికలకు వస్తువులు ధరింపజేయుదురు. ఈవస్తువుల మూలమున దుర్మార్గుల ధనాకాగ్నికి ఎంతమంది బాలబాలికల ప్రాణములు ఆహుతియై సంతోషమునకు మారుగా దుఃఖమే సంప్రాప్తమగుచుండ లేదు? శుభకార్యములప్పుడు స్త్రీలు తమకు ముగ్గున నడ్డబాస లేకపోయి నప్పటికి కట్టడపు కామలుపేర్లు, నాగరపువంకలు మొదలయినవి తెమ్మని నిర్బంధించుదురు. భార్యలయొక్కయు, తోబుట్టువులయొక్కయు బాధ

పదలేక, పలుశ్రమలుపడి ఎక్కడనో ఒకచోట తెచ్చుటయు, అవి ఒకానొకసమయమున చోరగ్రస్తమై నందలు
తేలు ఇచ్చుకొవలసి వచ్చుటయు రేటస్థించుచున్నది. అప్పుడు కుభమున సంతోషమును మారుగా దుఃఖమే
సంపాప్తమగును. ఇట్టిదుఃఖపదమైనట్టివియు కష్టనష్టముల పాల్గొలుచుట్టివియునైన వస్తువులను ధరించుట
పాపదర్శమునకా, సంతోషమునకా? సౌందర్యము వస్తువుతోనే యున్నదికాని తనకేలవచ్చును? తమ్ము
భాగ్యవంతు లనుకొనుటను తమసంగతి ఇరుగుపొరుగునను, బంధువులను తెలియదా? సంతోషమున్న పైయంశ
ములవలన దుఃఖమే సంపాప్తమగుచున్నది. లాభమున్నదాయన్న అదియునున్నే. మజారిలక్కిందను, వడ్డీల
క్రిందను తరుగులక్రిందను నష్టమేకలుగుచున్నది. ఇట్టి కష్టనష్టములకోరించి చేయించుకొన్న వారలైనా ధరించు
చుండిరా? అదియు కాన్పించుటలేదు. ఋణములపాత్ర చేయించిన నగలన్నియు ఇప్పుడు మారువాడీల
యనుపవీరువాలు కగునుతియై పొచ్చుపొచ్చు కుడువబెట్టి తక్కువసొమ్ము తెచ్చి తిరుగ వడ్డీ యివ్వవలసి
వచ్చుచున్నది. ఇట్టిమితిమీరిన కష్టనష్టముల పాల్గొలుచు నుపద్రాలంకారములు ధరించుటయనెడు దురాచారము
ను లాభదక, గాంధీమహాత్ముడు మొదలగు మహానీయులు ఎట్టి సుగుణాలంకారములనుధరించి గౌరవనీయులై
అధికత్వమునొందుచుండిరో అట్టి సుగుణాలంకారములను ధరింపజూడుడు. ఈదురాచారము పురుషులయందు
తగ్గుచున్నదిగాని స్త్రీలయందు మాత్రము పెంపొందుచున్నది. ఈదురాచారమును తగ్గించుటకై పురుషులను,
ముఖ్యముగా స్త్రీజనలోకంబును ప్రార్థించుచున్నాను."

అడి బా ప లు—

పి. సూర్యనారాయణశాస్త్రిగారు 'గోల్కొండ పత్రిక'లో నిజామురాష్ట్రం
ధ్రుల గృహజీవనమును కలుషితముచేయుచున్న నొకదురాచారమును గూర్చి యిట్లు
వాయుచున్నారు.

"వరంగల్, కరీంనగరం, మెదక్ జిల్లాల సాంఘిక దురాచారములలో బ్రత్యేకత్వము దాల్చినది
పత్రిక వసతిగలవారి యింటను బెంపబడు దానీజన సముదాయము. మొదటి చెండుజిల్లాలలో దానీలు బానిస
లవలదువారలే. మూడువదానిలో 'అడిబాపలు' (అడుపాపలు) అని వ్యవహరింపబడుచున్నారు. ఈ బాని
సల దుస్థితియు, వీరివలన సంఘమునకు వాటిల్లిన నైతికపతనము గాంచిన మిగుల లజ్జా విచారములు కలుగని
వారుండరు.

ఈ బానిస వ్యాపారమని నీతితోడనే ప్రారంభమయి యవినీతి ప్రాధాన్యముగనే నడచుచుండును. తన
శిశువునుదా బోషించుకొనజాలని యభాగ్యురాలైన పతితస్త్రీ యెవరో దాని నొకరికి సరుకువలె వమ్ముకొని
పోవును. చాకగాగొనిన యసరుకును వారలు గాలికే నెండకు బెంచి తమయింట బనిచేయుటకు దగిన యాడు
(2, 3 ఏండ్లు) వచ్చు వఱకు దాని నరగుంట గనిపెట్టి యుండురు. ఈ లోపలదన జీవితముఁ బూర్తిగావించి
కొని పోయిన శిశు వదృష్టవంతురాలు. పాపీచిరాయ వనినటుల నాపెంపు నతిక్రమించి జీవించినది జీవచ్ఛ
వమే. కాని యీ బానిసత్వము జేయువానికి దమ పతితస్థితిగాని చేయించుకొనువానికి దానివలని నైత్యము
గాని తోచనటుల గాన్పింపదు.

ఈ పతిత స్త్రీజనము తఱుచు దేశములు, దేశపాండ్యాలు, బాగీరుదారులు, ధనికులయిన పట్నారీలు,
మహాకారుల యిండ్లలో గన్పింతురు. కరీంనగరము వరంగల్లు జిల్లాలలో దొరలని పిల్వించుకొనగోరు వారిం
డ్లలో నీజాతి జంతువులు కనీసము మూడునాలుగు గన్పించును. ఈ పాపాభాత్యభివృద్ధిగావించుటలో నంతట
నగ్రజాతీయులయిన బ్రాహ్మణులకే యగ్రత్వము నిలిచినది. తెలమదొరలు, చెడ్డిదొరలు పైతేర్కొనబడిన

పరిస్థితులందే నీ పనికి బూన్కొందురు కాని బ్రాహ్మణులు గ్రామపాపకర్తవ్యమున జీవించు వారై నను సరియ యింటనొక 'బాంచె' [బానిస] తిరుగుచుండిన గాని నిద్దర పట్టదు. ఇంద్రియాద్భు, చల్లుడు, ఇల్లులుకుడు, విస్తరులు కుట్టుట, మంగలివాండ్రు పీపములు వెలిగించుటయు పఱుపులు వేయుటయు లేనిచోట నీ పనులును, జాకలివాడ్రంట్లు తోముటయు మడిబట్టలు దుతుటయు మామూలు లేనియింద్రియవియు, గాళ్లు వ్రేల్లు పినుకుటయు సర్వసామాన్యమయిన పనులు. కొన్ని సందర్భములందు సౌకుమార్యము శ్రుతిమించి రాగమున బడినపుడు బాహ్యమున కేగు యజమానుల వంట 'పోరి' యొకరై ముంత బట్టుకొని పోవుట చూడనిది కాదు.

ఇక నీ సేవపద్ధతివలనఁ బవిత్రముగా నెంచబడు నాగృహస్థుల యింద్రింత యవినీతి కాలవాలమయినవో విచారితము. ఈ దాసీలకు పెండ్లి వేరంటములు చేయరు. కొందఱు దాసీదానికి యుక్తవయస్సు వచ్చిన మీద క త్రిక పెండ్లి నేయుదురు. ఇట్లుచేయుట వ్యభిచారవృత్తి ముద్రవేయుట యని యర్థము. ఆ నాటినుండి యది స్వేచ్ఛావృత్తి జరించుచుండును. కొన్ని సమయములందొక యజమానునొద్ద జీతగాంధా యజమాను నింటి దాసీజనుతో నవినీతివర్తనమున సంచరించుచు యజమానునింటి నపవిత్రము వేయుదురు. ఈ పరిస్థితులు గృహస్థుల భావములు గలుపితములుగా చేయువానిలో కొన్ని సందర్భములందు యజమానుడు నీ పనికిల నుపయోగించుకొనుట జరుగనిది గాదు. తఱుచింద్రియండుండు యువకులకు దుష్ప్రవర్తన మలవదుట కీ దాసీ జనులే ముఖ్యకారణమగుచున్నది. ఈ విధముగ గాడ్లస్థము నిందింపబడుచున్నది."

నిజామురాష్ట్ర మందలి ఆంధ్రప్రముఖు లీదురాచారమును త్వరలో నిర్మూలనము చేయ లేపన్నుధారపోయుదురు గాక యని కోరుచున్నాము.

సూర్యనమస్కారములు-మహాత్మాజీ సలహాలు:—

స్వల్పారూపమునందలి కస్తూరీదేవివిద్యాలయకార్యదర్శిని శ్రీమతి పాణకా కనకమ్మ గారిట్లు వ్రాయుచున్నారు.—

13-5-29 లేది రాత్రి 8 గంటలకు శ్రీ మహాత్మాజీ మానవ్రతానంతరము వారిసన్నిధిని శ్రీ కస్తూరీదేవి విద్యాలయబాలికలు, "సూర్యనమస్కార విధానము" నుచేసిజూపగా యీ క్రింది సలహాలను సంస్కరించు కొందురని తెలుపుచున్నానని తెలివిచ్చిరి. సలహాలు:—

1. "రెండవస్థానములో నేలమీదకు వంగిన జడక్రింద పడిఆభ్యంతరముకాకుండునట్లు చుట్టుకొనవలెను. (2) 2, 3, 4, 5, 6, 7, 8, 9, వఱకు గలవిధానములలో భూపణములు మెడలోనున్నచో, నేలమీదపడుట, కొన్ని స్థానములలో గుండెకుగ్రచ్చుకుని సరియగువిధానముననుండుట కభ్యంతరము కల్పించుట, కలుగునుగాన వానిని తీసివేయవలెను. (3) పావడ, పైట మొదలగునవి బందాలుపడియుక్తముగా నమస్కారములుచేయ నీలుండదు. శరీరమునకు కావలసిన బహిరంగతయిండదు. గాన సాధ్యమయినంత వఱకు, చెడ్డీలు విగువగు అర చొక్కాలు తొడిగించవలెను. ఇందుచే వారుసుగా చేయునది లేనిది తెలుసుకొనగలము. (4) నమస్కార సమయములో నూసిరీయింటకు స్పృశ్యముగా మార్గములుండ వలసినవిధిగాన, ముక్కుపుడకలు, బులాకులు ఎంత మాత్రముండ కూడదు. (5) నూకొద్దయ ప్రారంభమున సూర్యనమస్కారములు చేసినయెడల శరీరమునకు వెన్న తనికొలకను ఆయరుణిరణములు తీర్చగలవు."

వ ని తా లో క ము

శ్రీమతి సావిత్రిదేవి కన్య.—

ఈమె సింధు హైదరాబాదు పాఠశాలా సంఘమునకు అధ్యక్షురాలుగా ఎన్నుకొనబడినది. స్త్రీలలో ఇట్టి ఉద్యోగభారము వహించుటకును, అదియు ఎన్నికలో పొందుటకును సావిత్రిదేవి కన్యయే ప్రథమురాలు.

శ్రీమతి కె. మాలతి అమ్మ కన్య.—

ఈమె తిరుచూరునందలి కరింపాటనాయరు కుటుంబములలో నొక గౌరవవంశమునకు చెందినది. మొన్నజరిగిన హిందీరాష్ట్ర భాషా పరీక్షలలో ఈమె చెన్నరాష్ట్రమున కంతకును ప్రథమురాలుగా నెగ్గి బహుమానమును పడసినది.

శ్రీమతి ఫులావతి శుక్లానతి.—

లక్ష్మీనగరమందలి కన్యాకుబ్జ బ్రాహ్మణవంశమునకు జెందినది. ఆ బ్రాహ్మణ శాఖలో ఈమె ప్రథమ స్త్రీగ్రాడ్యుయేటు. లక్ష్మీ విశ్వవిద్యాలయము వారి యాజమాన్యమున జరుపబడు ఎం. ఏ. పరీక్షలో ఇంగ్లీషు అభిమాన శాస్త్రముగా గైకొని ఈమె జయము పొందినది.

శ్రీమతి ఆషా సేనుకన్య.—

ఈమె డిల్లీ విశ్వవిద్యాలయము రిజిస్ట్రారుగారైన య్. కె. సేనుగారి పుత్రిక. ఈమె ఈసంవత్సరము డిల్లీ విశ్వవిద్యాలయమున బియ్యే పరీక్షలో నెగ్గి గౌరవములందెను. ఆ విశ్వవిద్యాలయమున బియ్యేపట్టా పొందెడు స్త్రీలకు ఈమె పురోగామిని.

శ్రీమతి పద్మావతి శ్రీరామ్ గారు.—



ఈమె వెంకటిగిరి రాజువారి పాలెస్సులో ట్యూటరు గానున్న యం. శ్రీరామ అయ్యంగారి (బి. యె. యల్. టి) సతీమణి. ఆధునికాంధ్రవిమర్శములలో పద్మావతి శ్రీరామ్ గారొకరు. ఈమె రచించిన 'కంపులడ్డిగ' యను చక్కని కథ ఏప్రిలుమాసము గృహలక్ష్మిలో ప్రచురితమై యున్నది. నరసాపురము తాలూకాభివృద్ధి సంఘమువారి యాజమాన్యమున జరుపబడు ఆంధ్రస్త్రీల బహుమతిపరీక్షలో ఈ సంవత్సర మీమె రెండవతరగతిలో ప్రథమురాలుగా జయము గాంచినది.

శ్రీమతి పద్మావతి శ్రీరామ్ గారు

శ్రీమతి పి. సారిబాతంకన్య.—

ఈమె సుప్రసిద్ధులగు పి. పార్థసారథినాయుడుగారి కొమార్తె. ఈ సంవత్సర మీయువతీమణి మదరాసు విశ్వవిద్యాలయసంఘం ఎం. ఏ. పరీక్షలో కృతార్థురాలైనది.

శ్రీమతి అచంట లక్ష్మిదేవిగారు. ఎం. బి. టి. ఎస్.—

ఆధునికాంధ్రమహాపురుషులలో నొక అమూల్యరత్నమును, ఆంగ్లాయుర్వేద వైద్యవిద్యలయందు అనంతకాలముగడంచిన కోవిదశిఖామణియునగు డాక్టరు అచంట లక్ష్మిదేవిగారికి ఈమె పుత్రిక. వైద్యవిద్యయం దారితేరి ఈమె భిషగ్రత్నమగు తండ్రికి తగిన కొమార్తెయను మాటవాసి నొందియున్నది. ఈమె ప్రస్తుతము శిశుసంరక్షణమును గూర్చి ప్రత్యేకశిక్షణమును పొందుటకు లండనునగరమునకు బోయియున్నది.

శ్రీమతి డాక్టరు సుబ్బరాయనుసతి.—

మదరాసు రాజధాని ప్రధానామాత్యులగు డాక్టరు సుబ్బరాయనుగారి సతీమణి బాగుగ చదువుకొన్నది. ఆమె కుమారమంగళము జమీందారిణి. క్రిందటి ఎన్నికలలో సుబ్బరాయనుగారిని ఎన్నుకొన్న జమీందారుల నియోజక వర్గమునకు ఈ మారు ఈమె ఎన్నికకు నిలుచును. సుబ్బరాయనుగారు కోయంబత్తూరులో లేక నేలముజిల్లా మహమ్మదీయేతర నియోజకవర్గమునకు ఎన్నికకు నిలుతురు. మనరాజధానిలో స్త్రీలు ఎన్నికకు నిలుచుటకిదియే ప్రథమము. అగుటచే నీమె జయమును స్త్రీజనాభ్యుదయమును నాకాంక్షించు వారెల్లరు మనసార వాంఛించెదరనుట నిశ్చయము.

శ్రీమతులు మణి—లక్ష్మి.—

వీరు వైశ్యబాలికలు; అక్క సెల్లెండు; బళ్లారివాస్తవ్యులు. బళ్లారియందును “మైత్రేయిలాడ్డి” యొక్క సాంగత్యమున వీరికి పిన్నతనముననే ఉన్నతభావములవడెను.

బాల్యావస్థయందే వీరి తండ్రి మరణించెను. అప్పటినుండియు వీరితల్లి ఈ బాలికలను మిక్కిలి గారాబముతో పెంచుచుండెను. వీరు చిన్నతనముననే తత్త్వజ్ఞాన సమాజమునకు పోవుచు, అచ్చట దిన దినము నొసంగబడు శ్రీయుత చింతకుంట సుబ్బాశాస్త్రిలు గారి నీతిబోధకములైన ఉపన్యాసములను వినుచుండెడివారు. తారకసం దేశసమావేశములకు అప్పుడప్పుడు మద్రాసునందలి అడయారునకుగూడ వచ్చుచుండువారు. ఇట్టి సజ్జనసాంగత్యమువలన వీరికి అతిబాల్యవివాహదురాచారమును తిరస్కరించు మనోధ్రుతి, ఛాందసులగు బంధుజనుల ఒత్తడిని లెక్కచేయని ధీరగుణము పట్టువడినవి. వీరిప్పుడు రాజమహేంద్రవరములోని వైశ్యసేవాసదనమునందు విద్యనభ్యసించుచున్నారు. నాలుగు సంవత్సరములైనది వారు సదనమునచేరి. ఇంగ్లీషు, తెలుగు భాషలయందును లలితకళల యందును మంచి జ్ఞానమును సంపాదించినారు.

శ్రీమతి జెయినాబ్ రహీముకన్య.—

ఈమె మంచి విద్యుషి. మహమ్మదీయ మతస్థురాలు. వంగదేశమీమె జన్మభూమి. కలకత్తా నగరమునందలి డైయాసిజను కళాశాలలో విద్యబడసి ఈమె 1928-వ సంవత్సరమున బి. యె. పరీక్షయందు కృతార్థురాలైనది. ప్రస్తుతము జెయినాబ్ రహీముకన్య దినాజ్ పురమున బాలికలకొరకు నొక ఉన్నతపాఠశాలను నిర్వహించుచున్నది. ఈ మధ్య డక్కా విశ్వవిద్యాలయము వారు ఈమెకు ఒకపోస్టు గ్రాడ్యుయేటు స్కాలరుషిప్పనొసగి యున్నారు. అగుటచే ఆమె కొలదిదినములలో డక్కానగరమునకు బోయి ఇంకను విద్యాసముపార్జనము చేయనున్నది.

శ్రీమతి. బి. భాగీరథిఅమ్మ.—

ఈమె మళయాళపు శ్రీరత్నము. ‘మహిళ’ అను స్త్రీవిషయిక మాసపత్రికకు సంపాదకురాలు. ఈ మధ్య తిరువాన్కూరునందు జరిగిన అరయారు (మళయాళ దేశపు పల్లెవాండు) జనుల మహాసభకు అధ్యక్షతవహించినది.

గృహలక్ష్మి



శ్రీమతి మణి.

శ్రీమతి లక్ష్మి.

గృహలక్ష్మి



శ్రీమతి వరలక్ష్మి.

శ్రీమతి సరస్వతి.

శ్రీమతి వరలక్ష్మి.—

ఈమె వైశ్యలోకమున సుప్రసిద్ధులగు శ్రీయుత గుంటూరు సరసింహారావుగారికి పితల్లి కొమార్తె. శ్రీమతి వరలక్ష్మి గుంటూరు వాస్తవ్యురాలు. పిన్నతనముననే ఈమెకు వివాహము చేయబడెను. పరిణయమైన కొలదిదినములకే ఈమె భర్త ఇహలోకము వీడెను. అప్పుడు శ్రీయుత గుంటూరు సరసింహారావుగారు ఉదారహృదయముతో సోదరి వరలక్ష్మిని చేరదీసి విద్యాసముపార్జనము నిమిత్తము రాజమహేంద్రవరమునందలి వైశ్యసేవాసదనమునకు పంపిరి. విద్యాభిలాషగల వినయవతిగావున ఆమె అచిరకాలముననే ఇంగ్లీషు, తెలుగు, సంస్కృతము, చిత్రలేఖనము, కుట్టుపనివగైరా నేర్చి తన ఉపాధ్యాయుల మెప్పులందినది. తనకు విద్యాభిక్షనిడిన వైశ్యసేవాసదనమునకు ఆమె తన జీవితకాలమంతయు సేవచేయ స్థిరసంకల్పయైయున్నది.

శ్రీమతి సరస్వతి.—

శ్రీమతి సరస్వతి వైజామురాష్ట్రములో వైజాముబాదునగరవాస్తవ్యురాలైన వైశ్యబాలిక. ఒకప్పుడు ద్రవ్యవంతులైన ముత్యాల వారి వంశమునకు చెందినది. వైజాము రాజ్యమున స్లేగువ్యాధి కల్గి అప్పుడప్పుడు కుటుంబములను నాశనముచేయును. అట్టి స్లేగు వ్యాధి ఒకసారి పొడసూపి ఒకేరాత్రి శ్రీమతి సరస్వతియొక్క తండ్రిని, మఱిదిన, భర్తను మఱి కొందఱిని మొత్తము ఏడుగురిని ఎత్తుకొనిపోయెను. ఒకేదినమున వితంతువులైనట్టి తల్లియు, తానును, చెల్లెలును నిర్ధనలై అసహాయలై మిగిలిరి. సరస్వతి పొరుగింటి మహారాష్ట్ర బ్రాహ్మణులు శ్రీనాగోజీరావుగారి భార్య శ్రీమతి భీమాబాయి, బాలికలపాఠశాలకు ముఖ్యపాఠ్యయిని. ఈమెయందు కనికారమున విద్యనేర్చి తన పాఠశాలలో ఉపాధ్యాయునీర్వ మిచ్చినది. కాని జీతము కుటుంబపోషణమునకు బాలకుండుటచేతను ఆమె విద్యాభిలాష మితిమీరుటచేతను సరస్వతి కొంతమంది ఉదారుల సాయమున రాజమహేంద్రవరమునందలి వైశ్యసేవాసదనమున ప్రవేశించి ఉన్నతవిద్యబడయుచున్నది.

శ్రీమతి జమున హిందీకారు ఎం. ఏ.—

బొంబాయి నగరమునందు సంఘసంస్కరణ విషయములలో విశేషముగ బాల్సాను యువతీరత్నము. బొంబాయి సెంటుజేవియరు కలాశాలలో నీమె ఉన్నతవిద్యబడినది. గణితశాస్త్ర మీమె అభిమాన విద్య. ఎం. ఏ. రెండవతరగతిలో నెగ్గి గౌరవమునందినది. ఇంటరుమీడియటు చదువుచుండగా 'గంగాబాయిభట్టు' విద్యార్థి వేతనమును; ఎం. ఏ.

చదువుచుండగా మాన్కారు కన్యవిద్యార్థి వేతనమును ఈమె పొందియున్నది. ఎం. ఏ. పరీక్షలో నెగ్గిన అనంతర మీమె అలహాబాదునందలి క్రాస్తువెయిటు బాలికా పాఠశాలలో ఉపాధ్యాయినిగ చేరి మూడుసంవత్సరములు పనిచేసినది. అనంతరము ఈమె ఒక సంవత్సరము ఆఱుమాసములు ఇంగ్లండు జర్మనీ దేశములలో ప్రయాణముచేసి అచ్చటి విద్యాసాంఘిక సమస్యలను ఆమూలచూడముగ నెఱింగినది.

శ్రీమతి ఆనీ యన్. దేవదాశికాకన్య.—

1929-వ సంవత్సరము మార్చిమాసమున జరిగిన మదరాసు విశ్వవిద్యాలయము వారి ఎం. ఏ. పరీక్షలో ఈమె విజయముగాంచి ప్రశస్తిపొందినది.

శ్రీమతి గౌరీశంకునీ ఎం. ఏ. యల్. టి.—

విద్యాశాఖలో నూతనముగా నిర్మింపబడిన అయిదవ స్కూలునకు (ఇందు దక్షిణ కనరా, మలబారు నీలగిరి జిల్లాలుగలవు) ఈమె బాలికాపాఠశాలల అధికారిణిగా నియమింపబడినది. ఇంతకుముందు ఈమె మద్రాసునందలి మేరీరాణి కళాశాలలో ఉపాధ్యాయినిగానుండెను. స్త్రీవ్యాయామవిద్యావిచారణసంఘమున ఈమె సభ్యురాలుగానున్నది. హార్టాగుకమిటీ ఎదుట విద్యాభివృద్ధి విషయమై సాక్ష్యమిచ్చుట కీమె ఆహ్వానింపబడియున్నది. బాలికాపాఠశాలల అధికారిణిగా (ఇన్స్పెక్ట్రీస్సు) నియమింపబడిన హిందూ కాంతలలో నీమె మొదటియామె.

శ్రీమతి కమలాదేవి ఛట్టోపాధ్యాయి.—

జనీవానగరమున జరుపబడు అంతర్జాతీయ స్త్రీజనమహాసభకు భారతస్త్రీలకు ప్రాతినిధ్యము వహింపవోయియున్న కమలాదేవి ఛట్టోపాధ్యాయి హిందూదేశమునకు తిరిగి వచ్చినపిమ్మట దక్షిణకనరా మలబారు జిల్లాల తరపున సామ్రాజ్యశాసననిర్మాణసభలో ప్రాతినిధ్యము వహించుటకు ఎన్నికలకు నిలచును.

శ్రీమతి. సి. జి. భారతకా సతి.—

ఈమె మలబారు జిల్లాబోర్డుకును, విద్యాసంఘమునకును సభ్యురాలుగా నెన్నుకొనబడినది. ఈమె ఇంతకుముందు కొంతకాలము కాలికట్టుతాలూకా బోర్డులో సభికురాలుగానుండినది.



పార్లమెంటు ఎన్నికలు—శ్రీవోటర్లు.—

మే 10వ తేదీని అంగ్ల దేశమున పార్లమెంటు సమావేశము సమాప్తమైనది. నిన్నటి దినమున (30 మే) క్రొత్తయెన్నికలు జరిగియుండును. మొత్తముమీద పార్లమెంటులో గల స్థానములు 615. వీనికి 1685 మంది అభ్యర్థులుగా నున్నారు. ఇందు కన్సర్వేటివు పక్షమునకు చెందినవారు 582. లిబరలు పక్షీయులు 493. లేబరుపార్టీవారు 559. కమ్యూనిస్టులు 24 గురు. ఇతర పార్టీలవారు 27 గురు. ఇంతకు పూర్వము జరిగిన పార్లమెంటు ఎన్నికలకు ఎప్పుడును ఇంతమంది అభ్యర్థులు నిలువలేదు. మతియొక విశేషముకూడగలదు. ఈ 1685 మంది అభ్యర్థులలోను 80 మంది స్త్రీలున్నారు. ఈ స్త్రీలకు తప్పక జయముకలుగు నూచనలుగాన నయ్యెడివి. ఏమన నింగ్లాండుదేశము మొత్తము మీద శ్రీవోటర్ల ఎక్కువగానున్నారు. వోటుగల పురుషులు 72 లక్షల 33 వేల 998 మంది మాత్రమే. శ్రీవోటర్ల స్త్రీమో 81 లక్షల 85 వేల 710 మంది ఉన్నారు. తమ పక్షమునకు విజయము గోరువారు ఈ కారణమున శ్రీవోటర్ల నాశ్రయింపవలసి యున్నారు. కన్సర్వేటివు లిబరలు, లేబరు పక్షీయులలో విశేషము లేబరుపక్షము వారు శ్రీవోటర్ల నాశ్రయించియున్నారు. ఆహార పదార్థములధరలు తగ్గించుట, వితంతు స్త్రీలకు పెన్షనులు అభివృద్ధికరమైన విద్యాపద్ధతి, నర్సరీస్కూళ్లకు ప్రత్యేక సౌకర్యములు, బాలెంతలకు శిశువులకు సౌకర్యములు, గృహనిర్మాణము మొదలగు శ్రీజనోపయోగ కార్యములను చేయుదునని లేబరు పక్ష నాయకుడు మాడ్లిన్సాల్డు వాగ్దానము చేసియున్నాడు. శ్రీవోటర్ల విశేషము తమ తండ్రులు, పంటలు చెప్పనట్లు చేయువారుగానుండరని ప్రవచించి. కాని శ్రీజనోద్యమనాయక రీప్ర వదంతి సత్యధూరమని చాటియున్నారు. కొలదదినములలో వెల్లడియగు ఎన్నికల ఫలితము లీ విషయమును రూఢిచేయగలవు.

హింసాకరమైన వృత్తములు—

దక్షిణాఫ్రికాలో “గ్రామిర్” అను నొక విధమయిన చెట్టుగలదు. దీని గింజలకుగల కేలముక్కులలో జంతువులు, సింహములు కూడ చిక్కుకొని పీల్చివేయబడినట్లయి చనిపోవును. వెస్టిండిస్ దీవులలోగల ఒక మాదిరి చెట్టును ముట్టుకొనినంతలే కాల్చిన ఇనుపకత్తితో పొడవపడినట్లుగా బాధకలుగును.

15 సంవత్సరములకన్య-50 వంశత్సరముల వరుడు—


పురుషోత్తమదాసు అను 50 సంవత్సరముల వయస్సుగలవానికి రామాబాయి యను 15 సంవత్సరముల బాలిక నిచ్చి పెండ్లిజేయ నుద్దేశంపబడెననియు అహమదాబాదునందు జెయిసుయేవతులు పట్టుపట్టి అవివాహమును ఆపిరనువార్త కొన్నిదినములక్రింద ప్రకటింపబడెను. కన్య మైనరుగనుండుటచే తమ్ము గార్డియనులుగ నియమింపవలయునని ఇరువురు జెయిసుయేవతులు జిల్లా మేజిస్ట్రేటుకు పెటిషను పెట్టుకొనిరి. తమ్ము గార్డియనులుగ నియమింపవలయునని పిల్ల తల్లిసోదరులు పెటిషను పెట్టుకొనిరి. జిల్లా మేజిస్ట్రేటు ఈక్రిందివిధమున తీర్పుచెప్పెను:— “పిల్లతల్లిని సోదరులను గార్డియనులుగ నియమించుచున్నాను. పురుషోత్తమ దాసుగారు వివాహముచేసికొను అర్హతవిషయమై దురభిప్రాయ మేర్పడు నట్లు నేమియు మాట్లాడగూడదని పురుషోత్తమ దాసుగారిష్టిదరు కొరియున్నారు. వివాహమాడుటకు పురుషోత్తమదాసుగారికి అర్హతగలదా లేదా అనువిషయముతో నాకెట్టిసంబంధములేదు. రామాబాయికి అతనికి వివాహము జరుగు విషయములో మాత్రము నాకు సంబంధమున్నది. ఇట్టివివాహ మాడుటకన్న రామాబాయి చచ్చిన మేలుగనుండును.”

అమెరికా దేశమున స్త్రీల పలుకుబడి.—

అమెరికా దేశమున పురుషులలో నలబడి పుట్టినది. ఏమన ఆదేశమునందలి ధనమంతను స్త్రీలు తమకై పనిమొనర్చుకొని చిక్కబట్టుచున్నారు. ఆదేశమునందలి నుప్రసిద్ధమైన బ్యాంకు సంఘము వారి మధ్యను గొన్ని లెక్కలను ప్రచురించివారు. ఆలెక్కలప్రకారము పండ్రెండు సంవత్సరములలోపల అమెరికా సంయుక్త రాష్ట్రమునందలి ధనలక్ష్మిలో విశేషభాగము స్త్రీల పనుగునని తెలియుచున్నది. వ్యక్తులకున్న ధనములో ఇప్పటికే నూటికి నలుబదియొక్క పాళ్లు స్త్రీలకై పనిమొనర్చుచున్నది. ఫీనాన్సియలు మార్కెట్టులలో స్త్రీల పలుకుబడి అతివిశేషముగానున్నది. అమెరికాయందలి పత్రికామిక సంఘములలో ఇద్దవయగు విడింటియందు విశేషము స్త్రీలకే పేర్లు ఉన్నవి. అమెరికాసంయుక్త రాష్ట్రములందలి జీవితముల భీమా కంపెనీలలో స్త్రీలు నూటికి ఎనిబది పాళ్లు లాభమును పొందుచున్నారు. పురుషులలో కోటిశ్వరు లెంత మందియున్నారో కొంచమించుమించు స్త్రీలలోకూడ నంతమందియేయున్నారు. ఆదాయపుపన్ను పురుషుల కంటె స్త్రీలేయెక్కువ కట్టుచున్నారనిన అచ్చట స్త్రీల ధనసంపద గ్రహింపవచ్చును. ఇట్టిస్థితిలో అమెరికా దేశమున పురుషులలో అలబడి పుట్టుటలో ఆశ్చర్యమేమియులేదు.

కలకత్తాస్త్రీలు—వైమానిక శిక్ష.—

హిందూదేశమునందు పాశ్చాత్య నాగరికతకు దర్పణమనదగిన కలకత్తానగరమందలి స్త్రీలు వైమానిక శిక్ష యెడల అత్యంతాసక్తిగాను చూపుచున్నారు. ఆనగరమున నివసించు ఇరువురు విశోపియను కాంతలు విమానచోదనమును ప్రావీణ్యమును బడయుచున్నారు. ఈ ఇరువురిలో నొకయోమె న్యాయమూర్తి పేజి గారి తనయ. అమెనామము కోనుకన్య. హిందూదేశమున వైమానిక శిక్షనందుచున్న కాంతలలో ఈమె మిక్కిలి చిన్నది. వీరు ఉభయయునుగాక ఇంగ్లీషు విశోపియను కాంతయు మఱికొందఱు వంగరమణులును విమాన చోదకవృత్తి నేర్చుకొన స్థిరసంకల్పమైయున్నారు. ఈ సంవత్సరము ఫిబ్రవరి మొదటి తారీఖున జరిగిన టెంగాలు వైమానిక సంఘ ప్రారంభోత్సవ సమయమున కలకత్తా పోలీసు కమిషనరు అగుసర్ ఛార్లసు టేగార్టు సతీమణియు, కూచిబీహారు మహారాణి పెద్దకుమార్తెయగు ఇళాదేవియు విమానమున ప్రయాణము చేసిరి.



బెసెంటమ్మ కార్యక్రమము.—

బెసెంటమ్మ పేరు హిందూ దేశమున గృహనామమై యున్నది. అమె ఎల్ల వేళల హిందూ దేశాభివృద్ధి నాకాంక్షించు పుణ్యవతి. వయఃకాలము సంతయు మన దేశాభివృద్ధికి వెచ్చించిన జ్ఞానవతి. ఆమెయిప్పుడు ఇంగ్లాండు దేశమునకు పోయియున్నది. ఎందుకు? మంగలములోని వక్లగింజలవలె మనుష్యులను మాడ్చివేయు హిందూ దేశపు లుండల తప్పించుకొనిపోయి చల్లని దేశమును ఇంగ్లాండు దేశమున చల్లగనుండుటకా? కాదు: 'కార్యము ముందు: సుఖము తరువాత' అని తలంచు ఆమె కార్యకాంక్ష శీతోష్ణ బాధలకు అతీతమైయున్నది. లండనునగరమున తత్త్వజ్ఞానమును గూర్చిన ఉపన్యాసాపరంపరలైన తరువాత హిందూ దేశమునకు అధినివేశన్యాసోత్తరము సంపాదించుటకై ఆమె కృషి చేయుచున్నది. లేబరుపార్టీవారి ఎన్నికల అశయవ్రతములందు హిందూ దేశమునకు స్వాతంత్ర్యమియ బద్ధులమైయున్నామను వాగ్దానము చేయించుకొనుటకై ఆమె విశ్వ ప్రయత్నములు చేసినది. ఇంతలోనామె కార్యక్రమము ముగింపు నొందలేదు. ఇంగ్లాండునుండి ఆమె అమెరికాకు పోనున్నది. ఆగస్టు మాసమున చికాగోనగరమున కూడనున్న తత్త్వజ్ఞాన విషయికమైన విశ్వసభలో నామె పాల్గొనును. పిమ్మట అక్టోబరు మాసమున తిరిగి భారత భూమికి వచ్చును. వచ్చి ప్రయాణపు బడలికయైన తీర్చికొనక ఎన్నికల ప్రచారమున దుముకును. ఎనుబదిఏండ్లు నిండిన వృద్ధురాలు బెసెంటమ్మ ప్రయాణమూలకమగు నింతటి కార్యక్రమమును పూనినిర్వహించుట చూచితినేని స్త్రీకి అబలయను పర్యాయ పదము చెల్లదని మతిపోయినవారు కూడ ఒప్పుకొని తీరెదరు. విశ్రాంతియెఱుగని ఆమెకార్య దీక్షకు మెచ్చి భగవంతుడు హిందూ దేశమునకు త్వరలో స్వాతంత్ర్యలక్ష్మిని ప్రసాదించునుగాక!

శ్రీమతి పెద్దాడ. కామేశ్వరమ్మగారి సంఘ సేవ.—

చదువుకొనని స్త్రీలసంగతి సరే. చదువుకొనినవారు సహితము పరదాచాటు నొత్తిగించి బయటికివచ్చి సంఘాభివృద్ధికి శక్తికొలది పాటుపడు పరిస్థితు లింకను మన దేశమున ఏర్పడలేదను నిషయము మిక్కిలి శోచనీయము. ఈ పరిస్థితులలో బహిరంగముగ సంఘజీవికకు యథాశక్తిని తోడ్పడు స్త్రీ రత్నములొకరిద్దఱు ఆంధ్రుల అదృష్టవశమున కార్యరంగమున ప్రవేశించియున్నారు. అట్టివారిలో శ్రీమతి పెద్దాడ. కామేశ్వరమ్మగారికరు. ఆంధ్రదేశమున నూతనయుగప్రవర్తకులైన శ్రీ వీరేశలింగముపంతులుగారి జన్మస్థానమగు రాజమహేంద్రవర మామె నివాసభూమి. అగుటచే నామెకు సంఘ సంస్కరణాభిలాష సహజముగ నలవడ్డది. వీరేశలింగము పంతులుగారి కార్యశౌర్యమును ఒక్కింట ఆమెకు పట్టుపడినది. ఆమె ఆంధ్రమునందును ఆంగ్లమునందును చకచక ఉపన్యాస మియ్యగల చతురు. ఇప్పుడామెను ప్రత్యేకము ప్రశంసించుటకు కారణము రాజమహేంద్రవరమున శ్రీరామనవమి ఉత్సవముల సందర్భమున భోగముమేళముల బహిష్కారమునకై ఆమె సన్నివశపడియే. రాజమహేంద్రవరమున రామకళ్యాణోత్సవములనిన మేజా వాణీయుత్సవములని పేరుమోసియున్నవి. కాని ఈ సంవత్సరము శ్రీమతి పెద్దాడ. కామేశ్వరమ్మగారి ఉపాధ్యక్షత క్రింద యువజనసమితివారు కష్టించి కృషిసల్పి శీవప్రచారము నొనర్చి మొత్తముమీద ఆపట్టణమున వెలసిన 23 పందిళ్లలోను మూడునాలుగు తావుల తప్పమిగిలిన చోటులందు భోగముమేళములు లేకుండజేయగలిగిరి. ఏతద్విషయమై ప్రజలలో ప్రచారప్రభోధములు కల్గించుటకు ఆమె తన కార్యశౌర్యమును వినియోగించి సభలను సమావేశముచేసినది; నక్తృత్వచాతుర్యమునుపయోగించి ఉపన్యాసము లిచ్చినది. పట్టిన పట్టు విడువకతుదకు కృతకృత్యురాలైనది. తన అసాధారణప్రజ్ఞ లేఖనైపుణ్యము వెచ్చించియు మూలముట్టముగ ఏదురాచారమును శ్రీ వీరేశలింగముపంతులుగారు నిర్మూలనము చేయలేక పోయిరో అట్టిదురాచారమును కొలదిప్రయత్నముచే చాలమట్టుకు అరికట్ట జాలిన శ్రీమతి పెద్దాడ. కామేశ్వరమ్మగారి ప్రజ్ఞ కడుంగడు ప్రశంసనీయము. ఈమె ఇట్లు చిరకాలము సంఘసేవయందు అప్రమత్తురాలై మెలగి దేశసౌభాగ్యమునకు యథాశక్తిని తోడ్పడుగాక యని వినితభావముతో కోరుచున్నాము.

పడమటిగాలియా?—

మే నెల ౧౦-వ తేదీ నాటి 'ధర్మసాధన' పత్రికలో 'పడమటిగాలి' యను తలపేరిటి వ్యాసమున క్రిందటి మాసము 'గృహలక్ష్మి' పత్రికలో ప్రచురితమైన శ్రీమతి పులవర్తి.

కమలావతీ దేవిగారి 'స్త్రీలు-నాటకరంగ ప్రవేశము' అను వ్యాసము అర్థములేని తీవ్ర విమర్శనమునకు గుఱియైనది. దానికి ప్రతివిమర్శనము వ్రాయుట అనవసరమని తొలుత తిలించితిమి. కాని విషయము స్త్రీలకు ప్రత్యేకసంబంధము కలది కావునను అదియునొక విమర్శమణిచే వ్రాయబడినది యగుటను, విమర్శనము వ్రాసినది కూడ పేరుచెప్పుకున్నను 'ఒక నారీమణి'యని ప్రచురితమగుటవలనను, పునరాలోచనమున ప్రతివిమర్శ వ్రాయుటకు సంకల్పించు కొంటిమి. 'ఒక నారీమణి' వ్యాసమును తుదముట్టచదివిన మీదట ఆమెకు పడమటిగాలి భారతీయుల పాలిటి పెనుభూమియును భావము గాఢముగ నెలకొన్నదని విస్పష్టమగును. పడమటిగాలి ప్రభావమున మన దేశమున కొనగూడిన లాభముల నామె ఒక్కటిన్నైన పరిగణింపలేదు. అన్నియు చెఱుపులేనని ఆమె భావన. సదభిప్రాయమో దురభిప్రాయమో ఆమె కట్టి చింతనము కలిగినది. సరేదాని కేమి? గమనింపదగిన విషయ మేమన: స్త్రీలనాటకరంగప్రవేశములు భారతీయులకు పడమటిగాలి ప్రభావమున సంక్రమించినవనుట. ఇది భారతీయనాటక సాంప్రదాయముల నెఱుంగక వ్రాసిన వ్రాత. పడమటిగాలి ప్రభావమును నిరసించుటలో నొందిన ఆవేశముతో వ్రాసినవ్రాత. స్త్రీల నాటకరంగప్రవేశము భారతీయత్వమునకు విరుద్ధముకాదు. అది పడమటి గాలితో మన దేశమునకు కొట్టుకొని వచ్చినదియునుగాదు. గణనాతీతకాలమునుండియు మన దేశమున సుప్రతిష్ఠితమైయున్న ఆచారమే. నాట్యలోకబ్రహ్మయగు భరతమునిచే సృష్టింపబడిన ప్రయోగములు స్త్రీలవలననే రసపుష్టినొందునని కవికులసార్వభౌముడగు కాళిదాసు తన విక్రమోర్వశీయ నాటకమున ద్వితీయాంకములో

“మునినాథర తేనయః ప్రయోగో
భవతీవ్యప్తరసాశ్రయోనిబద్ధః
లలితాభినయం తమద్యభిర్తా
మరుతాంద్రఘమనాస్సలోకపాలః.”

అని ఘోషించుచున్నాడు. కాళిదాసు కాలమునాటికి కూడ భారతదేశమున పడమటి గాలిప్రసరించినదని 'ఒక నారీ' మణి చెప్ప సాహించునా?

శ్రీమతి పులవర్తి. కమలావతీదేవిగారు తమ వ్యాసమున నాట్యవిద్యాకుశలలగు వేద్యులు నాటకరంగమున ప్రవేశించుచో నది శీఘ్రగమనమున అభివృద్ధిలోనికి రాగలదని సూచించిరి. ఇది అనుచితమైన సలహాయని 'ఒక నారీమణి' గారు చేయెత్తి చెప్పుచున్నారు. అనుచిత మెట్లు? అనుశ్రుతాచారముకాదనియా? కాదనుటకు ఏలులేదు, చూడుడు. భవభూతి ఉత్తరరామచరిత్రలో నేమనుచున్నాడో—

రాము = వత్స! లక్ష్మణ!

భగవతా వాల్మీకినాస్వకృతిం

అస్సరోభిః ప్రయుజ్యమానాం

ద్రవ్యం ఉపనిమంతితాస్మః.”

అంతర్నాటక మాడుదురని చెప్పబడిన ఈ అప్పరసలు దేవవేష్యలే కదా? నాటక రంగమున ప్రవేశించిన పురుషులు ప్రాయశముగా చెడునడతకలవారుగా మారుచుండుటచే మనవారు ఆవృత్తియందలి గౌరవమును విస్మరించుచున్నారు. ‘ఒకనారీమణి’ గారు స్త్రీల నాటకరంగప్రవేశమును తెగడుటకు కారణ మిడిమైయుండును. గుణశీలములు వ్యక్తిని బట్టి గల్గునుగాని వృత్తినిబట్టి గలుగవను సత్యమును ‘ఒకనారీమణి’ గ్రహించుగాక! “అచ్చటనున్న వెల్లనిచ్చట గూడ నుండవలెనని యొకేవెట్టి సిద్ధాంతముతో సంఘహాని కరములగు నుద్యమములు దేశములో స్థాపింపఁబడుతుంటుట ప్రమాదకరమ”ని ‘ఒకనారీ మణి’యను చున్నది. ఆ వాక్యమునందలి సత్యమెట్టిదైనను స్త్రీలనాటకరంగ ప్రవేశము మనకు నూతనాచారము గాదనియు, దానిని అవలంబించుటలో కారణాంతరములే విస్మరింపబడిన నొక జాతీయాచారమును తిరిగి నెలకొల్పుచున్నామే కాని విదేశములనుండి వింతయాచారమును కొనితెచ్చుట లేదనియు ‘ఒకనారీమణి’ గారు గ్రహించుట సమంజసమును, సముచితమును నగును.

గాంధీమహాత్ముడు-ఆంధ్ర స్త్రీల నితరణ.—

“ఆరంభశూరులు, నాయకు నొల్లని అవినయనిధానులు.” అని ఆంధ్రులను నిందించుచు మహాత్ముడు ఆంధ్ర దేశసంచారమున కారంభించెను. మనకలు కమ్మిన ఆంధ్రనేత్రములకు అందుతో ప్రభావశాశ్వతమైన మయ్యెను. కరడుగట్టినవారి హృదయములందు జాతీయోత్సాహము వెల్లివిరిసెను. అశాశ్వతము తిన్న గుఱ్ఱములవలె ఆంధ్రులు పనిచేసి మహాత్మునకు సుస్వాగత మిచ్చిరి; కాన్కలర్పించిరి. మహాత్మునకు సంస్కృతినిచ్చిరి. ఈ కార్యమున ఆంధ్రపురుషులకు ఆంధ్రస్త్రీలు చేసిన సాహాయ్యము అనంతమై మఱువరానిదై యున్నది. స్త్రీలు చేసిన త్యాగము పురుషుల త్యాగమునకు మేలుచేయియై కాలినది. వారు మనసుపడి చేయుచుకొన్న మాణిక్యగుళియకములు మహాత్ముని పాదపద్మముల చెంత రాసులు పోసిరి. మోజుపడి కొత్తభాషనులో చేయుచుకొన్న వాస్తవకంఠములను తీసి భద్రదునిధికి సమర్పించిరి. మఱి వారు కురియించిన సువర్ణభూషణములకు చిత్రగుప్తుడే లెక్క తయారు చేయలేడు. ఇది అంతయు ఆంధ్రస్త్రీల అపూర్వత్యాగమున, లోకమునకు

వెల్లడించుచు దేశహితైకకార్యములొనర్చుటలో వారు ఇతర భారతస్త్రీలకు ఓదల భూషణములై యుందురను విషయమును రూఢిపఱచుచున్నది.

శ్రీమతి ఇందిరాదేవి త్యాగము.—

ఆంధ్రభూమి మొత్తముమీద స్త్రీలుచేసిన త్యాగమంతయు నొక యెత్తు. పశ్చిమ గోదావరిజిల్లా చాటపగ్రు నివాసిని శ్రీమతి యర్నేని. ఇందిరాదేవిగారు చేసిన త్యాగమొక యెత్తు. ఏప్రిలులు 23. వ తేదీని మహాత్ముడు చాటపగ్రువచ్చెను. ఆ గ్రామములోని ప్రజలందఱును తాముచందాలు వేసికొని వసూలుచేసి సిద్ధపరచిన రు 920/-లను మహాత్మునకు సమర్పించిరి. మహాత్ముడవి స్వీకరింపలేదు. భక్తులొక్కరిచేతనే ప్రత్యక్షదైవముగా భావించ బడుచున్న తిరుపతివేంకటరమణమూర్తికే తఱుగని ధనాశ ఆవేశించియుండ ముప్పదిమూడుకోట్ల భారతీయుల చేతను ప్రత్యక్షదైవముగా భావించబడుచున్న ఈ మోహనదాసునకు తీరని ధనాశ ఆవేశించుటలో వింతయేమియునులేదు. అతనికి చాటపగ్రు గ్రామస్థు లీయజోయిన రు 920/-లతో తృప్తిలేక పోయినది. వేయిన్నూట పదార్లు కావలెనని స్వరాజ్యలక్ష్మికి వరుడుగాజోవుచున్న ఆతడు పట్టుపట్టెను. మహాత్ముని పట్టు అనగా ఏమిసామాన్యమా? భల్లూకపు పట్టు. సత్యాగ్రహ యుధమును ప్రయోగించెనా లోకము తల్లడిల్లిపోవును. చాటపగ్రు గ్రామస్థులు తిరిగి చందాలువేసికొన మొదలు పెట్టిరి. 80 రూపాయలు మాత్రము వసూలయ్యెను. మహాత్ముని సంకల్పమునకు ఇంకను రు. 116/-లు కొరవడియుండెను. పురుషులందరును ఆ మొత్తమును పూర్తిచేయుటకు విశ్వప్రయత్నములుచేసిరి. కాని కార్యకారకలేదు. అప్పుడొక స్త్రీరత్నము-ఆ గ్రామకాపురస్థులైన మాగంటి సుబ్రహ్మణ్యముగారి సుపుత్రిక-రూపొందిన త్యాగదేవత-కొడువ రు. 116/-లను మహాత్మునకు సమర్పించెను. సేతుశీత నగవ్యాప్తమైన ఈవిశాలభారతదేశమునకు వైస్రాయియైన రీడింగుప్రభువును గణింపజేయునట్లు ఒకప్పుడు అల్లిమేటము వ్రాసియుండిన తన దక్షిణహస్తమును చాచి మహాత్ము డారూప్యములనందుకొని

“డెండమునకును వాక్కున కందరాని

అధికతరమైన యానంద మనుభవించె.”

క్లిష్టపరిస్థితులలో త్యాగముచేసి దేశగౌరవము నిలిపిన శ్రీమతి ఇందిరాదేవి సాక్షాత్తు ఆంధ్రుల పాలిటి ఇందిరాదేవియే యనవచ్చును.

శ్రీమతి సత్యవతీదేవి నిశ్చయము.---

ఇప్పటికి సరిగా నందసంవత్సరములైనది కర్మక్షితియగు భారతదేశమున సహగమనము నిషిద్ధమై. పాతివ్రత్యధర్మాచరణమునకు శిఖరప్రతిష్ఠ--భారతస్త్రీల త్యాగము, సాహసము లోకమునకుఁజాతిన బూరగొమ్ము అయిన సహగమనాచారమును 1829-వ సంవత్సరమున విలియము బైటింగు శాసనఖడ్గమున తుండించెను. ఆచారము నిలిచిపోయినది. కాని అప్పటి భారతస్త్రీలను తదాచరణమునకుఁ బురిగొల్పిన పతిభక్తి, పవిత్రభావము నేటికిఁగూడ మనస్త్రీలయందు నిలిచియే యున్నవి. నాటికిని నేటికిని భారతస్త్రీ పతితోడిదలొకమని మనసారసమ్మి ఆర్యజాతి కీర్తి గౌరవములు అనశ్వరములై వెలయుఁ జేయుచున్నది. పునర్వివాహము మాటవినఁబడెనా సత్సాంప్రదాయముగల భారతస్త్రీ చెవులు మూసికొనును; వెగటునొందును. పతి దేవతయైన సరస్వతీదేవి యేమనుచున్నదో చూడుఁడు.

“మహాత్మాగాంధీగారి పెదపాడు ఉపన్యాసము 27-4-29 ఆంధ్రదినపత్రికయందు జూచితిని. స్త్రీపునర్వివాహమును ప్రోత్సహించుచున్న కుడ సంబోధించి గాంధీగారు చెప్పినట్లు అందుకలదు. తిరిగి వివాహమాడ నిచ్చగల వితంతువుల కది అనుకూలముగా నుండవచ్చును. కాని శేషించిన జీవితమునంతను బ్రహ్మచారిణిగఁ గడప నిశ్చయించిన నాకు ఆ ఉపన్యాసము దుర్భరముగనున్నది. అందలి కొన్ని వాక్యములు నాధర్మమునకుఁ గూడ కళంకము నాపాదించుచున్నట్లున్న వేమోనని చింతిల్లుచున్నాను.

నాయున్న 21 సంవత్సరములు. నాభర్తగతించినందువల్ల ఈ ప్రపంచములో నానందింపవలసినదేదియు లేదని నేనెఱింగియే నాయాభరణముల నన్నింటిని కాలానుగుణముగ యుక్తమగు ధర్మమనిగ్రహించి గాంధీగారి ఖద్దరునిధికొనఁగితిని. స్వార్థత్యాగియు, దేశసేవకుఁడును, పరోపకారియు, ప్రేమించి పెండ్లియాడిన నాయునుంగు భర్త యనంతరము బ్రహ్మచారిణినై వారి ననుసరించుచు దైవభక్తిగలిగి దేశసేవజేయుటే నా ముఖ్యధర్మమని నేనెఱుఁగుదును. అట్లుచేయుటయే నాజీవితాశయము.

బ్రహ్మచారిణిగ నాధర్మముల నిర్వర్తించుటకు మహాత్మ గాంధీగారి యాశ్రమము సాధనాశ్రమముగ నుండునని యెంచి వారితోఁ గూడఁబోవుట కనుజ్ఞ గోరియుంటిని. వితంతువుల వివాహమాడ ప్రోత్సహించుటకన్న శేషించిన వారి జీవితకాలమంతయు బ్రహ్మచారిణులుగ నేయుండి దేశమునకును, మతిమునకును సేవజేయుట కనుకూలమగు

నట్లు ఈ ప్రాంతమున సాధనాశ్రమమును నెలకొల్పుటకు ప్రయత్నించువారికి నాశక్తి కొలది చేయగల సహాయమును జేతును.

మహాత్మాగాంధీజీవారు వారియాశ్రమమున నే నున్నంతకాలము నాయాదర్శముల కాదరణ జూపి వితంతుదావాహములకన్న బ్రహ్మచర్యము నందలి పవిత్రత లోకమునకు వెల్లడించుట కెక్కువ కృషి నల్పునుగాక!”

ఇట్లు సేవకురాలు, ఎలమంచిలి. సత్యవతిదేవి.

తల్లీ! సత్యవతిదేవి! ఆంధ్రప్రదేశ్ ల యశోగానము చేయుట కేర్పడిన ‘గృహలక్ష్మి’ పత్రిక పక్షమున నీకు మేము ధన్యవాదము లర్పించుచున్నాము. సర్వాధరణములు మహాత్మునకు నిలుపుదోపు ఇచ్చిన నీవితరణశీలమునకు జయ వెల్లుచున్నాము. యావజ్జీవము బ్రహ్మచారిణిగ నుండ సంకల్పించిన నీ మనోధ్రుతిమకు అభివాదము లర్పించుచున్నాము. నీదగు ఆశ్రమవాసస్వీకార ప్రయత్నము ఫలోదయాంతమగు గాక యని హృదయపూర్వకముగఁ గోరుచున్నాము. నీత్యాగశీలము, పవిత్రభావము, పతిభక్తి స్త్రీ జనములకు ఔదలభూషణమై వెలయుగాక యనిమనసార వాంఛించుచున్నాము. ఆధునిక కవి కుమారుడు నీయశోగాన మిట్లు చేయుచున్నాడు.

“ఆమృ! సత్యరో! నీకు బాల్యంబుగాని

నీగుణోన్నతి పెద్దయా నిర్ణయింప

నమృతకర రేఖ కధిక బాల్యంబుగాని

తద్విలాసంబునకు పెద్దతనము గాదె?”

శ్రీ కస్తూరీదేవీవిద్యాలయ శంకుస్థాపనము. —

మహాత్ములవారు నెల్లూరు పురమున కరుదెంచినపుడు శ్రీ కస్తూరీదేవి విద్యాలయ మునకు శంకుస్థాపనము గావించిరి. పురమండరమునకు సమీపమున ఆవిద్యాలయమునకు నూతనముగా గొంతెస్థలము తీసికొనబడినది. శ్రీమతి పౌణకా కనకమ్మగారి కార్యదీక్ష యెఱిగియున్న మాకు అచిరకాలములో నాస్థలమున బ్రహ్మాండభవనములుతీరి విద్యాలయ మునకు చక్కని మండరము యేర్పడునను విశ్వాసము దృఢమై నెలకొన్నది. శ్రీమతి కనకమ్మగారి కార్యదీక్షకు ఇప్పుడు పశ్యవాక్కులగు మహాత్ములవారి ఆశీర్వాచనబలము తోడై నది. ఇక నీయుద్యమము ఫలోదయాంతమగుట సునిశ్చయము. శ్రమకోర్చి బందరు పురమునుండి ప్రత్యేకముగ నరుదెంచి కనకమ్మగారికి సర్వవిషయములందును చేదోడు వాదోడై ఈ మహోత్సవమునకు జనము జీవము ప్రసాదించిన శ్రీమతి దోణంరాజు. లక్ష్మీ బాయిమ్మగారి సేవ మఱువరానిది. కే. శే. దిగుమర్తి. హనుమంతరాయసతి శ్రీకృష్ణా బాయిగారును, శ్రీమతి గుమ్మడిదల దుర్గాబాయిమ్మగారును కూడ ఈ సందర్భమున అనంతమగు సేవచేసిరి. ఆత్మ జనోద్ధరణమునకై చీము నెత్తురులు వెచ్చించుచున్న ఈ రమణీ మణులకు మాహృదయపూర్వక వందనము లర్పించుచున్నాము.

గ్రంథములు-ప్రతికలు

ఆంధ్రపత్రిక-శుక్ల సంవత్సరాది సంచిక.

వందనములతో నందుకొంటిమి. ముఖపత్రమున సైహూమహాశయుడు 33 గ్రంథముల బండిపై నూరేగు. అతిసుందరముగ ముద్రింపబడి మిగుల ఆకర్షణీయముగ నున్నది. ఆ వెనుక త్రివర్ణ చిత్రపటములను చిత్రగించితిమి. అవి మొత్తము ఆఱున్నవి. అందు ఆంధ్ర చిత్రకారులు సిద్ధహస్తములతో చిత్రించిన గోదావరి నీలాటిరేవు, చిత్రకారుడు, నాగరాజు అనునవి చూచి హాస్యమొందితిమి. నీమృత సాధారణచిత్రములను తిలకించితిమి. కలకత్తా జాతీయసభ కన్నులకు కట్టినట్లైనది; భారత ప్రముఖుల నెండజిల్డనో పరిచితుల మైతిమి; ఆంధ్రనాయకుల నెండజిల్డ ఆరాధింపగల్గితిమి. అతిశయించిన ఆనందముతో ఆనంతరము తీరకమై వ్యాసములను వరుసవెంబడి పఠించితిమి. ఆంధ్రదేశమున జరుగుచున్న సారస్వతజ్ఞాపకచక్కిని దర్శించి సంచిక క్రాలుచున్నది కదా యని సంతోషించితిమి. శ్రీయత కాట్రావులపల్లి రామమూర్తిగారి జోలపాట చదువుచుండగా ఆకాఘాతము తగిలిన గుర్రమువలె చకితులమైతిమి. రసతరంగమున ఆరవల్లి నరిసింహచార్యులుగారు వేదకాలమునాటి ఇంద్రుని దగ్గరకు గొంపోవఁ బోయితిమి. ఒక దానిని మించి ఒకటి ఒప్పుచున్న ఇందలి వ్యాసముల మేలెత్తని ప్రత్యేకించి ఎంచగలము? సాలగ్రామఖిలో నొకప్పుడు జాత్యల్పపాపములుకూడ నుండునుగాని ఈ సంచికయందలి వ్యాసములలో నొక్కటికూడ పాల్లువ్యాసము లేదనుట సాహసోక్తి కానేరదు. అందుసచిత్రముగ నున్న అమరావతిస్తూపవిషయకవ్యాసము వెలలేని వానిలో వెలలేనిది. మొత్తముమీద సంచికయంతయు 336 పుటలుగలిగి, 70 పుటల చిత్రములుగలిగి వెనుకటి సంచికలకంటె నెల్లవిధముల నుత్కృష్టమై సర్వాంగముందగమై క్రొత్తతీరున నొప్పుచున్నది. ఆంధ్రతాముద్రకు నిశ్చేపభూమియగు ఈ సంచిక ప్రతిఆంధ్రగృహమునందును ఉండితీరవలెను. వెల చందా దారులకు ౧-౨-౦ ఇతరులకు ౨-౨-౦ మాత్రమే. వలయువారు-ఆంధ్రపత్రికా కార్యాలయము, 6, 7 తింబుకెట్టిపేథి, మద్రాసు అని వ్రాయవలెను.

ఆంధ్ర సాహిత్యచరిత్ర-ప్రథమ సంవత్సర కార్యనివేదమున---

మా కార్యస్థాన మలంకరించిన ఆంధ్రసాహిత్య పరిషత్తువారి ప్రథమ సంవత్సర కార్యనివేదము సావధానముగ తిలకించితిమి. మదరాసు వీడి తూర్పుగోదావరి మండలమున కాకినాడ చేరినవాటనుండియు సాహిత్యపరిషత్తు సత్వరాభి వృద్ధిగాంచుచున్న విషయము నివేదిక వెల్లడించుచున్నది. ఇది సంతోషకరమగు విషయము.

ప్రకృతి.--

ఆరోగ్య విషయకమైన ఆంధ్ర మాసపత్రిక. 10-వ సంపుటము పదియవ సంచిక వందనములతో నందుకొంటిమి. ప్రకృతి మార్గముల ననుసరించుటచే ఆరోగ్యము ఎట్లు బొందవచ్చునో వివరించు వ్యాసములతో నెల నెలకు వెలువడుచుండును. ఏడాది చందా రు. 3. వలయువారు-మేనేజరు, ప్రకృతి ఆఫీసు, లెజవాడ-అని వ్రాయునది.